

مشکوٰۃ و دورہ حدیث کے طلب کے لیے انمول، بیش بہا تحفہ

# مبادیات حدیث

علیٰ نہج مقدمہ مشکوٰۃ المصابیح

(فوائد)

حضرت مولانا مفتی احمد رضا خان پوری مدظلہ العالی

سابق صدر مفتی و حال شیخ الحدیث جامعہ اسلامیہ تعلیم الدین، ڈابھیل



ترتیب جدید، تحقیق و حواشی

مولانا مرغوب احمد صاحب لاچپوری

ترتیب و اضافہ

مفتی محمود صاحب پارڈولی

ناشر

مکتبہ انور، محمودنگر، ڈابھیل

مشکوٰۃ ودورۂ حدیث کے طلب کے لیے انمول، بیش بہا تحفہ

# مبادیات حدیث

علیٰ نہج مقدمۃ مشکوٰۃ المصابیح

ترتیب

حضرت اقدس مولانا مفتی احمد رضا خان پوری دابرکاتہم

سابق صدر مفتی و حال شیخ الحدیث جامعہ اسلامیہ تعلیم الدین، ڈابھیل

ترتیب جدید، تحقیق و حواشی

مولانا مرغوب احمد صاحب لاجپوری

ترتیب و اضافہ

مفتی محمود صاحب بارڈولی

ناشر

مکتبہ انور، محمود نگر، ڈابھیل



## تفصیلات

نام کتاب :	مبادیاتِ حدیث
مؤلف :	حضرت مولانا مفتی احمد صاحب خانپوری
مرتب :	مولانا مفتی محمود صاحب بارڈولی
تحقیق و حواشی :	مولانا مرغوب احمد صاحب لاجپوری (ڈیوبری)
صفحات :	۲۳۲
سن اشاعت اول :	۱۴۱۶ھ مطابق ۱۹۹۵ء
سن اشاعت ثانی :	۱۴۲۷ھ مطابق ۲۰۰۶ء
سن اشاعت ثالث :	۱۴۳۷ھ مطابق ۲۰۱۶ء
سن اشاعت رابع :	۱۴۴۱ھ مطابق ۲۰۱۹ء

ملنے کا پتہ

## IDARATUS SIDEEQ

Dabhel, Dist, NAVSARI,  
GUJARAT, INDIA  
Pin Code: 396415  
Cell: +91-9913319190

## MAKTABA-A-ANWER

MahmoodNagar  
Near Jamia Islamia Dabhel  
Dist. NAVSARI, GUJARAT  
Pin Code: 396415  
Cell: +91-9924693470

## فہرستِ مبادیاتِ حدیث

صفحات

عناوین

- ۱۳ ..... عرضِ ناشر: از مفتی عبدالقیوم صاحب راجکوٹی
- ۲۹ ..... صاحبِ مبادیاتِ حدیث
- ۳۳ ..... پیش لفظ: از حضرت اقدس مفتی احمد صاحب مدظلہ
- ۳۵ ..... عرضِ محشی: از مولانا مرغوب احمد صاحب لاچپوری
- ۳۶ ..... تقریظ: از حضرت مولانا خالد سیف اللہ صاحب مدظلہ
- ۴۱ ..... اظہارِ مسرت: از مولانا عبداللہ صاحب کاپوروی رحمۃ اللہ علیہ

## پہلا باب: رؤوسِ ثمانیہ

- ۴۴ ..... رؤوسِ ثمانیہ
- ۴۵ ..... تعریف کا مقصد
- ۴۵ ..... امرِ اول: علمِ حدیث کی تعریف
- ۴۷ ..... حدیث شریف کی تعریف
- ۴۷ ..... ایک اشکال اور اس کے جوابات

- ۴۹ ..... موضوع کا مقصد
- ۵۰ ..... امر ثانی: موضوع
- ۵۲ ..... غرض و غایت سے مقصود
- ۵۲ ..... امر ثالث: غرض و غایت
- ۵۳ ..... پہلی غرض: روایت حدیث
- ۵۵ ..... قابل غور بات
- ۵۵ ..... محدثین کو "خلفا" کیوں فرمایا؟
- ۵۵ ..... محدثین کی ایک اور فضیلت
- ۵۶ ..... دوسری غرض: دین کی تشریح
- ۵۶ ..... تیسری غرض: محبت رسول ﷺ
- ۵۷ ..... چوتھی غرض: شان صحابیت کی جھلک
- ۵۷ ..... خلاصہ کلام
- ۵۸ ..... امر رابع: وجہ تسمیہ
- ۶۰ ..... دوسری وجہ تسمیہ
- ۶۱ ..... تیسری وجہ تسمیہ
- ۶۲ ..... حدیث و خبر کے درمیان نسبت
- ۶۴ ..... امر خامس: مؤلف
- ۶۸ ..... علم حدیث کی تاریخی حیثیت

- ۷۰ احادیث پر ہونے والے اشکالات اور ان کے جوابات
- ۷۷ قرآن کریم کی کتابت پر اشکال اور اس کا جواب (ح)
- ۷۸ ایک اور اشکال
- ۷۸ جواب
- ۸۰ ایک اور اشکال
- ۸۰ جواب
- ۸۱ تجزیہ حدیث
- ۸۳ نکتہ
- ۸۴ مدون اول
- ۸۸ امر سادس: اجناس
- ۸۹ امر سابع: مرتبہ حدیث
- ۸۹ امر ثامن: قسمت و تبویب
- ۹۰ امر تاسع: حکم شرعی

## دوسرا باب: انواع کتب حدیث

- ۹۱ انواع کتب حدیث
- ۹۳ جوامع
- ۹۴ سنن

۹۴	_____	مُسْنَد
۹۶	_____	مُعْجَم
۹۷	_____	مَشِيخَات
۹۷	_____	اجزا و رسائل
۹۸	_____	أربعينہ
۱۰۰	_____	افراد و غرائب
۱۰۰	_____	مُسْتَدْرَك
۱۰۱	_____	مُسْتَخْرَج
۱۰۲	_____	عِلَل
۱۰۲	_____	اطراف
۱۰۳	_____	تراجم
۱۰۴	_____	تعلیقہ
۱۰۴	_____	تخارج
۱۰۵	_____	زوائد
۱۰۵	_____	ترغیب و ترہیب
۱۰۵	_____	مَسْلَسَلَات
۱۰۶	_____	مَثَلَات
۱۰۷	_____	آمالي

۱۰۷	.....	مختصر
۱۰۸	.....	شرح الآثار
۱۰۸	.....	اسباب الحدیث
۱۰۸	.....	ترتیب
۱۰۹	.....	تالیف علی حروف المعجم فی الفاظ الحدیث
۱۰۹	.....	موضوعات
۱۱۱	.....	الکتب المؤلفتہ فی الأدعیۃ الماثورۃ
۱۱۱	.....	ناسخ و منسوخ
۱۱۱	.....	متشابہ الحدیث
۱۱۱	.....	مزید بارہ انواع کتب حدیث (ح)

## تیسرا باب: طبقات کتب حدیث

۱۱۸	.....	طبقات کتب حدیث
۱۱۹	.....	پہلا طبقہ
۱۲۱	.....	دوسرا طبقہ
۱۲۳	.....	تیسرا طبقہ
۱۲۴	.....	چوتھا طبقہ
۱۲۶	.....	قرآن، حدیث، فقہ



۱۲۷ ..... تقلید ائمہ کیوں؟

۱۲۸ ..... شروط الائمۃ الستہ

## چوتھا باب: تقسیم حدیث

۱۳۲ ..... تقسیم حدیث

۱۳۲ ..... متواتر، خبر واحد

۱۳۲ ..... اقسام خبر واحد

۱۳۲ ..... خبر واحد کی پہلی تقسیم

۱۳۲ ..... مرفوع، موقوف، مقطوع

۱۳۳ ..... خبر واحد کی دوسری تقسیم

۱۳۳ ..... مشہور، عزیز، غریب

۱۳۳ ..... خبر واحد کی تیسری تقسیم

۱۳۴ ..... صحیح لذاتہ، حسن لذاتہ

۱۳۴ ..... ضعیف، صحیح لغیرہ، حسن لغیرہ، موضوع

۱۳۴ ..... متر وک، شاذ، محفوظ، منکر

۱۳۴ ..... معروف، مضطرب

۱۳۵ ..... مقلوب، مصحف، مدرج، معلل

۱۳۵ ..... خبر واحد کی چوتھی تقسیم

۱۳۶ ..... متصل، مسند، منقطع، معلول

۱۳۶	_____	معضل، مرسل، مدلس
۱۳۶	_____	خبر واحد کی پانچویں تقسیم
۱۳۶	_____	معنعن
۱۳۷	_____	مسلسل
۱۳۸	_____	عمر بن شعیب والی روایت کی تحقیق

## پانچواں باب: مقدمۃ الكتاب

۱۴۲	_____	مقدمۃ الكتاب
۱۴۲	_____	امر اول: غرض
۱۴۲	_____	امر ثانی: وجہ تسمیہ
۱۴۴	_____	امر ثالث: مؤلف کتاب
۱۴۴	_____	مؤلف مصابیح
۱۴۶	_____	احادیث مصابیح
۱۴۶	_____	مؤلف مشکاۃ
۱۴۸	_____	مشکاۃ کی احادیث، کتب، ابواب
۱۴۹	_____	شروح، حواشی اور تراجم
۱۵۰	_____	نوع مشکاۃ
۱۵۲	_____	منسوبات مشکاۃ

## چھٹا باب: پندرہ ائمہ حدیث

- ۱۵۴ ..... تذکرہ امام بخاریؒ
- ۱۶۰ ..... تذکرہ امام مسلمؒ
- ۱۶۴ ..... تذکرہ امام مالکؒ
- ۱۷۸ ..... نسخ موطأ
- ۱۷۹ ..... تذکرہ یحییٰ بن یحییٰ مصمودی اندلسیؒ
- ۱۸۳ ..... تذکرہ زیاد بن عبد الرحمنؒ
- ۱۸۴ ..... موطأ کی وجہ تسمیہ
- ۱۸۵ ..... موطأ کے ایک مبہم راوی کی تعیین
- ۱۸۵ ..... تذکرہ امام شافعیؒ
- ۱۸۹ ..... تذکرہ امام احمد بن حنبل الشیبانیؒ
- ۱۹۳ ..... تذکرہ امام ترمذیؒ
- ۱۹۷ ..... تذکرہ امام ابو داؤدؒ
- ۲۰۰ ..... آپ کا عجیب واقعہ
- ۲۰۰ ..... تذکرہ امام نسائیؒ
- ۲۰۲ ..... تذکرہ امام ابن ماجہؒ
- ۲۰۴ ..... تذکرہ امام دارمیؒ
- ۲۰۵ ..... تذکرہ امام دارقطنیؒ

- ۲۰۸ ..... تذکرۃ امام بیہقیؒ
- ۲۱۰ ..... تذکرۃ امام رزینؒ

## ساتواں باب

### فوائد اسناد و طابین سے گزارش

- ۲۱۳ ..... فوائد اسناد
- ۲۱۶ ..... اپنی سند مشکاۃ
- ۲۱۶ ..... مکتوب گرامی حضرت حکیم ابوالشفا (ح)
- ۲۱۹ ..... طابین سے گزارش
- ۲۱۹ ..... اخلاص
- ۲۲۰ ..... احترام
- ۲۲۱ ..... اختصار
- ۲۲۱ ..... اجتناب عن المعاصی
- ۲۲۲ ..... باوجود رس کا اہتمام
- ۲۲۳ ..... دعا
- ۲۲۳ ..... انواع طلبہ
- ۲۲۴ ..... فائدہ
- ۲۲۴ ..... حدیث پڑھانے کے تین طریقے (ح)
- ۲۲۵ ..... مصادر و مراجع





## عرضِ ناشر

از: عبدالقیوم راجکوٹی

### مشکاۃ کی خصوصیت:

احادیثِ نبویہ علیٰ صاحبہا الصلاۃ والسلام کا ایک مجموعہ جو صدیوں پہلے ”مشکاۃ المصابیح“ کے نام سے مدون و مرتب ہوا تھا، آج بھی اس کی تازگی و شادابی میں کوئی تغیر و تبدل نہیں ہوا۔

”حدیثِ نبوی“ ایک متبرک فن ہے، اس کی نسبت ایک ایسی زندہ حبا وید شخصیت کی طرف ہے کہ جب تک اس روئے زمین پر نوعِ انسانی موجود ہے اور اس میں زندگی کا اثر اور شعور و احساس کا نشوونما پایا جاتا ہے، اس وقت تک یہ فنِ حدیث اسی تازگی و شادابی کے ساتھ لہلہاتا رہے گا۔

جیسا کہ قارئین بہ خوبی جانتے ہیں کہ احادیث کے باب میں مصنفات اور کتابوں کی ترتیب میں ہر مؤلف و محدث کا نقطہ نظر منفرد و جدا ہوتا ہے، مثلاً: امام بخاری محمد بن اسماعیل (م: ۲۵۶ھ) اپنی کتاب ”بخاری“ میں احادیث کی روایت میں اپنی قوتِ فکر و نظر کا مجتہدانہ مظاہرہ کرتے ہیں، اور امام مسلم ابن



الحجاج قشیری (م: ۲۶۱ھ) اپنی کتاب ”صحیح مسلم“ میں احادیث کے نقل و بیان میں ایک حدیث کی متعدد سندوں کو جمع کر دیتے ہیں، امام ابو داؤد سلیمان بن اشعث سجستانی (م: ۲۷۵ھ) اپنی کتاب ”سنن ابی داؤد“ میں ایک ہی باب سے متعلق تمام احادیث جمع کر دیتے ہیں، اسی طرح دیگر کتب حدیث میں سے ہر ایک کی ایک امتیازی شان ہے اور ہر ایک کی کچھ خصوصیات اور فوائد ہیں۔

البتہ احادیث کا جو گلدستہ ”مشکاۃ المصابیح“ کے نام سے ہمارے سامنے موجود ہے، اس کی امتیازی شان یہ ہے کہ اس میں صحاح ستہ کے علاوہ دیگر کتب احادیث مثلاً: شعب الایمان بیہقی، مسند احمد، مسند زین وغیرہ کی احادیث وافر مقدار میں موجود ہیں۔

”مشکاۃ المصابیح“ میں ایک خصوصیت یہ بھی پائی جاتی ہے کہ اس میں ان احادیث کی روایت کا التزام نہیں کیا گیا جن کے سمجھنے میں فتاری کو دشواری اور مشکلات کا سامنا ہو؛ بلکہ بعض حضرات کی رائے یہ ہے کہ ”مشکاۃ المصابیح“ کو ابتدائی تعارف یا ایک عام مسلمان کے لیے احادیث نبویہ سے علمی و عملی تعلق و ربط پیدا کرنے کے لیے منصفہ شہود پر لایا گیا تھا، چنانچہ آج بھی مدارس اسلامیہ میں اس کو صحاح ستہ سے پہلے پڑھایا جاتا ہے، اس کی وجہ صرف یہی ہے کہ تعارف کا اول مرحلہ ایسی کتاب کے ذریعہ ہو جس میں نہ اتنا طول ہو کہ صرف منتهی طلبہ ہی اس سے استفادہ کر سکیں، اور نہ اتنا اختصار ہو کہ عام قاری بھی اس سے بدکنے لگے۔

## صوفیائے کرام میں مشکاة کا مقام

دوسری طرف یہ بات بھی ہے کہ اگر صحیح بخاری کو یہ رتبہ حاصل ہے کہ مصائب و مشکلات میں اس کا ختم کرایا جاتا ہے تو ”مشکاۃ شریف“ کو یہ مقام حاصل ہے کہ وہ صوفیائے عظام کے حلقے میں زیرِ درس رہی ہے، صوفیائے کرام نے حدیث کے اس مجموعہ کو از کار و وظائف سے معمور زندگی میں اس وجہ سے مقدم رکھا کہ یہ کتاب فنِ حدیث کی دیگر کتابوں کی طرح اطباء و ایجباز پر مشتمل نہیں ہے۔

ماضی قریب میں شمالی ہند میں آزادی کی جدوجہد کرنے والے جن کی قیادت حضرت سید احمد شہید رائے بریلوی قدس سرہ (م: ۱۲۴۶ھ) فرما رہے تھے، ان کا اپنے مجاہدین کے سلسلے میں یہ طریقہ کار رہا کہ ”مشکاۃ شریف“ کے درس و تدریس کا التزام تھا، درس کی ذمہ داری حضرت شاہ اسماعیل شہید علیہ الرحمہ (م: ۱۲۴۶ھ) انجام دیتے تھے؛ البتہ اسرار و رموز اور نکات و حکم حضرت سید احمد شہید رائے بریلویؒ بیان فرماتے تھے۔

## حجتہ اللہ البالغہ مشکاة کی شرح

حضرت شاہ ولی اللہ محدث دہلوی قدس سرہ (م: ۱۱۷۴ھ) کی معرکتہ الآرا تصنیف ”حجتہ اللہ البالغہ“، جو علوم اسرار الہیہ اور شرعی حکمتوں کے موضوع پر ایک مثالی کتاب ہے، اس کے متعلق صاحب النظر علماء کی رائے یہ ہے کہ وہ درحقیقت ”مشکاۃ شریف“ کی شرح ہے، جو حضرات کتاب کی ظاہری ترتیب سے ہٹ کر

تخریج احادیث پر عمیق نظر رکھتے ہیں وہ اس بات سے بہ خوبی واقف ہیں کہ شاہ صاحب عموماً ”مشکاۃ شریف“ کی احادیث کو پیش نظر رکھ کر امت مسلمہ کے سامنے اپنے قیمتی جواہر پیش کرتے ہیں۔

حضرت مولانا سید مناظر احسن گیلانی (م: ۱۳۵۷ھ) تحریر فرماتے ہیں:

”جس طرح ہندوستان میں بخاری کی متعدد شروح مختلف علما کے قلم سے پائی جاتی ہیں، مشکاۃ کے حواشی و شروح کی تعداد تو ان سے کہیں زیادہ ہے، آخر میں دنیائے اسلام کی وہ نادر و بے مثال کتاب جس کا نام ”حجۃ اللہ البالغہ“ ہے، بظاہر وہ شاہ ولی اللہ محدث دہلویؒ کی کوئی مستقل کتاب معلوم ہوتی ہے؛ لیکن اپنے تجربہ و تتبع کی بنیاد پر میرا یہ خیال ہے کہ حضرت شاہ صاحب نے مشکاۃ ہی کو سامنے رکھ کر ہر باب کی حدیثوں کو مجموعی نقطہ نظر سے کچھ اس طرح مرتب فرمایا ہے کہ اسلام ایک فلسفہ کی شکل میں بدل گیا ہے، ایسا فلسفہ جس کی طرف نہ رہنمائی پہلوں کو میسر آئی اور نہ پچھلوں کو؛ اسی لیے میں ”حجۃ اللہ البالغہ“ کو عموماً مشکاۃ ہی کی ایک خاص شرح قرار دیتا ہوں۔“ (۱)

## بابامشکاتی

ہندوستان میں ایک زمانہ ایسا گذرا ہے کہ لوگ قرآن شریف کی طرح ”مشکاۃ شریف“ کو سینوں میں محفوظ رکھتے تھے، مرد تو مرد عورتوں میں بھی مشکاۃ سے دل چسپی ولگاؤ کا خاص ذوق پایا جاتا تھا۔

علمائے ہند میں ایک شخص ”بابا داؤد مشکاتی“ کے نام سے مشہور تھے، جو

(۱) (ہندوستان میں مسلمانوں کا نظام تعلیم و تربیت: ۲۰۱/۱)

مشکاۃ شریف کے متن و سند کے حافظ تھے، اسی وجہ سے ان کو ”بابا مشکاتی“ کا لقب دیا گیا تھا۔

حضرت مولانا مناظر احسن گیلانی تحریر فرماتے ہیں:

”ان ہی دنوں میں جب کہا جاتا ہے کہ ہندوستان فن حدیث سے بیگانہ تھا، صحاح ستہ کا وہ ضخیم مجموعہ جس میں صحاح کے سوا حدیث کی دوسری کت ابوں کی حدیثیں بھی جمع ہیں، زبانی یاد کرنے والے لوگ موجود تھے، ”تذکرہ علمائے ہند“ میں بابا داؤد مشکاتی کے ذکر میں ہے:

درفقہ وحدیث وتفسیر وحکمت ومعانی ید طولیٰ داشت، وحافظ مشکاۃ المصابیح بود، بدیں وجہ اور ”مشکاتی“ می گفتند۔ (ص: ۶۰)

فقہ، حدیث، تفسیر اور حکمت ومعانی میں کمال رکھتے تھے، اور مشکاۃ شریف کے حافظ تھے، اسی وجہ سے ان کا لقب ”مشکاتی“ ہو گیا تھا۔ (۱)

### عورتوں کا مشکاۃ سے لگاؤ

حکیم الامت حضرت تھانویؒ (م: ۱۳۶۲ھ) فرماتے ہیں:

قصہ کاندھلہ کی اکثر عورتیں ”مشکاۃ“ اور ”در مختار“ تک پڑھی ہوئی ہیں، اور بہت کم عورتیں ہیں جو حافظہ نہ ہوں اور رمضان میں تمام رات سوتی ہوں۔ (۲)

”جامعہ اصلاح البنات سملک وڈا بھیل“ ضلع: نوساری، گجرات، کی سنگ بنیاد (۱۹۷۴ء) کے موقع پر حکیم الاسلام حضرت مولانا قاری محمد طیب صاحبؒ

(۱) (ہندوستان میں مسلمانوں کا نظام تعلیم و تربیت: ۱/۱۹۵)

(۲) (مجالس حکیم الامت ص: ۱۴۷)

(م: ۲۰۳ھ) ”نے تعلیم نسواں کی اہمیت و افادیت“ کے موضوع پر اپنے تاریخی خطاب میں فرمایا تھا: ”ایک عورت جو کہ رشتہ میں ہماری نانی ہوتی تھیں، مشکاۃ تک پڑھی ہوئی تھیں، بہت متقی اور پرہیزگار تھیں، شادی بیاہ میں جہاں بھی جاتیں مشکاۃ شریف ان کی بغل میں دبی ہوتی تھی، بیٹھتے ہی وہاں ابتدائی رسمی بات چیت عورتوں سے ہوتی اور اس کے بعد مشکاۃ شریف کھول کر جو حدیث پہلے سامنے آتی اس پر وعظ کہنا شروع کر دیتیں۔“ (۱)

### عملی مشکاۃ

علم کے حصول کا مقصد اصلی عمل ہے، مدارس دینیہ میں ایک وقت وہ تھا کہ حضرات اساتذہ کرام دوران درس طلبائے علوم کو علم پڑھانے کے ساتھ ساتھ عملی مشق کرواتے، علم پر عمل کا یہی صحیح طریقہ اور وقت ہے کہ جن شخصیتوں سے صحیح علم لیا جائے، صحیح عمل کا طریقہ اور کیفیت بھی ان ہی سے معلوم کی جائے، رفتہ رفتہ یہ طریقہ مدارس میں کم ہو رہا ہے۔

حکیم الاسلام حضرت مولانا قاری محمد طیب صاحب مشکاۃ پڑھنے کے سال کا اپنا واقعہ بیان فرماتے ہیں:

”میں نے مشکاۃ شریف حضرت والد صاحب رحمۃ اللہ علیہ سے پڑھی، ایک طرف تو آپ احادیث کا ترجمہ کراتے تھے، اور دوسری طرف آپ رکوع اور سجدہ کر کے کیفیت بھی بتلاتے تھے، میں نے عرض کی: حضرت! اس کی کیا ضرورت ہے؟ یہ تو مجھے معلوم ہے، آپ نے فرمایا کہ: اسی لیے تو معلوم ہے کہ کرنے والوں کو دیکھا ہے۔ پھر فرمایا کہ: میں نے حضرت گنگوہیؒ سے مشکاۃ

(۱) (ماہنامہ دوئے دل، ترکیسر، شوال المکرم ۱۴۳۶ھ)

شریف پڑھی، تو آپ نے بھی رکوع اور سجدہ کی کیفیت عمل کے ساتھ بتلائی، میں نے عرض کیا: حضرت اس کی کیا ضرورت ہے؟ یہ تو مجھے معلوم ہے، آپ نے فرمایا کہ: اسی وجہ سے تو معلوم ہے کہ کرنے والوں کو دیکھا ہے۔

اور حضرت گنگوہیؒ نے فرمایا کہ: میں نے مشکاۃ شریف حضرت شاہ عبدالغنی صاحبؒ سے پڑھی، انہوں نے بھی اسی ہیئت سے رکوع اور سجدہ بتایا، میں نے عرض کیا کہ: حضرت! یہ تو مجھے معلوم ہے، آپ نے فرمایا کہ: اسی لیے تو معلوم ہے کہ کرنے والوں کو دیکھا ہے۔ ایسے ہی شاہ عبدالغنی صاحبؒ نے شاہ محمد اسحق صاحبؒ سے، انہوں نے شاہ عبدالعزیزؒ سے، انہوں نے شاہ ولی اللہؒ سے، انہوں نے شیخ ابوطاہر مدنیؒ سے نقل کیا ہے اور ان سے اسی ہیئت کی سند رسول اللہ صلی اللہ علیہ وسلم تک پہنچتی ہے۔

مشکاۃ شریف میں ایک اور حدیث ہے: زمانہ جاہلیت میں رواج تھا کہ اگر کوئی مرجاتا تو چھ مہینے تک رونے کی وصیت کرتے، اور رونے والی عورتیں نہ ہوتیں تو کرایہ پر رونے والیاں لی جاتیں، جو چھ مہینے تک روتیں؛ تاکہ لوگ یہ خیال کریں کہ مرنے والا بہت بڑا آدمی ہے جس پر چھ ماہ تک ماتم ہوتا رہا۔ جب میں نے یہ حدیث پڑھی تو حضرت والد صاحب نے رونے کی ہیئت بنا کر مجھے بتایا، پھر فرمایا کہ: شاید تمہارے دل میں یہ سوال پیدا ہوا ہوگا کہ میں نے ایسا کیوں کیا؟ لیکن حضرت گنگوہیؒ نے یہی ہیئت بتلائی تھی، اور فرمایا تھا کہ شاید تم کو یہ خیال ہو کہ میں نے ایسا کیوں کیا؟ حضرت مولانا شاہ عبدالغنیؒ نے مجھے ایسے ہی ہیئت بتلائی تھی، یہاں تک کہ یہ سلسلہ ایسے ہی حضرت عبداللہ ابن عمر رضی اللہ



عنہما تک پہنچتا ہے۔ (۱)

حدیث شریف میں اللہ تعالیٰ کے ننانوے نام (اسمائے حسنیٰ) یاد کرنے پر دخولِ جنت کی بشارت وارد ہوئی ہے۔

جامعہ ڈابھیل کے استادِ حدیث حضرت مولانا بدرِ عالم صاحب میسرٹھی (م: ۸۵ھ) ”مشکاۃ شریف“ کے طلبہ کو ”اسمائے حسنیٰ“ زبانی یاد کرانے کا خاص اہتمام فرماتے تھے۔

جامعہ ہذا کے سابق مہتمم حضرت مولانا محمد سعید بزرگ سملکنی (م: ۱۴۱ھ) نے مشکاۃ شریف حضرت مولانا سے پڑھی، وہ اپنے مشکاۃ کے سال کا حاصل بیان فرماتے ہیں: ہماری پوری جماعت کو استادِ محترم حضرت مولانا بدرِ عالم صاحب نے مشکاۃ کا درس موقوف کر کے ”اسمائے حسنیٰ“ یاد کروائے تھے اور ہر ایک سے سننے تھے، آج تک مجھے ”اسمائے حسنیٰ“ یاد ہیں اور روزانہ پڑھنے کا معمول ہے۔ (۲)

## درسخن مخفی منم

درسخن مخفی منم چوں بوئے گل دربرگ گل  
ہر کہ دیدن میل دارد درسخن بیند مرا  
ترجمہ: میں اپنے کلام میں اس طرح چھپا ہوا ہوں جس طرح گلاب کی

(۱) (خطباتِ حکیم الاسلام: ۲/ ۲۸۱، ۲۸۲)

(۲) (نقوشِ بزرگاں: ۲/ ۱۹۳)

پنکھڑیوں میں خوشبو چھپی ہوئی ہے، جو دیکھنے کی خواہش رکھتا ہو وہ میرے کلام میں مجھے دیکھ لے۔

ہر کلام منکلم کی صفات اور اثرات اپنے اندر لیے ہوئے ہوتا ہے، تکرارِ کلام کی وجہ سے منکلم سے مناسبت پیدا ہو جانا یقینی امر ہے؛ نیز ہر مصنف کا قاعدہ ہے کہ جو کوئی شخص اس کی مؤلفہ کتاب کا اہتمام سے مطالعہ کرتا ہے تو فطرتاً اس کی طرف التفات اور توجہ ہوا کرتی ہے، یہی وجہ ہے کہ جو شخص کثرت سے کلام اللہ کی تلاوت کرتا ہے وہ حق سبحانہ و تقدس کی زیادتی توجہ کا مورد بن جاتا ہے۔ یہی حال احادیثِ نبویہ کا ہے کہ حدیث شریف کی مزاولت سے نبی کریم ﷺ کی توجہ و زُور رکھنے والے کی طرف منعطف ہو جاتی ہے، اور کبھی اسی توجہ کے ثمرہ کے طور پر خواب میں حضور پر نور ﷺ کی دولتِ زیارت میسر ہو جایا کرتی ہے۔

مشکاۃ شریف کی مناسبت سے خواب میں نبی کریم ﷺ کی زیارتِ مبارکہ کے دو واقعے نقل کیے جاتے ہیں۔

حسبِ ذیل دونوں واقعے اسی جامعہ ڈابھیل کی شخصیات سے متعلق ہیں:

### پہلا واقعہ

امام ربانی حضرت مولانا رشید احمد گنگوہیؒ (م: ۱۳۲۳ھ) کے مریدِ باصفا، حضرت شیخ الہندؒ (م: ۱۳۳۹ھ) کے تلمیذِ رشید و خادمِ خاص، شیخ الاسلام حضرت مدنیؒ (م: ۱۳۷۷ھ) کے مجاز، جامعہ ڈابھیل کے سابق مہتمم حضرت مولانا احمد بزرگ سملکنیؒ (م: ۱۳۷۱ھ) کا ہے۔

## مشکاۃ پڑھنے کے زمانے میں روزانہ زیارت

۱۴۱۸ھ کا رمضان المبارک حضرت فقیہ الامت مفتی محمود حسن گنگوہیؒ (م: ۱۴۱۸ھ) کے خادم خاص حضرت مولانا ابراہیم صاحب پانڈورا فریتی مدظلہ (خلیفہ حضرت شیخ الحدیث مولانا محمد زکریا صاحب کاندھلوی نور اللہ مرقدہ، م: ۱۴۰۳ھ) نے جامعہ ڈابھیل کی مسجد میں گزارا، عجیب روحانی ماحول تھا، اس وقت علما و فضلاء وارد ہوتے تھے، حضرت مولانا ابراہیم صاحب مدظلہ ان سے وعظ کہلواتے۔

ان ہی میں سے ایک حضرت مولانا محمد سلمان صاحب گنگوہی زید مجرہ ہیں، موصوف نے اپنی تقریر کے دوران حضرت مولانا احمد بزرگ کا قصہ بیان فرمایا، بعد میں احقر نے ان سے تحریری طور پر نقل کی درخواست کی، موصوف نے جو تحریر عنایت فرمائی اس کو بلفظ موصوف کے شکریہ کے ساتھ نقل کرتا ہوں:

باسمہ سبحانہ و تعالیٰ

حضرت مولانا حکیم عبدالرشید محمود عرف ننھو میاں (م: ۱۴۱۵ھ)، نبیرہ حضرت اقدس گنگوہیؒ نے بیان فرمایا کہ: ”جامعہ تعلیم الدین ڈابھیل“ ضلع: بلساڑ، کے مہتمم حضرت مولانا احمد بزرگ صاحب (اول) دارالعلوم دیوبند سے فارغ ہونے کے بعد ایک مرتبہ دیوبند تشریف لائے، اس وقت جو گجراتی طلبہ دارالعلوم میں مشکاۃ شریف پڑھتے تھے ان سے دریافت کیا کہ: تم لوگ مشکاۃ شریف حدیث کی کتاب پڑھ رہے ہو، کتنی مرتبہ تم لوگوں نے جناب رسول اللہ صلی اللہ علیہ وسلم کی خواب میں زیارت کی ہے؟ انہوں نے عرض کیا: ایک مرتبہ بھی نہیں۔ آپ نے فرمایا کہ: تم لوگ

کیا مشکاۃ پڑھتے ہو؟ میں نے جب مشکاۃ شریف شروع کی تھی اسی دن سے روزانہ خواب میں آپ ﷺ کی زیارت ہوتی تھی۔ اپنے اندر حدیث شریف پڑھنے کے ساتھ عشقِ نبی پیدا کرو۔ فقط اتنی بلفظہ۔  
محمد سلمان گنگوہی عفی عنہ  
۱۴۱۸/۹/۲۴

### دوسرا واقعہ

جامعہ ڈابھیل کے فاضل مولانا محمد اسعد اللہ صاحب ایرانی ثم کولہا پوری کا ہے، موصوف نے ۱۴۰۳ھ میں جامعہ ڈابھیل سے فراغت حاصل کی، کولہا پور کے قرب و جوار میں ان کی بڑی خدمات ہیں، ان کا اصلاحی تعلق اپنے والد بزرگوار حضرت مولانا عبدالصمد ایرانی (م: ۱۴۰۹ھ، فاضل جامعہ ہذا) سے رہا، سلوک و معرفت کی منزلیں طے کرتے رہے، والد صاحب نے اجازت و خلافت سے نوازا، ۱۴۰۹ھ میں والد ماجد کا وصال ہو گیا، پھر مرشد العلماء حضرت اقدس مفتی احمد صاحب خانپوری دامت برکاتہم کی طرف رجوع کیا، حضرت نے بھی اجازت و خلافت سے سرفراز فرمایا، مولانا محمد اسعد اللہ کا چند سال پہلے ۱۴۳۳ھ میں انتقال ہوا۔ اس مختصر تعارف کے بعد ان کا واقعہ ان ہی کی زبانی سنئے، اپنی طالب علمی کا حال ذکر کرتے ہوئے فرمایا:

### زیارت ہو تو ہی آگے پڑھنا

جب میں عربی ششم کے سال گھر سے روانہ ہونے لگا تو والد ماجد نے مجھ سے خطاب کر کے فرمایا کہ: اسعد اللہ! اگر ششم کے سال میں نبی کریم ﷺ سے

زیارت کا شرف حاصل ہوا تو ہی آگے پڑھنا؛ ورنہ سیدھے بوریا بستر لپیٹ کر گھر چلے آنا، اگر ششم میں پہنچ کر بھی طالب علم حضور ﷺ کی زیارت سے مشرف نہ ہو تو آگے پڑھ کر کچھ فائدہ ہی نہیں۔ پھر آگے آپ نے فرمایا: چنانچہ میں ”جامعہ اسلامیہ تعلیم الدین ڈابھیل“ پہنچا تو پہلے ہی دن مشکاۃ شریف کی پہلی حدیث (انما الاعمال بالنیات) کا اچھی طرح مطالعہ کیا، پھر جب رات میں محو خواب ہوا تو کیا دیکھتا ہوں کہ حضرت نبی کریم ﷺ تشریف فرما ہیں، اور آپ ﷺ کے ہمراہ حضرت ابو بکر، حضرت عمر، حضرت ابو ہریرہ رضی اللہ عنہم ہیں، میں جلدی سے آگے بڑھ کر حضور ﷺ کے دست مبارک کا بوسہ لینے لگا، پھر صحابہ رضی اللہ عنہم سے بھی ملاقات کا شرف حاصل ہوا، میں نے حضرت عمر رضی اللہ عنہ و ابو ہریرہ رضی اللہ عنہ سے (جو اس حدیث کے راوی ہیں) دریافت کیا: کیا آپ نے حضور ﷺ سے یہ روایت نقل فرمائی ہے؟ انہوں نے جواباً فرمایا: ہاں، پھر خود نبی کریم ﷺ نے اپنی زبانِ خوش بیاں و گوہرِ فشاں سے مکمل حدیث سنائی اور فرمایا کہ: یہ میرا ہی فرمان ہے۔ حضرت مولانا نے پورا واقعہ سنانے کے بعد ارشاد فرمایا کہ: یہ تو پہلے دن کا واقعہ ہے، پورے سال میں نہ جانے کتنی مرتبہ پیارے حبیب ﷺ کی زیارت نصیب ہوئی۔ (۱)

غور کرنے کا مقام ہے؛ مدارسِ دینیہ کے طلبہ اُس وقت روحانیت کے کس اعلیٰ مقام پر فائز ہوں گے! اور آج کے پُر آشوب دور میں ہم بھی ان ہی مدارس سے نسبت رکھتے ہیں، مگر ہمارا کیا حال ہے! ع

بہیں تفاوتِ راہ از کجا است تا کجا

(۱) (تذکرہ مولانا اسعد اللہ ص: ۶۰ غیر مطبوعہ)

## کتاب کے بارے میں

جامعہ ڈابھیل میں ۱۳۹۴ھ میں پہلی مرتبہ حضرت اقدس مفتی احمد صاحب خانپوری دامت برکاتہم کو مشکاۃ شریف کی تدریس سپرد کی گئی، اس وقت آپ نے ”مقدمہ علم حدیث“ اور ”مقدمہ مشکاۃ شریف“ کے طور پر طلباء کو چند اہم اور ضروری امور نوٹ کرائے تھے، ۱۳۹۴ھ تا ۱۳۹۶ھ یعنی چار سال یہ سلسلہ جاری رہا، بعد میں ”مبادیاتِ حدیث“ کے نام سے یہ مجموعہ منصفہ شہود پر آیا۔ یہ کتاب متعدد بار طبع ہوئی:

پہلی مرتبہ ۱۴۱۶ھ میں ”زمزم بکڈ پوڈیو بند“ سے حواشی اور تحقیق کے بغیر طبع کی گئی۔

دوسری مرتبہ ۱۴۲۷ھ میں ۲۰۰۶ء میں ”جامعۃ القراءات کفلییہ“ سے حواشی اور تحقیق کے ساتھ چھپی۔

دونوں طباعت کا فرق اور دوسری مرتبہ طباعت کی ضرورت کی تفصیل ”پیش لفظ“ از حضرت اقدس مفتی صاحب مدظلہ العالی اور ”عرضِ محشی“ از رفیق محترم مولانا مرغوب احمد صاحب زید مجدہ نے لکھی ہے، ملاحظہ کر لیں۔

نیز یہ کتاب ”مکتبۃ بیت العلم کراچی“ سے بھی ”مبادیاتِ حدیث“ کے نام سے طبع ہوئی ہے۔

بندہ نے سال گذشتہ حضرت مفتی صاحب مدظلہ کی اجازت سے طبع کرنا چاہا تو حضرت نے بہ خوشی اجازت فرمادی۔ اس کے بعد ناشر ثانی، جامعۃ



القراءات کفلیتہ کے مہتمم حضرت قاری اسماعیل بسم اللہ صاحب زید مجدہم سے استاذِ محترم حضرت مفتی عباس صاحب دامت برکاتہم کی وساطت سے طباعت کی اجازت طلب کی، انہوں نے بھی بہ خوشی اجازت عنایت فرمادی۔ مفتی رشید احمد صاحب لاچپوری زید مجدہ کی وساطت سے کتاب کے محشی مولانا مرغوب احمد صاحب زید فضلہ کی طرف سے حواشی میں اضافہ کی اجازت میسر آئی۔ لہذا بندہ ان تمام حضرات کا شکر گزار ہے، اللہ تعالیٰ میرے ان تمام بزرگوں کو جزائے خیر عطا فرمائے، اور حالیہ طباعت کے ثواب میں ان کو برابر کا شریک کر دے، آمین یا رب العالمین۔

ابتداءً تو یہ ارادہ تھا کہ کتاب بعینہ طبع کر دی جائے؛ اس لیے کہ کتاب کے محشی مولانا مرغوب احمد صاحب زید فضلہ نے کتاب کے مضامین کے ہر جز کو مستند اور باحوالہ کرنے میں کوئی کسر نہیں چھوڑی، نہایت ہی عرق ریزی سے ذمہ دارانہ کام کیا ہے۔ فجز اہم اللہ تعالیٰ عن جمع اہل العلم۔ آمین۔

مگر طباعت سے پہلے پروف دیکھنا شروع کیا تو رفتہ رفتہ معمولی محنت کرنے کی ضرورت محسوس ہوئی؛ نیز طباعت کی اغلاط بھی نظر آئیں؛ لہذا اس تیسری طباعت میں حسب ذیل امور کو خاص طور پر ملحوظ رکھا گیا ہے:

(۱) حتی الامکان رموزِ اوقاف و املا کی رعایت کر دی گئی ہے۔

(۲) حسب ضرورت حاشیہ کا اضافہ کیا گیا ہے۔

(۳) عربی عبارتوں میں جہاں سقم محسوس ہو اوہاں ماخذ سے رجوع کر کے کتابتی غلطیوں کی اصلاح کی گئی ہے۔

(۴) ناقص حوالہ جات کی تکمیل کر دی ہے؛ گو کہ ایسی جگہیں کم تھیں۔

(۵) بعض جگہوں میں آیاتِ قرآنیہ، اور عربی اشعار پر اعراب لگا کر ترجمہ کر دیا گیا ہے۔

(۶) اصل ترتیب باقی رکھتے ہوئے سہولت کے خاطر کتاب کو سات ابواب پر تقسیم کر دیا ہے۔

(۷) کتاب کے اخیر میں ”مصادر و مراجع“ مع ”اسمائے مصنفین و سنین و فوات“ حروفِ تہجی کی ترتیب پر ظاہر کر دیے ہیں۔

(۸) بعض عناوین کا اضافہ کیا گیا ہے۔

(۹) ”عرضِ ناشر“ میں ”مشکاۃ شریف“ کے ساتھ اہل علم کا اعتنا اور قلبی تعلق اور اس سلسلہ کے چند واقعات طالبانِ علومِ نبوت کی دل چسپی و عبرت کے خاطر لکھ دیے ہیں۔

(۱۰) کتاب کے شروع میں مختصراً ”صاحبِ مبادیاتِ حدیث“ کا تعارف ہے۔

تعارف کی قطعاً ضرورت نہیں تھی، اس لیے کہ ”عیانِ راچہ بیاں“ لیکن یہ ضرورت اس لیے محسوس ہوئی کہ ”مکتبہ بیت العلم کراچی“ سے مطبوعہ نسخہ میں سرورق پر حلی حروف میں غلط نام تسامحاً چھپ گیا ہے۔ اس کی عبارت ہے:

مبادیاتِ حدیث

از افادات

حضرت مولانا مفتی احمد خان صاحب خانپوری مدظلہ

ملاحظہ کیجیے اس میں ”خان صاحب“ چھپا ہے، لفظ ”خان“ پٹھانوں کا لقب

ہے اور پٹھانوں کے نام کے اخیر میں یہ لفظ لکھا جاتا ہے، یہ غلط فہمی ”خانپور“ سے ناواقفیت کی بنا پر پیدا ہوئی ہے۔

الغرض بندے نے حتی الامکان کتاب کی تصحیح و تزئین کی پوری کوشش کی ہے؛ تاہم اغلاط کے باقی رہنے کا امکان ضرور ہے، اگر کہیں حوالہ جات میں سقم وضعف یا اغلاط نظر آئے تو ازراہ کرم ناشر کو ضرور مطلع فرمائیں، ان شاء اللہ آئندہ ایڈیشن میں تصحیح کر دی جائے گی۔

کتاب کی تصحیح، حوالہ جات کی تخریج میں عزیز القدر مفتی معاذ صاحب بمبوی سلمہ اللہ تعالیٰ (استاذ جامعہ ڈابھیل) مفتی اویس صاحب گودھروی زید مجدہ (استاذ جامعہ ڈابھیل) مولوی سلمان ایلولوی سلمہ اللہ تعالیٰ (متعلم دار الافتا والارشاد) کا وقیع تعاون حاصل ہوا؛ نیز ہمارے قدیم کرم فرما: مفتی محمد غیاث محی الدین زید مجدہ (مہتمم مدرسہ حفظ القرآن، کریم نگر، حیدرآباد) نے کتاب کا ظاہری حسن دو بالا کرنے اور طباعت کا مرحلہ پار کرنے میں انتھک مساعیٰ جمیلہ فرمائیں۔

دل سے دعا ہے کہ اللہ تبارک و تعالیٰ ان سبھی محسنوں کو جزائے خیر عطا فرمائے اور مزید خدماتِ علمیہ و دینیہ کے لیے موفق فرمائے؛ نیز اس حقیر کوشش کو شرف قبولیت بخشے، آمین۔

احقر عبدالقیوم راجکوٹی

معین مفتی دارالافتا والارشاد

جامعہ اسلامیہ تعلیم الدین ڈابھیل، گجرات، ہند

۲۵ / ربیع الاول ۱۴۳۳ھ قبیل المغرب

## صاحبِ مبادیاتِ حدیث

حضرت اقدس مفتی احمد صاحب خانپوری حفظہ اللہ تعالیٰ (سابق صدر مفتی و حال شیخ الحدیث ”جامعہ اسلامیہ تعلیم الدین ڈابھیل“، گجرات، ہند) کا شمار گجرات ہی نہیں؛ بلکہ پورے ہندوستان کے موقر علما میں ہوتا ہے، آپ دارالعلوم دیوبند کے صدر مفتی فقیہ الامت حضرت اقدس مفتی محمود حسن گنگوہی کے جانشین ہیں۔

آپ کی پیدائش ۲۷ / شوال المکرم ۱۳۶۵ھ مطابق ۲۴ / ستمبر ۱۹۴۶ء بروز منگل رات دس بجے ہوئی، جائے پیدائش ”خانپور“ بستی ہے جو شہر جمبوسر (ضلع: بھروچ، گجرات، ہند) سے آٹھ کلومیٹر کے فاصلہ پر واقع ہے۔

آں مخدوم دارالعلوم اشرفیہ راندر سورت، گجرات، کے قدیم فاضل ہیں، دارالعلوم اشرفیہ، گجرات کی قدیم دینی درس گاہ ہے، آں مخدوم نے مذکورہ درس گاہ سے درسِ نظامی ۱۳۸۶ھ میں مکمل کیا، فراغت کے بعد ”ازہر ہند“ دارالعلوم دیوبند میں دو سال مختلف فنون کی کتابیں پڑھیں اور افتا کا کورس مکمل کیا، آپ کے اساتذہ میں ہندوستان کے مشہور علما ہیں، مثلاً:

(۱) حکیم الاسلام حضرت قاری محمد طیب صاحب<sup>ؒ</sup> (م: ۱۴۰۳ھ) مدیر دارالعلوم دیوبند۔

(۲) حضرت مولانا وحید الزماں صاحب کیرانوی<sup>ؒ</sup> (م: ۱۴۱۵ھ) استاذ عربی ادب دارالعلوم دیوبند، وائیڈیر ”الداعی“۔

(۳) حضرت مولانا نصیر احمد خان صاحب دیوبندیؒ (م: ۱۳۳۱ھ) سابق شیخ الحدیث دارالعلوم دیوبند۔

(۴) حضرت مولانا شریف حسن صاحب دیوبندیؒ (م: ۱۳۹۷ھ) سابق استاذ حدیث دارالعلوم دیوبند۔

(۵) حضرت مولانا محمد حسین صاحب بہاریؒ (م: ۱۳۱۲ھ) سابق استاذ دارالعلوم دیوبند۔

(۶) حضرت مولانا مفتی سعید احمد صاحب پالن پوری دامت برکاتہم، شیخ الحدیث دارالعلوم دیوبند۔

(۷) حضرت مولانا مصلح الدین صاحب دامت برکاتہم، شیخ الحدیث ڈیوبزبری تبلیغی مرکز انگلینڈ، یو کے۔

(۸) حضرت مولانا حکیم ابوالشفا حبیب الرحمن صاحب صدیقی بلیاویؒ (م: ۱۴۱۰ھ) سابق استاذ حدیث دارالعلوم اشرفیہ راندیر۔

شیخ الحدیث حضرت اقدس مولانا محمد زکریا صاحب (صاحب او جز المسالک شرح موطأ مالک) سے آپ کو ”احادیثِ مسلسلات“ کی اجازت بھی حاصل ہے۔

تعلیم سے فراغت کے بعد ”جامعہ اسلامیہ تعلیم الدین ڈابھیل، گجرات، ہند“ کو دینی خدمات کا مستقر بنایا، جامعہ ڈابھیل ۱۱۴ / سالہ قدیم ادارہ ہے۔

۱۳۸۸ھ سے تا ایں دم ۵۱ / سال سے جامعہ میں علوم عربیہ، فقہ، حدیث

اور فتاویٰ کی خدمات انجام دیں، مختلف فنون کی کتب کے علاوہ کتبِ احادیث میں مشکاۃ، ابوداؤد، ترمذی مع شمائل، موطا مالک، ابن ماجہ، بخاری اول و ثانی درسا پڑھائی، بخاری شریف (۱۴۰۵ھ سے تادمِ ایں) پینتیس سال سے زیرِ درس ہے۔

سورت میں جاری ایک مجلس میں بیان کردہ ”ریاض الصالحین“ کی شرح جو ”حدیث کے اصلاحی مضامین“ کے نام سے معروف ہے اور پندرہ جلدوں میں زیورِ طبع سے آراستہ ہے، یہ شرح آپ ہی کے افادات کا مجموعہ ہے۔

آپ ماہر و جید مفتی ہیں، ہزاروں فتاویٰ لکھے، جن میں اردو و گجراتی کے فتاویٰ کا اہم مجموعہ: گجراتی پانچ اور اردو آٹھ جلدوں میں بہ نام ”محمود الفتاویٰ“ زیورِ طبع سے آراستہ ہے۔

ان فتاویٰ پر ممتاز علمائے اعتماد کیا ہے۔ شیخ الاسلام حضرت مفتی محمد تقی عثمانی صاحبِ دامت برکاتہم نے بھی تقریظ تحریر فرمائی ہے۔

ایک سو سے زائد طلبانے آپ سے تدریبِ فتاویٰ حاصل کی، جو اس وقت مختلف ممالک و جگہوں پر دارالافتا و الارشاد میں خدمت انجام دے رہے ہیں، آپ کے شاگرد اس وقت دنیا کے مختلف ممالک مثلاً: سعودیہ، افریقہ، امریکہ، کینیڈا، برطانیہ، بارباڈوس، پناما، نیوزی لینڈ، فرانس، عرب امارت اور کویت میں موقر مناصب پر فائز ہیں اور دینی خدمات انجام دے رہے ہیں۔

اللہ تعالیٰ نے آپ کو علمِ ظاہر کے ساتھ علمِ باطن سے بھی سرفراز فرمایا ہے، ایک طرف آپ ”شیخ الحدیث“ ہیں تو دوسری طرف آپ ”شیخِ طریقت“ بھی

ہیں، جس طرح طبیب جسمانی بیماریوں کا علاج کرتا ہے اسی طرح آپ روحانی بیماریوں کا علاج فرماتے ہیں اور اس وقت بے شمار روحانی مریض آپ کے زیرِ علاج ہیں۔

آن مخدوم کو

(۱) اسلامک فقہ اکیڈمی، انڈیا کی رکنیت

(۲) ازہر ہند، دارالعلوم دیوبند کی رکنیت

(۳) دارالعلوم ندوۃ العلماء، لکھنؤ کی رکنیت

(۴) اور آل انڈیا مسلم پرسنل لا بورڈ کی میعاد رکنیت کا شرف بھی حاصل ہے۔

تفصیلی حالات کے لیے محمود الفتاویٰ اردو، جلد اول کا مقدمہ ص: ۷۷ تا ۱۲۳ کا مطالعہ فرمائیں۔

عبدالقیوم راجکوٹی

## پیش لفظ

از

حضرت الاستاذ مولانا مفتی احمد صاحب خانپوری دامت برکاتہم

بسم اللہ الرحمن الرحیم

حامداً و مصلياً و مسلماً:

پہلی مرتبہ جب مشکاۃ شریف کا درس احقر کے ذمہ ہوا اُس وقت فن حدیث اور کتاب: مشکاۃ سے متعلق ضروری اور اہم ابتدائی باتیں اپنی سہولت اور طلبہ کے افادے کے لیے نوٹ کر لی تھیں۔

اُس زمانے میں اردو زبان میں نصابی کتابوں کی شروحات کا اتنا رواج بھی نہیں تھا جو بعد میں ہوا، اس لیے اس قسم کی چیزیں کمیاب ہونے کی وجہ سے یہ تحریر طلبہ میں مقبول ہوئی، بہت سوں نے اس کو نقل کیا۔ اس کے بعد تو بحمد اللہ اردو زبان میں نصابی کتابوں اور درسی شروحات پر بہت کام ہوا اور اچھے اچھے شاہکار وجود میں آئے، جن کے سامنے میری اس تحریر کی کوئی حیثیت و وقعت نہیں تھی، پھر بھی محبت رکھنے والوں کا اصرار ہوا کہ آج کل جب اس طرح کی چیزیں طباعت کی شکل اختیار کر رہی ہیں آپ بھی اس کو چھپوائیں! لیکن میں ہمیشہ انکار کرتا رہا۔

بالآخر عزیز گرامی قدر مولانا مفتی محمود بارڈولی صاحب نے بہ اصرار وہ کاپی مجھ سے وصول کر لی، اور اپنے طور پر اس کی طباعت کا انتظام کر لیا، جب وہ چھپ کر آئی اس کے ایک زمانے کے بعد میری نظر سے گزری، میں نے جب دیکھا تو اس میں مختلف حیثیتوں سے نقص اور سقم محسوس ہوا اور طباعت کی غلطیوں نے



اس کو ”ضِعْفٌ عَلَىٰ اِبَالَةٍ“ [مصیبت بالائے مصیبت] کا مصداق بنا دیا، پھر بھی محبت کرنے والے اس کو شوق و رغبت سے لیتے رہے، یہ ان کی محبت اور نکتہ نوازی کی بات تھی۔

ایک زمانے کے بعد عزیز مکرم مولانا مرغوب احمد لاہوری صاحب نے احقر کے سامنے اپنے ارادے کا اظہار کیا کہ اگر اجازت ہو تو میں اس پر حاشیہ تحریر کروں، چنانچہ ان کے شوق اور ولولہ کو دیکھتے ہوئے اور اس لالچ میں کہ پہلی طباعت میں جو کمزوریاں رہ گئی ہیں وہ دور ہو جائیں ان کو اجازت دے دی، چنانچہ عزیز محترم نے چند ہی دنوں میں یہ کام مکمل کر کے مسودہ میرے پاس بھیج دیا؛ تا کہ نظر ثانی ہو جائے؛ لیکن میں اپنی کاہلی و سستی اور کچھ مصروفیات کی وجہ سے اس پر جلد نظر ثانی نہ کر سکا۔

ایک صاحب نے اپنے ایک مضمون کا مسودہ برائے ملاحظہ ارسال فرمایا تھا، اس کو دیکھ رہا تھا، اس دوران مجھے یہ مسودہ یاد آ گیا اور اب تک اس پر نظر ثانی نہ کر کے عزیز موصوف کے ساتھ جو بے اعتنائی ہوئی اس پر ندامت کا احساس ہوا، چنانچہ دوسرے ہی روز مسودہ ہاتھ میں لے کر نظر ثانی کا کام مکمل کر لیا۔

عزیز موصوف نے احقر کے ساتھ محبت و تعلق کی بنیاد پر اس کتاب کے ساتھ جو اعتناء فرمایا اس پر دل سے ممنون ہوں۔ اللہ تعالیٰ ان کے علم و عمل میں برکت عطا فرما کر تالیف و تصنیف کی مقبول خدمات کے لیے ان کو بے انتہا قبول فرمائے، آمین۔

الملاء: العبد احمد خانپوری

۱۳ / ذی قعدہ ۱۴۲۴ھ

## عرض محشی

از قلم: مولانا مرغوب احمد صاحب لاچپوری

حضرت الاستاذ مولانا مفتی احمد صاحب خانپوری دامت برکاتہم کا ”مقدمہ مشکاۃ“ ۱۹۹۵ء میں مولانا مفتی محمود بارڈولی صاحب زید مجدہ نے حضرت کی اجازت سے کچھ اضافہ اور ترتیب دے کر ”مبادیات حدیث“ کے نام سے شائع کیا۔ حدیث کے متعلق بہترین معلومات مثلاً: علم حدیث کی تعریف، موضوع، غرض و غایت، وجہ تسمیہ، علم حدیث پر شبہات کے جوابات، حجیت حدیث، تدوین، اجناس، مرتبہ حدیث، حکم شرعی، انواع کتب حدیث، طبقات کتب حدیث، تقسیم حدیث، مقدمہ الکتاب وغیرہ مفید عنوانات کے ساتھ ساتھ پندرہ ائمہ حدیث کے دل چسپ حالات پر مشتمل یہ کتاب اس بات کی متقاضی تھی کہ اسے جدید طرز پر خوبصورت انداز میں شائع کیا جائے۔ ساتھ ہی اس زمانے کے اسلوب کے مطابق حوالہ جات کا اہتمام بھی کیا جائے، اس لیے مناسب سمجھا گیا کہ اس پر تحقیق و حاشیہ نگاری کا کام ہو، اللہ تعالیٰ کا شکر ہے کہ محض اس کے فضل و کرم سے یہ سعادت راقم کے حصہ میں آئی، چنانچہ بزرگوں کے حکم پر یہ کام شروع کیا اور الحمد للہ! چند دن میں یہ مکمل ہو گیا۔ آیات کا حوالہ، احادیث کی تخریج، نیز بعض مواقع پر کچھ اضافے کی ضرورت محسوس کی تو وہاں اضافہ بھی کیا گیا۔ بعد میں حضرت الاستاذ دامت برکاتہم نے من و عن سے ملاحظہ بھی فرمایا اور جہاں مناسب سمجھا اصلاح فرمائی۔ اللہ تعالیٰ اس حقیر کاوش کو شرف قبولیت سے نوازے اور اسے حدیث پاک کی ادنیٰ خدمت شمار فرمائے۔ حضرت موصوف اور مرتب و محشی کے لیے ذخیرہ آخرت بنائے، آمین۔

مرغوب احمد لاچپوری

## تقریظ

از قلم: فقیر عصیر حضرت مولانا خالد سیف اللہ رحمانی دامت برکاتہم

بِسْمِ اللّٰهِ الرَّحْمٰنِ الرَّحِیْمِ

”علم حدیث“ رسول اللہ صلی اللہ علیہ وسلم کی ”ختم نبوت“ کی دلیلوں میں سے ایک دلیل ہے، کیوں کہ اللہ تعالیٰ کی سنت یہ ہے کہ جس چیز سے انسانیت کا مفاد متعلق ہوتا ہے اس کو باقی رکھتے ہیں، اور جس چیز کی افادیت انسانیت کے لیے ختم ہو جاتی ہے اس کو باقی نہیں رکھتے۔ نظام کائنات میں ہر جگہ اس حقیقت کا مشاہدہ کیا جاسکتا ہے: پھل، پھول اور انسان کے کام آنے والی لکڑیاں فراہم کرنے والے درخت باقی رہتے ہیں، اور خود روپودے موسم برسات کے ختم ہونے کے ساتھ ساتھ ختم ہو جاتے ہیں، بکرے جیسے نازک جانور۔ جس کا کھانا حلال ہے۔ کی نسلیں بھی ختم نہیں ہوتیں؛ لیکن کتنے حرام جانور ہیں جن کی نسلیں مٹی جا رہی ہیں، اسی طرح پیغمبر اسلام جناب محمد رسول اللہ صلی اللہ علیہ وسلم سے پہلے جو پیشوایانِ مذاہب تھے، آج نہ ان کے حالات محفوظ ہیں اور نہ ان کی دعوت و پیغام، یہاں تک کہ وہ انبیائے برحق جن پر ہم ایمان رکھتے ہیں، جیسے: انبیائے بنی اسرائیل، اگر ان کے حالات و فرمودات بائبل میں تلاش کیے جائیں تو ان کی مقدار بھی بہت ہی کم ہے، اور جو کچھ ہے، وہ بھی انسانی ملاوٹ سے محفوظ نہیں۔

یہ ”نبوت محمدی“ کا ایک ”زندہ معجزہ“ ہے کہ جو کتاب آپ پر نازل فرمائی گئی، نہ صرف وہ ایک نقطہ کے فرق کے بغیر جوں کی توں محفوظ ہے؛ بلکہ آپ کے

فرمودات اور معمولات کی بھی من جانب اللہ حفاظت ہوئی ہے، صحابہؓ نے ان کو اپنی آنکھوں کا سرمہ بنایا، اگلی نسلوں تک پہنچایا اور محدثین نے ان کو بے کم و کاست مرتب اور محفوظ کر دیا، اور یہ پورا ریکارڈ آج انسانیت کی دسترس میں ہے، اس کے ساتھ ساتھ رسول اللہ صلی اللہ علیہ وسلم کی پوری حیات طیبہ، حالات و واقعات اور آپ کے طبعی معمولات، نیز شمائل و خصائل کو گہری تحقیق اور دقتِ نظر کے ساتھ مرتب کیا گیا ہے، اور اسے ”سیرت“ کا عنوان دیا گیا ہے۔

اس طرح نہ صرف پیغمبر اسلام صلی اللہ علیہ وسلم پر اترنے والی کتاب اور آپ کے فرمودات و معمولات ہمیشہ کے لیے محفوظ ہو گئے؛ بلکہ آپ کی پوری زندگی ہمارے سامنے موجود ہے، کیا یہ اس بات کی دلیل نہیں ہے کہ آپ کی نبوت قیامت تک کے لیے ہے! اس لیے یہ کہنے میں کوئی مبالغہ نہیں ہے کہ ”علم حدیث“ اس بات کی دلیل ہے کہ سلسلہ نبوت آپ پر مکمل ہو چکا، اور انسانیت، قیامت تک آپ کی نبوت کے زیر سایہ رہے گی، کہ اگر آپ کی نبوت قیامت تک کے لیے نہ ہوتی تو اللہ کی طرف سے آپ کی تعلیمات کی حفاظت کا یہ انتظام نہ ہوا ہوتا۔

حدیث کی دوسری اہمیت یہ ہے کہ یہ قرآن مجید کی حفاظت کا حصہ ہے، یعنی جیسے حفظ و قرأت اور تحریر و کتابت کے ذریعے الفاظ قرآنی کی حفاظت ہوتی ہے، جو دوسرے مذہبی صحائف کو حاصل نہیں ہو سکی، اسی طرح حدیث کے ذریعے اللہ کی طرف سے معانی قرآنی کی حفاظت کا غیبی انتظام ہوا ہے؛ اس لیے کہ حدیث دراصل قرآن مجید کا بیان ہے؛ بلکہ امام شافعیؒ نے فرمایا کہ:

قرآن مجید کی ہر آیت کسی نہ کسی پہلو سے قرآن مجید کی تشریح و توضیح ہے؛ لہذا حدیث قرآن مجید کو تحریف معنوی سے بچاتی ہے؛ اسی لیے اس فن کی آبیاری میں امت کی بہترین صلاحیتیں صرف ہوئی ہیں، اور آج بھی اس کا سلسلہ جاری ہے۔

”علم حدیث“ کے پروان چڑھنے کے ساتھ ساتھ بہت سی ”اصطلاحات“ وجود میں آئیں، جن کا تعلق حدیث کی اسناد سے بھی ہے، متن سے بھی، حدیث کی مختلف انواع کتب سے بھی اور راویوں کی صفات سے بھی، ان اصطلاحات اور ان سے متعلق اصول و قواعد پر درجنوں کتابیں لکھی گئیں، اور آج بھی ان کا سلسلہ جاری ہے، ان کتابوں میں مختصر متون بھی ہیں اور تفصیلی کتابیں بھی، شروع بھی ہیں اور حواشی بھی، نشر میں بھی ہیں اور نظم میں بھی، یہ رسول اللہ صلی اللہ علیہ وسلم کی برکت کا ظہور ہے کہ آپ سے تعلق رکھنے والی ایک چیز کو امت نے اپنی توجہ کا مرکز بنایا اور اس میں شامل ہو جانے کو اپنے لیے سب سے بڑی سعادت اور خوش نصیبی تصور کیا۔

بمجد اللہ اس موضوع پر علمائے ہند کی بھی نمایاں خدمات ہیں، ان ہی میں ایک حضرت شاہ عبدالحق محدث دہلوی کا وہ رسالہ ہے، جو مشکا کا شریف کے برصغیر کے نسخوں کے ساتھ کتاب کے شروع میں شائع کیا جاتا ہے، اور اسی مناسبت سے اس کو ”مقدمہ شیخ عبدالحق“ کہا جاتا ہے، یہ حدیث کی اصطلاحات اور بنیادی اصول کے سلسلہ میں مختصر ہونے کے باوجود بہت جامع رسالہ ہے، اور اپنے مقصد میں خوب؛ بلکہ خوب تر ہے؛ حالاں کہ اس طرح کے متعدد رسائل موجود ہیں، لیکن یہ مصنف کے اخلاص کی برکت ہے کہ اس رسالے کو جو قبولیت

حاصل ہوئی، شاید ہی کسی اور رسالے کے حصہ میں آئی ہو؛ چنانچہ عرصے سے ہندو پاک میں مشکاۃ شریف کے ساتھ یہ رسالہ پڑھایا جاتا ہے۔

مقام مسرت ہے کہ عالم ربانی، فقیہ نبیل اور مصلح جلیل حضرت مولانا مفتی احمد صاحب خانپوری متع اللہ المسلمین بطول حیاتہ کے اسی انداز کے درسی افادات اس وقت اس حقیر کے سامنے ہیں، وہ ساہا سال سے حدیث کی اہم ترین کتابوں بالخصوص بخاری شریف کا درس دے رہے ہیں، اور آج بھی یہ سلسلہ جاری ہے۔ مدارس میں درس حدیث کارنگ کچھ اور ہوتا ہے، اور عوام میں درس حدیث کا انداز کچھ اور، آپ کے یہاں یہ دونوں رنگ بہت ہی خوبصورتی کے ساتھ پائے جاتے ہیں؛ چنانچہ ”ریاض الصالحین“ پر آپ کے افادات کا مجموعہ ”حدیث کے اصلاحی مضامین“ کے نام سے ۱۵ جلدوں میں طبع ہو چکا ہے، اور مقبول خاص و عام ہیں۔

مولانا سے جب مشکاۃ شریف کا درس متعلق ہوا تو انہوں نے ”مقدمۃ العلم“ اور ”مقدمۃ الکتاب“ کے طور پر طلبہ کو ضروری معلومات املا کرائیں، اور اس طرح یہ نہایت مفید مجموعہ مرتب ہو گیا، جس میں علم حدیث کی تعریف اور اس سے متعلق اصطلاحات، کتب حدیث کی انواع، کتب حدیث کے طبقات، حدیث کی قسمیں اور مشکاۃ شریف کے بھرپور تعارف کے علاوہ پندرہ مستزائم حدیث کا تعارف، نیز طلبہ کے لیے پیش قیمت نصیحتیں بھی شامل ہیں۔ یہ کتاب اس لائق ہے کہ مشکاۃ شریف اور دورہ حدیث کا ہر طالب علم گہری نظر سے اس کا مطالعہ کرے، ان شاء اللہ یہ کتاب حدیث سے مناسبت پیدا کرنے میں بہت مدد و معاون ثابت ہوگی۔

میرے بہت ہی قابل احترام دوست حضرت مولانا مرغوب احمد صاحب لاچپوری نے اس پر تحقیق و تعلیق کا کام کیا ہے، اور حواشی لکھے ہیں، یہ حواشی ”سونے پر سہاگہ“ کا مصداق ہیں۔ حضرت مفتی محمود صاحب بارڈولی نے اس کی ترتیب کا فریضہ انجام دیا ہے، اور بعض بہتر اضافے بھی کیے ہیں۔ پھر اخیر میں فاضل گرامی حضرت مولانا عبدالقیوم راجکوٹی صاحب کی کاوش، حسن ترتیب اور رموزِ تحریر سے کتاب کی تزئین نے اس کے حسن کو دو بالا کر دیا ہے۔ کتاب کا تیسرا ایڈیشن اس وقت میرے سامنے ہے، جو مملوَن شکل میں ہے، اس نے اس کو ظاہری طور پر بھی پُرکشش اور جاذب نظر بنا دیا ہے، حضرت مولانا خانپوری کے افادات خود کیا کم تھے؛ لیکن ان کے تلامذہ کی ان کاوشوں سے کتاب کی افادیت دوچند ہو گئی ہے۔

ایک بڑے صاحبِ علم کی کتاب پر مجھ جیسے کوتاہ علم کا کچھ لکھنا ”چھوٹا منہ بڑی بات“، معلوم ہوتی ہے۔ لیکن مولانا راجکوٹی کی خواہش اور اس جذبے سے یہ سطر لکھی گئی ہیں کہ حدیث کے خدمت گاروں میں کہیں اس کا بھی نام آجائے:

بلبل را بس است کہ واقافیہ نگل است

خالد سیف اللہ رحمانی

(خادم: المعهد العالی الاسلامی حیدرآباد)

۱۱۵ / محرم الحرام ۱۴۴۰ھ

۲۶ / ستمبر ۲۰۱۸ء



## اظہارِ مسرت

از: مفکرِ ملت حضرت مولانا عبد اللہ صاحب کاپو دروی نور اللہ مرقدہ

حضرت مولانا نے کتاب کا تیسرا ایڈیشن ملاحظہ فرما کر طویل گرامی نامہ بندے کے نام تحریر فرمایا تھا جو مسرت کے اظہار کے ساتھ طباعت کی غلطیوں اور مفید مشورے پر مشتمل تھا۔ گرامی نامے کا ابتدائی حصہ ملاحظہ کریں:

۳ ربیع الاول ۱۴۳۸ھ

مطابق: ۳ دسمبر ۲۰۱۶ء

محترم و مکرم مفتی عبدالقیوم صاحب، مفتی محمود بارڈولی صاحب، مفتی ابو بکر پٹنی صاحب و دیگر احباب!

السلام علیکم ورحمۃ اللہ وبرکاتہ!

بعد سلام! عرض ایں کہ: چار روز پہلے مشکاۃ اور دورۃ حدیث کے طلبہ کے لیے انمول و بیش بہا تحفہ جو حضرت اقدس مفتی احمد صاحب حناپوری مدظلہ کا تالیف کردہ رسالہ بہ نام ”مبادیاتِ حدیث“ موصول ہو کر باعثِ مسرت اور موجبِ منت ہو۔ فجزاکم اللہ خیرا۔



مبادیات حدیث کا یہ تیسرا ایڈیشن ہے، جو مولانا مرغوب احمد صاحب لاچپوری زید فضلہ اور مفتی محمود صاحب بارڈولی زید علمہ کی تہذیب جدید، تحقیق، حواشی اور اضافے کے ساتھ شائع ہوا ہے۔ اللہ تعالیٰ آپ حضرات کی اس خدمت کو شرف قبولیت عطا فرمائے اور طلبہ عزیز اور عاشقانِ علوم نبوت کے لیے اس کو نافع بنائے۔ آمین

بندے نے اس پر نظر ڈالی اور مسرت ہوئی کہ ایک مفید علمی کام ہوا ہے۔  
فلله الحمد والمنة. الخ...

عبداللہ کا پودروی غفرلہ

پہلا باب

رودس ثمانیہ

## رؤوسِ ثمانیہ

الحمد لله وكفى وسلام على عبادة الذين اصطفى، خصوصاً  
منهم على سيد الأنبياء، وعلى آله وصحبه المر تضى۔

ہر علم فن کے شروع کرنے سے پہلے چند امور بطور مبادی <sup>①</sup> و مقدمہ <sup>②</sup> کے  
بیان کیے جاتے ہیں، جن کی وجہ سے اس علم فن کی تحصیل میں طالب کے لیے  
سہولت پیدا ہو جاتی ہے، وہ امور کل آٹھ ہیں، جن کو حکما و منطقہ کی اصطلاح میں  
”رؤوسِ ثمانیہ“ <sup>③</sup> سے تعبیر کیا جاتا ہے، وہ آٹھ امور یہ ہیں:

[۱]: علم کی تعریف۔

[۲]: موضوع۔

[۳]: غرض و غایت۔

[۴]: بِسْمُتْہ، یعنی وجہ تسمیہ۔

① المبادی: هي الأشياء التي يبنى عليها العلم. [مقدمة اعلاء السنن: ۱/۱۸]

② مقدم من قدم بمعنى تقدم، وهي مأخوذة من مقدمة الجيش، وهي نوعان: مقدمة العلم، ومقدمة الكتاب. [المرآت للشير كوتي ص: ۳]

③ اعلم: أن القدماء كانوا يذكرون في مبادي الكتب أشياء ثمانية ويسمونها الرؤوس الثمانية. [مرقاة ص: ۶۲]

[۵]: مؤلف۔

[۶]: اجناس۔

[۷]: مرتبہ۔

[۸]: قسمت و تبویب۔

لیکن ہم مسلمانوں کے لیے ایک نواں امر بھی جاننا ضروری ہے، اور وہ ہے اس کا شرعی حکم، یعنی شریعت کے اعتبار سے اس کا مرتبہ کیا ہے، آیا سنت ہے یا واجب؟ حلال ہے یا حرام؟ جائز ہے یا ناجائز؟ وغیرہ؛ مثلاً: علمِ سحر حرام ہے، اور علمِ قرآن وحدیث واجب ہے۔

## تعریف کا مقصد

تعریف کا مقصد اجمالی تعارف ہے؛ ورنہ تو فنِ مجہول رہتا ہے، اور مجہول چیز کا حصول عقلاً محال ہے، اس لیے تعریف کے ذریعے فن کو جہالت سے نکالنا ہوتا ہے۔

## امراول: علمِ حدیث کی تعریف

پہلے زمانہ میں محدثین کا دستور یہ تھا کہ احادیث کیف ما اتفق اور بلا کسی خاص ترتیب کے لکھا کرتے تھے، زیادہ سے زیادہ یہ کر لیا کرتے تھے کہ اگر کوئی لفظ محتاج تفسیر و قابل تشریح ہوتا تو اس کو حاشیہ پر تحریر کر دیا کرتے تھے، اس کے بعد جب متاخرین کا دور دورہ ہوا تو انہوں نے اس کو مہذب بنایا، رواۃ کی چھان بین فرمائی، ”ضعیف رواۃ“، ”کو ثقہ رواۃ“ سے ممتاز فرمایا، اسی وجہ سے

علمِ حدیث کی تعریف میں فرق و اختلاف ہو گیا۔<sup>④</sup>

[۱]: متقدمین میں سے بعض نے کہا کہ: علمِ حدیث ان قوانین کا نام ہے جن سے جناب نبی کریم ﷺ کے اقوال و احوال و افعال کی صحت و سقم معلوم ہو۔

علامہ زرقاتی نے ”شرح بیقونہ“ میں علمِ حدیث کی تعریف یہ کی ہے:

”إن علم الحدیث علم بقوانین، ای قواعد يعرف بها احوال السند

والمتمن من صحة و حسن“<sup>⑤</sup>

یعنی علمِ حدیث ایسے قوانین کے جاننے کا نام ہے کہ اس سے سند و متن کے احوال یعنی صحت و حسن معلوم ہو، اور یہی تعریف علامہ سیوطی نے اپنی الفیہ میں کی ہے۔

عِلْمُ الْحَدِيثِ ذُو قَوَانِينٍ تُحَدِّدُ يُدْرَى بِهَا أَحْوَالُ مَتْنٍ وَ سَنَدٍ<sup>⑥</sup>

لیکن یہ تعریف اب مطلق علمِ حدیث کی نہ رہی؛ بلکہ اب یہ تعریف بھی ایک مستقل علم کی تعریف ہو گئی اور ایک مستقل اصطلاح بن گئی، جس کا نام اصولِ حدیث ہے۔<sup>⑦</sup>

④ اور یہ اختلاف ایک خلط پر مبنی ہے، چونکہ علمِ حدیث یا فنِ حدیث الگ چیز ہے، اور حدیث شریف یہ ایک الگ ہے، جیسے: قرآن کریم اور علمِ تفسیر، اگر اس فرق کو ملحوظ رکھا جائے تو کوئی اختلاف باقی نہیں رہتا۔

⑤ [تدریب الراوی: ۲۲/۱]

⑥ [مقدمہ او جز: ۱/۵۳] ترجمہ: علمِ حدیث ایسے قوانین ہوتے ہیں جن سے متن و سند کے احوال معلوم ہوتے ہیں۔

⑦ اصولِ حدیث کی ایک بہترین تعریف وہ ہے جو حافظ ابن حجر مکی نے کی ہے: معرفة القواعد المعرفة بحال الراوی والمروي. [تدریب الراوی: ۲۶/۱]

[۲]: دوسری تعریف یہ کی گئی کہ: علم حدیث وہ فن ہے جن سے روایت کا درجہ معلوم ہو جائے؛ لیکن اب یہ تعریف بھی علم حدیث کی تعریف نہیں کہلائے گی؛ بلکہ یہ ایک مستقل فن ہے جس کو ”علم علل حدیث“ کہا جاتا ہے۔

[۳]: تیسری تعریف یہ کی گئی ہے کہ: علم حدیث وہ علم ہے جس سے نبی کریم ﷺ کے اقوال و افعال اور احوال کی شرح معلوم ہو؛ لیکن اب یہ تعریف ”درایت حدیث“ کی کہلاتی ہے، مطلق حدیث کی نہیں؛ چونکہ فن حدیث کی ساٹھ (۶۰) انواع ہو چکی ہیں، اس لیے ہر ایک کی تعریف الگ ہوگی، ”روایت حدیث“ اور ہے، ”درایت حدیث“ اور، ”اصول حدیث“ اور ہے، ”علل حدیث“ اور، اسی طرح اس کے علاوہ بھی۔ اور جو تم پڑھو گے وہ علم حدیث کی ساری انواع نہیں ہیں؛ بلکہ یہ صرف ”علم روایت حدیث“ ہے جس کی تعریف یہ کی گئی ہے کہ:

## حدیث شریف کی تعریف

[۱]: وہ علم ہے جس سے حضور ﷺ کے اقوال، افعال اور احوال معلوم ہو جائیں۔ ”علم یعرف بہ أقوال رسول الله ﷺ وأفعاله وأحواله“<sup>۱</sup>

## اشکال

اب یہاں پر یہ اعتراض ہو سکتا ہے کہ اقوال و افعال صحابہؓ و تابعینؓ پر بھی تو ”علم حدیث“ کا اطلاق ہوتا ہے؛ چنانچہ ”مصنف ابن ابی شیبہ“ اور ”مصنف

① [عمدة القاری: ۱/۱۱۔ الکرمانی: ۱/۱۲]

عبدالرزاقؒ میں احادیث مرفوعہ کے مقابلہ میں صحابہؓ و تابعینؒ کے اقوال و افعال وغیرہ زیادہ ہیں، باوجود اس کے ان کتب کو بھی احادیث کے ذخیرہ میں شامل کیا جاتا ہے۔

## اشکال کے کئی جوابات

جواب اول: صحابہؓ و تابعینؒ کے اقوال و آثار و دوحال سے خالی نہیں، یا تو وہ مدرک بالقیاس ہوں گے، یا غیر مدرک بالقیاس، اگر غیر مدرک بالقیاس ہیں تو وہ احادیث مرفوعہ ہی کے حکم میں ہیں، اور جو حیثیت و مرتبہ آپ ﷺ کے اقوال کا ہے وہی ان کا بھی ہوگا<sup>①</sup>، اور اگر وہ مدرک بالقیاس ہوں تو ان کو احادیث مرفوعہ اور اقوال شریفہ پر پرکھا جائے۔

جواب دوم: بعض حضرات نے اس اعتراض کا جواب یہ دیا کہ: صحابہؓ و تابعینؒ کے جو اقوال وغیرہ احادیث کے موجودہ ذخیرے میں پائے جاتے ہیں وہ صرف اس وجہ سے ملتے ہیں کہ وہ حضور پاک ﷺ کے جلیل القدر صحابہ ہیں، تو گویا حضور ﷺ کے صحابی ہونے کی وجہ سے تبعاً ان کے اقوال مذکور ہیں، ہاں! جن کتابوں میں احادیث مرفوعہ کم ہیں اور زیادہ تر صحابہؓ کے اقوال و افعال شامل ہیں، اس کا نام ”علم حدیث“ ہے ہی نہیں؛ بلکہ اس کا نام محدثین کے نزدیک ”علم الآثار“<sup>②</sup> ہے۔

① غیر مدرک بالقیاس ہوں تو بر بنائے حسن ظن یہ تصور کیا جائے گا کہ صحابہ کرام ﷺ اور تابعینؒ نے ان کو رسول اللہ ﷺ ہی سے نقل کیا ہے، اور اپنی طرف سے بیان نہیں کیا؛ اگرچہ نئی پاک ﷺ کی طرف نسبت نہیں کی۔

② [نفحات التنقیح: ۸/۱]

جواب سوم: اور بعض لوگوں نے اس اشکال سے بچنے کے لیے سرے سے تعریف ہی بدل دی، اور اس طرح تعریف کی کہ: علم حدیث وہ علم ہے جس سے حضور پاک ﷺ کے اقوال، افعال و احوال اور صحابہؓ و تابعینؓ کے اقوال، افعال و احوال معلوم ہوں، چنانچہ ”فتح الباقی شرح ألفیۃ العراقی“ میں ہے:

”الحديث ويرادفه الخبر على الصحيح - ما أضيف إلى النبي ﷺ قيل: أو إلى صحابي أو إلى من دو نه قولاً أو فعلاً أو تقريراً أو صفةً ويعبر عن هذا بعلم الحديث، ويحد بأنه علم يشتمل على نقل ذلك، وقال الاجهوري في ”حاشيته على شرح البيقونية“: و علم الحديث أي رواية، قال شيخ الإسلام والحديث ويرادفه الخبر على الصحيح: ما أضيف إلى النبي ﷺ أو إلى صحابي أو إلى من دو نه قولاً أو فعلاً أو تقريراً أو صفةً، ويعبر عن هذا بعلم الحديث رواية، ويحد بأنه علم يشتمل على نقل ذلك“<sup>①</sup>.

### موضوع کا مقصد

- [۱]: موضوع<sup>②</sup> کے ذریعے سے فنون میں آپس میں امتیاز ہوتا ہے۔  
 [۲]: فن کی شرافت و عظمت موضوع کے ذریعے ہوتی ہے، اس لیے موضوع جتنا اونچا ہوگا فن اتنا ہی اونچا ہوتا ہے۔

① [اوجز: ۱/۵۳، ۵۴]

② والموضوع: ما يبحث في ذلك العلم عن أغراضه الذاتية.

[مقدمة إعلال السنن: ۱/۱۸]



## امرتانی: موضوع

عام طور پر علمائے حدیث کا موضوع ”آپ صلی اللہ علیہ وسلم کی ذات پاک“، لکھی ہے؛ کیونکہ آپ صلی اللہ علیہ وسلم کی ذات بابرکت سے ہی اس فن میں بحث کی جاتی ہے۔<sup>(۱۳)</sup> کہ آپ صلی اللہ علیہ وسلم کا اٹھنا، بیٹھنا، سونا، جاگنا، کھانا، پینا یہ سب امور کیسے اور کس طریقے سے ہوتے تھے؛ لیکن جلیل القدر محقق علامہ محی الدین کافجی<sup>(۱۴)</sup> کا اس پر یہ اعتراض ہے کہ آدمی کی ذات تو علم طب کا موضوع ہے؛ لہذا حدیث کے موضوع کے ساتھ طب کے موضوع کا کیسے خلط ہو گیا؟ یہ اعتراض اگرچہ کچھ اہمیت نہیں رکھتا، اہمیت اس لیے نہیں رکھتا کہ علم طب کا موضوع بدن انسان ہے، جو عام ہے، اور حدیث کا موضوع ذات رسول صلی اللہ علیہ وسلم ہے جو اس کا ایک فرد ہے۔

لیکن علمائے اس کا جواب یہ دیا کہ یہاں حیثیت کی قید محذوف ہے، یعنی رسول اللہ صلی اللہ علیہ وسلم کی ذات پاک علم حدیث کا موضوع ہے اس حیثیت سے کہ جناب نبی کریم صلی اللہ علیہ وسلم اللہ کے رسول ہیں، اس توجیہ سے دونوں علوم کے موضوع میں تمیز ہوگئی<sup>(۱۵)</sup>۔

قال السیوطی: و لم یزل شیخنا العلامة محیی الدین الکافیجی  
یتعجب من قولہ: إن موضوع الحدیث ذات الرسول، ویقول:

<sup>(۱۳)</sup> [الکرمانی: ۱۲/۱-تدریب الراوی: ۲۷/۱]

<sup>(۱۴)</sup> الکافیجی: بکسر الفاء، نسبة إلى کافية ابن الحاجب لکثرته قراءته وإفراده لها.

[حاشیہ تدریب الراوی: ۲۲/۱]

<sup>(۱۵)</sup> [تدریب الراوی: ۲۷/۱]

ہذا موضوع الطب لا موضوع الحديث، وأنا أتعجب من الكافي جي كيف التبس عليه ذلك بالطب، فإن ذاته ﷺ من حيث أنه نبي أو رسول الله لا مدخل للطب في ذلك، نعم! لو تعجب من أن هذا موضوع لمطلق علم الحديث الجامع لأنواعه كان وجهاً، أما المخصوص بعلم الرواية فيكون موضوعه أيضاً مخصوصاً، فقيل: موضوعه ذات النبي ﷺ من حيث أقواله وأفعاله وتقاريراته وأوصافه كذافي لُقَط الدُرر، والأوجه عندي أن موضوعه المرويات والروايات من حيث الاتصال والانقطاع، وأما ذاته الشريفة ﷺ فهو موضوع لمطلق علم الحديث دون النوع الخاص منه، وهو علم رواية الحديث. (مقدمة أو جز: ۱ / ۵۵)

اس مقام پر دوسرا اعتراض یہ کیا جاتا ہے کہ جس طرح حدیث کی تعریف میں صحابہؓ کے اقوال و افعال شامل ہیں اور ان سے بحث کی جاتی ہے، ایسے ہی موضوع کے اندر بھی یہ اقوال و افعال شامل ہونے چاہیے، بعض محدثین نے اس اعتراض کی وجہ سے صحابہؓ کے اقوال و افعال کو بھی موضوع میں شامل کر لیا۔ اور بعض دوسرے محدثین نے یہ جواب دیا کہ صحابہؓ کے اقوال و افعال سے جو بحث کی جاتی ہے وہ صرف آنحضرت ﷺ کے صحابی ہونے کی نسبت سے کی جاتی ہے، تو گویا اس نسبت نبوی کی وجہ سے ان حضرات کے اقوال بھی آنحضرت ﷺ کے فرمودات شریفہ میں سے ہو گئے۔ اسی قسم کا اعتراض پہلی بحث میں تعریف پر بھی آچکا ہے، بس اتنا فرق ہے کہ جو محدثین

موضوع کی تبدیلی کے قائل ہیں ان کی تعداد کم ہے، اور وہاں جن محدثین نے اعتراض سے بچنے کے لیے تعریف میں رود بدل کر دی ان کی جمعیت زیادہ ہے۔

### غرض و غایت سے مقصود

انسان غرض کا بندہ ہے، جب تک ثمرہ معلوم نہ ہو وہاں تک دلچسپی نہیں لیتا۔

### امر ثالث: غرض و غایت

”غرض“ کہتے ہیں اس مقصد اور نتیجہ کو جس کے حاصل کرنے کے لیے کوئی فعل کیا جائے، مثلاً: بازار جا کر کوئی چیز خریدنا۔ اور ”غایت“ وہ نتیجہ ہے جو اس پر مرتب ہو؛ لہذا بازار کسی شے کو خریدنے کے لیے جانا تو غرض ہے اور اس شے کا خریدنا غایت ہے، غرض و غایت دونوں مصداق کے اعتبار سے ایک ہیں، صرف ابتدا اور انتہا کا فرق ہے، چنانچہ عاقل اور سمجھدار لوگوں کے نزدیک غرض و غایت ایک ہی ہیں؛ کیونکہ ان کے یہاں اکثر غرض پر غایت مرتب ہوتی ہے، برخلاف بیوقوفوں و احمقوں کے کہ ان کے یہاں غرض پر غایت بہت کم مرتب ہوتی ہے، مثلاً: دہلی جانا یہ تمہاری غرض ہے، تو اگر تم ہو شیار ہو تو اسی سڑک سے جاؤ گے جو دہلی جاتی ہے، اس صورت میں یقیناً دہلی پہنچ جاؤ گے، اور اگر بیوقوفی کی وجہ سے بہ جائے دہلی کی سڑک اختیار کرنے کے بسبب کی طرف نکل پڑے، تو غرض (دہلی جانا) تو موجود ہے؛ لیکن راستہ غلط اختیار کرنے کی وجہ سے غایت (دہلی پہنچنا) مرتب نہ ہوگی۔

## پہلی غرض: روایتِ حدیث

اب علمِ حدیث کی غرض و غایت کیا ہے؟ علمائے اہل فن فرماتے ہیں کہ: علمِ حدیث کی غرض وہ دعائیں اور فضیلتیں حاصل کرنا ہے جو حدیث پڑھنے، پڑھانے والوں کے لیے احادیث میں وارد ہوئی ہیں، مثلاً: حضورِ پاک ﷺ کا ارشاد ہے:

”نَصَرَ اللَّهُ عَبْدًا سَمِعَ مَقَالَتِي فَحَفِظَهَا وَوَعَاهَا وَأَدَاهَا فَرَبَّ حَامِلٍ فَقِهِ غَيْرَ فَقِيهِ وَرَبَّ حَامِلٍ فَقِيهِ إِلَى مَنْ هُوَ أَفْقَهُ مِنْهُ“<sup>(۱۳)</sup>

اس قسم کی اور سینکڑوں دعائیں مذکور ہیں؛ لیکن حدیث کے اس جملہ ”نَصَرَ اللَّهُ“ میں علما کا اختلاف رہا ہے کہ یہ جملہ دعائیہ ہے یا خبریہ؟<sup>(۱۴)</sup> کوئی بھی ہو، دونوں ایک سے بڑھ کر ایک ہے تو پھر آپ ﷺ کی دعا کا کیا پوچھنا، سرتاپا خیر ہی خیر ہے۔ اور اگر جملہ خبریہ ہے، تو اشکال ہوگا کہ ہم بہت سے لوگوں کو دیکھتے ہیں کہ وہ حدیثِ پاک کی خدمت میں مشغول ہیں؛ لیکن اس کے باوجود وہ ہمیشہ پڑمردہ اور غمزدہ رہتے ہیں؛ لہذا یہ خبر اس پر کہاں صادق آئی؟ اس کا جواب یہ ہے کہ جو لوگ ظاہر میں ہیں اور آخرت سے بے بہرہ ہیں ان کے نزدیک تو فقر و فاقہ، بربادی اور مشکلات کا سبب ہے؛ لیکن فقر و فاقہ حقیقت میں بربادی کا سبب نہیں، ورنہ جناب نبی کریم ﷺ فقر و فاقہ کو اپنے

(۱۳) مشکوٰۃ، کتاب العلم، الفصل الثانی، ص: ۳۵

(۱۴) مرآة المفاتیح: ۱/ ۲۸۸

ارادہ سے کیوں اختیار فرماتے؟<sup>(۱۸)</sup> جو لوگ اس میں مبتلا ہیں وہی اس کی لذت جانتے ہیں۔

اس کے علاوہ اور بھی احادیث ہیں، مثلاً: ایک حدیث میں ہے:

”اللَّهُمَّ ارْحَمْ خُلَفَائِي، قُلْنَا: يَا رَسُولَ اللَّهِ! مَنْ هُمْ خُلَفَائِكَ قَالَ:  
الَّذِينَ يَأْتُونَ مِنْ بَعْدِي يَرُونَ أَحَادِيثِي وَيُعَلِّمُونَ نَهَا النَّاسَ“<sup>(۱۹)</sup>

اس حدیث پاک میں رسول اللہ صلی اللہ علیہ وسلم نے حدیث سے شغف رکھنے والوں کو اپنا نائب اور خلیفہ قرار دیا۔<sup>(۲۰)</sup>

(۱۸) قال رسول الله ﷺ: عرض علي ربي ليجعل لي بطحاء مكة ذهباً، فقلت: لا ياربي ولكن

أشبع يوماً وماءً وأجوع يوماً ما الخ. [مشکوٰۃ، کتاب الرقاق، الفصل الثانی، ص: ۳۲۲]

(۱۹) اس روایت کو طبرانی نے ”وسط“ میں حضرت عبداللہ بن عباسؓ سے نقل کیا ہے۔ [مجمع الزوائد،

کتاب العلم، باب فضل العلماء و مجالسہم: ۱/۱۲۶] وأخرجه أبو نعيم أحمد بن عبد الله

الحافظ من طريق الطلحي، هذا في [أخبار أصبهان: ۱/ ۸۱۔ والغزالي في الإحياء: ۱/۱۱]

والسيوطي في مفتاح الجنة. [درس ترمذی: ۲۰/۱]

علامہ سیوطی نے جامع صغیر میں ان الفاظ سے یہ روایت نقل کی ہے: اللهم ارحم خلفائي، الذين

يأتون من بعدي، الذين يرون أحاديثي و سنتي و يعلمونها الناس. [فيض القدير: ۲/ ۱۸،

ح: ۱۵۳۳]

اس حدیث کو بعض محدثین نے ضعیف؛ بلکہ بعض نے موضوع قرار دیا ہے؛ لیکن قاضی عیاض نے

”الألماع إلى معرفة أصول الرواية وتقييد السماع“ میں ”باب في شرف علم الحديث

وتشرف أهله“ [ص: ۱۷۷] کے تحت اس حدیث کو بہت سی اسانید سے روایت کیا ہے، جس سے یہ

معلوم ہوتا ہے کہ یہ حدیث بے اصل نہیں ہے۔ [درس ترمذی: ۲۰/۱]

(۲۰) محدثین نے اس بشارت میں فقہا کو بھی شامل فرمایا ہے، علامہ مناویؒ اس حدیث کی تشریح میں لفظ ”سنة“

پر کلام فرماتے ہوئے تحریر فرماتے ہیں: وقد يقال: أراد بها هنا الطريقة المسلوكة في الدين وان

كان من كلام التابعين فمن بعدهم من المجتهدين فيدخل فيه الفقهاء. [فيض القدير: ۲/ ۱۸۸]

## قابل غور بات

غور کرو! اگر کسی چھوٹے سے شیخ کی خلافت کسی کو مل جائے تو کتنی خوشی اور کتنا شور ہوتا ہے، اور کتنی بڑی بات سمجھی جاتی ہے، اور یہاں تو سید الکونین صلی اللہ علیہ وسلم کی خلافت مل رہی ہے<sup>(۲۱)</sup>۔

## محدثین کو خلفاء کیوں فرمایا؟

حدیث مذکور میں حضرات محدثین کو خلفاء اس لیے فرمایا کہ مسلمانوں تک بطورِ خیر خواہی سنتوں کو پہنچانا انبیائے کرام علیہم السلام کا منصب ہے تو جو آدمی اس خدمت کو انجام دے گا گویا کہ وہ ان کا نائب ہے۔

## محدثین کی ایک اور فضیلت

ایک اور حدیث میں وارد ہے: ”إِنَّ أَوْلَى النَّاسِ بِي يَوْمَ الْقِيَامَةِ أَكْثَرُهُمْ عَلَيَّ صَلْوَةٌ“<sup>(۲۲)</sup> یعنی قیامت کے دن مجھ سے سب سے زیادہ قریب وہ ہوں گے جو مجھ پر سب سے زیادہ درود بھیجتے ہیں۔ ابن حبان اپنی ”صحیح“ میں فرماتے ہیں کہ: اس حدیث کا مصداق محدثین حضرات ہیں؛ اس لیے کہ اس امت میں کوئی جماعت ان سے بڑھ کر درود بھیجنے والی نہیں ہے<sup>(۲۳)</sup>، اس کے علاوہ اور بہت سی روایتیں ہیں جو ”مشکوٰۃ“ میں تم پڑھو گے۔

<sup>(۲۱)</sup> و هذه منقبة لأهل الحديث العالمين العاملين أعظم بهامن منقبة. [حوالہ سابق]

<sup>(۲۲)</sup> [سنن ترمذی: أبواب الوتر، باب ماجاء في فضل الصلوة على النبي ﷺ ۱۱۰/۱، مشکوٰۃ:

باب الصلوة على النبي ﷺ وفضلها، الفصل الثاني: ۸۶]

<sup>(۲۳)</sup> قال ابن حبان عقب هذا الحديث: في هذا الخبر بيان صحيح.....

## دوسری غرض: دین کی تشریح

علمائے علم حدیث کی دوسری غرض یہ بیان فرمائی ہے کہ دین کا مدار علم حدیث پر ہے؛ کیونکہ اصل دین یعنی قرآن پاک تو مجمل ہے اس کی تبیین اور توضیح کی ضرورت ہے، اور وہ احادیث سے ہو سکتی ہے، قرآن پاک میں نماز اور زکوٰۃ کا تو حکم ہے؛ لیکن ان کی رکعات و مقدار وغیرہ کچھ نہیں، یہ سب احادیث سے ثابت ہیں، اس لیے یہ غرض بھی سب سے اہم ہے؛ کیونکہ قرآن پاک اصل دین اور مدار شریعت ہے، اور اس کی شرح حدیث پاک ہے، تو بغیر شرح کے متن کیسے سمجھا جاسکتا ہے؟ اس اعتبار سے حدیث کا پڑھنا اہم ہو گیا۔ امام ابوحنیفہؒ کا مقولہ ہے: **لولا السنّة ما فهم أحد منّا القرآن**۔<sup>۳۲</sup>

## تیسری غرض: محبت رسول صلی اللہ علیہ وسلم

تیسری غرض حضرت اقدس شیخ الحدیث مولانا محمد زکریا صاحبؒ نے بتلائی کہ اگر علم حدیث پڑھنے، پڑھانے سے خواہ کوئی فائدہ نہ ہو اور خواہ کوئی بھی ثواب نہ ملے، تب بھی اس کے پڑھنے کے لیے یہ ایک غرض کافی ہے کہ حضرت صلی اللہ علیہ وسلم کا کلام ہے، ہم محب رسول ہیں اور آپ سے سچی محبت کے دعوے دار ہیں؛ لہذا آپ صلی اللہ علیہ وسلم کے کلام کو محض اس لیے پڑھنا چاہیے کہ ایک

→ علی أن أولى الناس برسول الله ﷺ في القيامة يكون أصحاب الحديث إذ ليس في هذه الأمة قوم أكثر صلوة منهم. [مرقاۃ: ۲/۳۰۷]

۳۲ [مقدمة التعليق الصبيح شرح مشكاة المصابيح: ۱/۳۰۳ جوال الميزان الكبرى للشعراني: ۵۲]



محبوب کا کلام ہے<sup>(۲۵)</sup> اور جب اس کو محبت کے ساتھ پڑھا جائے گا تو ایک قسم کی لذت، حلاوت، رغبت پیدا ہوگی، جیسے: اگر کوئی عشق میں پھنسا ہوا ہو اور اس کے معشوق کا خط آجائے، تو اگر وہ حدیثِ پاک کے سبق میں بھی ہوگا تو اسی کو پہلے پڑھے گا، اور کھانے کے درمیان آجائے تو کھانا بند کر دے گا، اور نماز کے اوقات میں جیب ہی پر نظر رہے گی، جب اس ناپاک کے خط کو پڑھنے کا اتنا شوق و ذوق ہے تو پھر آپ ﷺ کا کلام تو اس سے بدرجہا قابلِ صد اہتمام ہے<sup>(۲۶)</sup>۔

### چوتھی غرض: شانِ صحابیت کی جھلک

چوتھی غرض حضرت شاہ عبدالعزیز صاحب دہلویؒ نے بیان فرمائی ہے کہ: غور و فکر کیا جائے اور گہری نظر سے دیکھا جائے تو معلوم ہوگا کہ ہر علم کی ایک خاصیت ہوتی ہے، اور اس علم سے وابستگی کی وجہ سے نفسِ انسانی میں ایک خاص کیفیت - خواہ بری ہو یا بھلی - پیدا ہو جاتی ہے، علمِ حدیث سے وابستگی اور مزاولت انسان میں صحابیت کی شان پیدا کر دیتی ہے؛<sup>(۲۷)</sup> کیونکہ صحابیت کے معنی دراصل رسول اللہ ﷺ کے جملہ احوال سے واقفیت اور عبادات اور عادات میں آپ ﷺ کے اوضاع و اطوار کا مشاہدہ کرنے کے ہیں، اور یہ بات امتدادِ زمانہ کی وجہ سے اس شخص کی قوتِ مدرکہ اور متخیلہ میں جو اس سے وابستگی رکھتا ہے ایسی جم جاتی ہے اور راسخ ہو جاتی ہے کہ مشاہدہ کے حکم میں ہوتی

(۲۵) [مقدمہ، اوجز: ۱/۵۵]

(۲۶) [تقریر بخاری: ۱/۷۷]

(۲۷) [عجائز نافعہ: ۳]



ہے؛ چنانچہ حسب ذیل شعر میں اس طرف اشارہ ہے۔

أَهْلُ الْحَدِيثِ هُمْ أَهْلُ النَّبِيِّ وَإِنْ

لَمْ يَصْحَبُوا أَنْفُسَهُ وَأَنْفُسَهُ صَحَبُوا

یعنی محدثین ہی اہل نبی ہیں اگرچہ انہیں گورسالت مآب ﷺ کی صحبت حاصل نہیں؛ مگر آپ کے انفسِ قدسیہ کے ساتھ شرفِ صحبت حاصل ہے۔

### خلاصہ کلام

یہاں تک تم کو تین امور معلوم ہو گئے، علمِ حدیث کی تعریف؛ جس کا خلاصہ ”تدبر“ ہے، اور علمِ حدیث کا موضوع؛ جس کا خلاصہ ”عظمت“ ہے، اور علمِ حدیث کی غرض و غایت؛ جس کا خلاصہ ”لذت“ ہے، لہذا جب تم حدیثِ پاک کو ”تدبر، عظمت اور لذت“ کے ساتھ پڑھو گے تو اس پر غایت مرتب ہوگی، اور اگر توجہ اور التفات سے نہ پڑھو گے تو ”محرومی“ ہے۔ (العیاذ باللہ)

### امیرِ رابع: وجہ تسمیہ

اس فن کا نام ”حدیث“ ہے، اور اس کی وجہ تسمیہ میں دو قول ہیں: اول یہ کہ حدیث، حادث کے معنی میں ہے<sup>(۲۸)</sup>، اور اس معنی کے لحاظ سے اس علم کو ”حدیث“ اس وجہ سے کہتے ہیں کہ علم کی دوہی قسمیں ہیں: ایک قدیم و وہ تو قرآن اور اللہ کا

<sup>(۲۸)</sup> وأما الحديث فأصله: ضد القديم، وقال شيخ الإسلام ابن حجر في شرح البخاري:

المراد بالحديث في عرف الشرع ”ما يضاف إلي النبي ﷺ“ و كأنه أريد به مقابلة

القرآن لأنه قديم. [تدريب الراوي: ۱/۲۹]

کلام ہے، جو اس کی صفت ہے، جب ذاتِ باری قدیم ہے تو اس کی صفت بھی قدیم ہوگی۔ دوسری قسم حضور صلی اللہ علیہ وسلم کا کلام ہے، لامحالہ یہ حادث ہوگا؛ اس لیے کہ حضور پاک صلی اللہ علیہ وسلم کا کلام خود حضور صلی اللہ علیہ وسلم کی صفت ہے، اور آپ صلی اللہ علیہ وسلم حادث ہیں، اس لیے آپ صلی اللہ علیہ وسلم کی صفت بھی حادث ہوگی، ان دو کے علاوہ اور کوئی علم ہے ہی نہیں۔

اب یہاں پر کوئی یہ اشکال کر سکتا ہے کہ حنفیہ کے یہاں توفیقہ بہت اونچا سمجھا جاتا ہے جو بظاہر ان دونوں علوم سے الگ تھلگ ہے، تو اس کا جواب یہ ہے کہ فقہ قرآن و حدیث سے الگ کوئی چیز نہیں؛ بلکہ یہ درایت حدیث ہے کہ ہر ایک مجتہد نے مختلف احادیث کے مجموعہ سے کوئی حدیث لے کر اس کی سند حذف کر کے لکھ دیا کہ یہ ”معمول بہا“ ہونا چاہیے، دوسرے مجتہد نے دوسری حدیث کو راجح سمجھ کر اس کو ”معمول بہا“ بنا دیا، تو درحقیقت فقہ؛ قرآن و حدیث سے الگ چیز نہیں ہوئی، جو لوگ احناف پر اعتراض کرتے ہیں وہ یا تو لاعلمی کی وجہ سے کرتے ہیں یا تجاہل عارفانہ<sup>۳۹</sup> برتتے ہیں۔ علم فقہ؛ قرآن و حدیث کے معارض و منافی نہیں؛ بلکہ علم فقہ ان دونوں کا خلاصہ ہے، فقہا نے غور و فکر کر کے قرآن و حدیث کے مسائل کو آسانی کے واسطے ایک جگہ جمع کر دیا جس کا نام علم فقہ ہو گیا۔ امام شافعیؒ کا قول ہے:

”جميع ما تقول له الأئمة شرح للسنة، وجميع السنة شرح للقرآن“<sup>۴۰</sup>

۳۹ تجاہل عارفانہ: یہ علم بدیع کی محسنات معنویہ کی ایک قسم ہے، اس کا مطلب یہ ہے کہ متکلم کو ایک وجہ معلوم ہے؛ لیکن تعجب، تعریف، ذم، ڈانٹ یا انکار کے لیے ناواقفیت کا اظہار کر رہا ہے [دیکھیے: ”تحفۃ الطالباء“، ص: ۲۰۴]

۴۰ [مقدمة التعليق الصبيح: ۱/۳۹]

اور فقہانے یہ سب کچھ اس لیے کیا کہ ایک عالم کو تو حدیث سے مسئلہ مل جائے گا؛ مگر عامی شخص کو نہیں ملے گا، جیسے: حدیث میں بحالتِ صوم اپنی بیوی کا بوسہ لینے کی اجازت بھی ہے اور ممانعت بھی<sup>(۳)</sup> یہاں عامی کیا کر سکتا ہے!! اس کے سامنے تو مسائل کی شکل وہ ہونی چاہیے جس پر وہ عمل کر سکے؛ چنانچہ مجتہدین نے غور و فکر کر کے بتلایا کہ ”حدیثِ نبوی“ جو ان کے لیے ہے، اور ”حدیثِ اباحت“ بوڑھے کے لیے، کیونکہ جو ان بے قابو ہو سکتا ہے؛ مگر بوڑھا نہیں ہوگا۔

یہی حال علمِ تفسیر کا ہے کہ وہ بھی قرآنِ پاک کی شرح ہے، اسی طرح اصولِ فقہ مستقل کوئی فن نہیں؛ بلکہ اس میں فقہ کے دلائل مذکور ہیں۔

### دوسری وجہ تسمیہ

دوسری وجہ تسمیہ یہ بتلائی گئی ہے کہ حدیث کے معنی ”بات“ کے ہیں، اور چونکہ یہ جنابِ نبی کریم ﷺ کی باتیں ہیں؛ اس لیے ان ”کو حدیث“ کہا جاتا ہے، اس پر یہ اشکال ہے کہ احادیث میں صرف حضور ﷺ کی باتیں کہاں ہیں؟ بلکہ آپ ﷺ کے افعال و احوال بھی مذکور ہیں، اس کا جواب یہ ہے کہ آپ ﷺ کے احوال و افعال کو تغلیباً ”احادیث“ کہا جاتا ہے۔

(۳) أن النبی ﷺ كان یقتل فی شهر الصوم. [ترمذی] و اختلف أهل العلم من أصحاب النبی ﷺ و غیرهم فی القبلۃ للصائم، فرخص بعض أصحاب البنی ﷺ فی القبلۃ للشیخ، ولم یرخصو للشاب. [ترمذی: باب ماجاء فی القبلۃ للصائم]

ابوداؤد شریف کی ایک روایت میں ”مباشرة“ کے متعلق یہ صراحت آئی ہے کہ آپ ﷺ نے ایک شخص کو اجازت دی، دوسرے کو منع فرمایا، جنہیں اجازت دی وہ بوڑھے تھے، اور جنہیں منع فرمایا وہ جوان تھے۔ [مشکوٰۃ: کتاب الصوم، باب تنزیہ الصوم، الفصل الثانی]

## تیسری وجہ تسمیہ

علامہ شبیر احمد عثمانی نے مقدمہ ”فتح الملہم“<sup>۳۲</sup> میں وجہ تسمیہ یہ بتلائی ہے کہ علم حدیث کا یہ نام آیت کریمہ ”وَآمَّا بِنِعْمَةِ رَبِّكَ فَحَدِّثْ“<sup>۳۳</sup> سے ماخوذ ہے؛ اس لیے کہ سورہ ضحیٰ میں پہلے باری تعالیٰ نے حضور اکرم صلی اللہ علیہ وسلم پر اپنے بڑے اور اہم انعامات و احسانات شمار فرمائے، یعنی آپ صلی اللہ علیہ وسلم کے یتیم ہونے کے بعد آپ کو پناہ دینا، اور فقیر ہونے کے بعد عسنی کرنا، اور ان شرائع و احکام سے (جن کا ادراک عقل خود نہیں کر سکتی) بے خبری کے بعد ان سے آگاہ و ہدایت یافتہ کرنا کما فی قولہ تعالیٰ ”مَا كُنْتَ تَدْرِي مَا الْكِتَابُ وَلَا الْإِحْمَانُ“<sup>۳۴</sup> الخ۔

پھر ان تین انعامات پر تین امور کو مرتب فرمایا: یعنی ”نہی عن قہر الیتیم، نہی عن نہر السائل، اور امر بتحدیث نعمت“ اور ذوق سلیم یہ کہتا ہے کہ ترتیب بطریق لف و نشر مشوش ہے؛ نہ کہ بطریق لف و نشر مرتب، جیسا کہ بعض لوگوں کا خیال ہے، اب مطلب یہ ہوا کہ آپ یتیم، بے خبر، اور فقیر تھے، پس اللہ تعالیٰ نے آپ کو پناہ دی اور باخبر و ہدایت یافتہ فرمایا اور غنی کر دیا، اب کچھ بھی ہو آپ صلی اللہ علیہ وسلم نے ان تین انعامات کو فراموش نہ فرمائیں، اور اللہ

[فتح الملہم: ۱/۱]

۳۲ اور جو تمہارے پروردگار کی نعمت ہے، اس کا تذکرہ کرتے رہنا۔ (پ: ۳۰، سورہ ضحیٰ، آیت نمبر: ۱۱)

۳۳ تمہیں اس سے پہلے نہ یہ معلوم تھا کہ کتاب کیا ہوتی ہے، اور نہ یہ کہ ایمان کیا ہے۔ (پ: ۲۵، سورہ

شوری، آیت نمبر: ۵۲)

تعالیٰ کی اقتدا کیجیے، پس آپ بھی یتیم پر مہربانی کیجیے، اور مسائل پر ترس کھائیے، اس لیے کہ آپ یتیمی اور فقیری کا مزہ چکھ چکے ہیں، اور قول باری تعالیٰ ”وَ اَمَّا بِنِعْمَةِ رَبِّكَ فَحَدِّثْ“ وہ مقابلہ میں ہے ”وَوَجَدَكَ ضَالًّا فَهَدَىٰ“<sup>۳۵</sup> کے، یعنی اس بڑی نعمت (جو ہدایت بعد الضلال ہے جس کے مقابلہ میں گویا کوئی نعمت ہی نہیں) کا یہی حق ہے کہ آپ ﷺ اس کو اللہ کے بندوں کے سامنے بیان فرمائیں، اور اس کو ان میں پھیلائیں، اور ان کی طرف جو بھیجا گیا وہ ان کے سامنے کھول کر واضح فرمائیں، اور ظاہر ہے کہ آپ ﷺ کے اقوال و افعال جن کو ہم ”حدیث“ سے تعبیر کرتے ہیں یہ سب اسی ہدایت کی توضیح و تحدیث و تبیین ہے جس سے باری تعالیٰ نے آپ کو نوازا تھا۔<sup>۳۶</sup>

### حدیث و خبر کے درمیان نسبت

اب یہاں پر ایک علمی بحث ہے، وہ یہ کہ حدیث کے معنی کلام اور بات کے ہے، اور خبر کے معنی بھی بات کے ہے تو آیا اب اس علم کو ”علم الاخبار“ کہا جاسکتا ہے یا نہیں؟ جواب یہ ہے کہ اس کو ”علم الاخبار“ کہا جاسکتا ہے جیسے ”علم الحدیث“ بھی اس کا نام ہے۔<sup>۳۷</sup>

اب سوال یہ ہے کہ خبر و حدیث میں کیا نسبت ہے؟ بعض محدثین کی رائے یہ ہے کہ دونوں مساوی ہیں، اور بعض علما کی رائے یہ ہے کہ عموم و خصوص مطلق کی

۳۵ اور تمہیں راستے سے ناواقف پایا تو راستہ دکھایا۔ [پ: ۳۰، سورہ نوحی، آیت نمبر: ۷]

۳۶ [فتح الملہم: ۱/۱]

۳۷ حضرت مولانا مفتی محمد تقی عثمانی مدظلہ فرماتے ہیں:

احقر کے نزدیک صاف اور بے غبار بات یہ ہے کہ آنحضرت ﷺ کے اقوال و افعال

نسبت ہے<sup>(۸)</sup>، بایں طور کہ حدیث تو حضور اکرم ﷺ کے ساتھ خاص ہے، اور خبر کا اطلاق آپ ﷺ اور دوسرے اخبارِ ملوک پر بھی ہوتا ہے، ”اخبارِ ملوک“ کو اخبار ہی کہہ سکتے ہیں؛ حدیث نہیں کہہ سکتے، اور خبر کے عموم ہی کی وجہ سے یہ اخبارات جو شائع ہوتے ہیں ان کو ”اخبار“ کہا جاتا ہے۔

اس پر یہ اعتراض ہوا کہ اگر حضور ﷺ کی احادیث پر لفظ خبر کے اطلاق کی وجہ اس کا لغوی معنی ہے (یعنی وہ ”بات“ کے معنی میں ہے) تو کلام بھی تو بات کے معنی میں ہے، لہذا حدیث کو کلام کیوں نہیں کہتے؟ جواب یہ ہے کہ کلام تو خبر و حدیث دونوں سے عام ہے؛ مگر چونکہ عرف نے لفظ کلام کو ایک خاص فن و علم یعنی عقائد کے ساتھ خاص کر دیا ہے، اس لیے اس کا اطلاق بخوف التباس؛ حدیث پر نہیں کیا جاتا۔

➔ کے لیے لفظ ”حدیث“ کو مخصوص کر لینا ”استعارة العام للخاص“ کے قبیل سے ہے، اور اس استعارہ کا ماخذ خود رسول کریم ﷺ کے بعض ارشادات ہیں جن میں خود آپ ﷺ نے اپنے اقوال و افعال کے لیے لفظ ”حدیث“ استعمال فرمایا، چنانچہ ارشاد ہے: حدثوا عني ولا حرج. [مسلم: ۲: ۴۱۴، کتاب الزهد: باب الثبوت في الحديث و حکم کتابة الحديث] اللهم ارحم خلفائي، قلنا: يا رسول الله! ومن هم خلفاءك؟ قال: الذين يأتون من بعدي يرون أحاديثي و يعلمونها الناس. [مزعلی ص: ۱۰، ح: ۱۹] من حفظ علي أمّتي أربعين حدیثنا الخ. [مشکوٰۃ: کتاب العلم في الفصل الثالث ص: ۳۶] من حدّث عني بحديث يری أنه كذب فهو أحد الكاذبين. [مسلم] اتقوا الحديث عني إلا ما علمتم فمن كذب علي متعمداً فليتبوأ مقعده من النار. [ترمذی، مشکوٰۃ: في الفصل الثاني من كتاب العلم]

بہر حال روایات سے معلوم ہوتا ہے کہ آنحضرت ﷺ کے اقوال و افعال کے لیے لفظ ”حدیث“ کا استعمال زمانہ مابعد کی اصطلاح نہیں ہے؛ بلکہ خود رسول اللہ ﷺ سے ثابت ہے؛ لہذا اس سلسلہ میں دروازہ کی توجیہات کی کوئی حاجت نہیں۔ [درس ترمذی: ۱/۲۰]

❧ الخبر عند علماء هذا الفن مرادف للحديث، وقيل: بينهما عموم و خصوص مطلقاً، فكل حديث خبر من غير عكس. [شرح نخبہ الفکر ص: ۸]

## امیرِ خامس: مؤلف

مؤلف دو ہوتے ہیں: ایک مؤلفِ فن، دوسرے مؤلفِ کتاب۔ یہاں مؤلفِ فن یعنی اس فن کے موجد اور بانی کا ذکر کرنا ہے، اس لیے کہ یہ مقدمتہ العلم ہے، اور مؤلفِ کتاب کا ذکر آگے آ رہا ہے۔ عام طور سے مشہور ہے کہ حدیث کی تدوین حضور صلی اللہ علیہ وسلم کے انتقال کے ایک سو برس بعد ہوئی؛ لیکن اس کا یہ مطلب نہیں کہ حدیث کی تالیف اس زمانہ میں ہوئی؛ بلکہ اس کی تالیف اور یادداشت وغیرہ تو خود حضرات صحابہ کرام رضی اللہ عنہم اور آنحضرت صلی اللہ علیہ وسلم کے زمانہ میں تھی؛ چنانچہ سمرۃ بن جندب رضی اللہ عنہ کی احادیث کا ایک مجموعہ تھا<sup>(۳۴)</sup> جو انہوں نے اپنے بیٹے کے نام لکھا تھا۔

اس مجموعہ کی چھ احادیث امام ابوداؤد نے اپنی سنن میں روایت کی ہیں، اور جہاں کہیں بھی اس مجموعہ کی کوئی حدیث ”ابوداؤد“ میں آئی ہے اس کی ابتدا میں یہ الفاظ ہوتے ہیں: اما بعد: ﴿۳۵﴾ فان رسول الله ﷺ يا اما بعد: قال وغيره.

(۳۴) حافظ ابن حجر نے نقل کیا ہے کہ سلیمان بن سمرۃ نے اپنے والد سمرۃ بن جندب رضی اللہ عنہ سے ایک بڑا نسخہ روایت کیا ہے۔ روی عن أبيه نسخة كبيرة. [تہذیب التہذیب: ۴/۱۹۸] ابن سیرین فرماتے ہیں: إن الرسالة التي كتبهها سمرۃ لأولاده يوجد فيها علم كشيء. [درس ترمذی: ۱/۴۰، اسد الغابۃ: ۲/۳۵۴]

(۳۵) یکلمہ کام کے ایک اسلوب سے دوسرے اسلوب کی طرف انتقال کے لیے بطورِ فصل کے لایا جاتا ہے اور اسی مناسبت سے اس کو ”فصل الخطاب“ کہا گیا ہے، تحقیق کے لیے ملاحظہ کریں: (نفعات التنقیح۔ مقدمۃ العلم ص: ۱۱۸، ۱۱۹)



الفاظ ہوتے ہیں<sup>(۳۱)</sup> اور اس مجموعہ کی سو کے قریب احادیث ”مسند بزار“ میں ہیں۔ اس کے علاوہ بہت سے ایسے مجموعے تھے جو خود حضرات صحابہ رضی اللہ عنہم نے اپنے اپنے طور پر قلم بند کر رکھے تھے، بخاری میں حضرت ابو ہریرہ رضی اللہ عنہ کا بیان ہے کہ رسول اللہ صلی اللہ علیہ وسلم کی احادیث عبد اللہ بن عمرو بن عاص رضی اللہ عنہم کے علاوہ کسی کے پاس مجھ سے زیادہ نہ تھیں، وجہ یہ تھی کہ وہ احادیث لکھ لیا کرتے تھے اور میں زبانی یاد کر لیا کرتا تھا، انہوں نے رسول اللہ صلی اللہ علیہ وسلم سے کتابت حدیث کی اجازت لے لی تھی<sup>(۳۲)</sup>۔

خود حضرت عبد اللہ بن عمرو رضی اللہ عنہ کا بیان ہے کہ میں جس قدر احادیث سن لیتا تھا ان کو لکھ لیا کرتا تھا۔ ایک مرتبہ قریش نے مجھے یہ کہہ کر روکا کہ رسول اللہ صلی اللہ علیہ وسلم بشر ہیں؛ بہت سی باتیں غصہ میں کہہ دیتے ہوں گے؛ اس لیے تم حدیثیں نہ لکھو۔ میں ان کے کہنے سے رک گیا؛ مگر جب رسول اللہ صلی اللہ علیہ وسلم سے اس کا تذکرہ کیا تو آپ صلی اللہ علیہ وسلم نے فرمایا: تم لکھ لیا کرو، اس زبان سے کسی بھی حالت میں ناحق

(۳۱) ابوداؤد شریف کی ان چھ جگہوں کے حوالہ جات یہ ہیں: (۱): [۱/۶۶، باب: اتخاذ المساجد فی الدور، کتاب الصلاة، رقم الحدیث: ۳۵۶] (۲): [۱/۱۲۰، باب: التمشد: کتاب الصلاة، رقم الحدیث: ۹۷۵] (۳): [۱/۲۱۸، باب: العروض إذا كانت للتجارة هل فیہاز کاة؟ کتاب الزکوٰۃ، رقم الحدیث: ۱۵۶۲] (۴): [۱/۳۲۶، باب: فی النداء عند النفر یا خیل اللہ! ارکب، کتاب الجہاد، رقم الحدیث: ۱۵۶۰] (۵): [۲/۱۵، باب: النهی عن الستر علی من غل، کتاب الجہاد، رقم الحدیث: ۲۷۱۶] (۶): [۲/۲۹، باب: فی الاقامة بأرض الشرك، کتاب الجہاد، رقم الحدیث: ۲۷۸۷]

(۳۲) ما من أصحاب النبی ﷺ أحد أكثر حدیثاً عنہ (ای النبی ﷺ) منی إلا ما کان من عبد اللہ بن عمرو، فإنه کان یکتب ولا یکتب۔ [بخاری ۱/۲۲، باب: کتابة العلم، کتاب العلم، رقم الحدیث: ۱۱۳]



بات نہیں نکل سکتی<sup>۳۲</sup>۔ چنانچہ حضرت عبداللہ بن عمرو رضی اللہ عنہ کے پاس احادیث کا ایک مجموعہ تیار ہو گیا، جس کا نام انہوں نے ”الصادقہ“<sup>۳۳</sup> رکھا تھا، آپ رضی اللہ عنہ اس مجموعہ احادیث کو اپنی زندگی کی ”متاع عزیز“ سمجھتے تھے، ان کا قول ہے: ”ما یرغبني في الحياة إلا الصّادقة“ یہی ”کتاب الصادقہ“ مجھ کو زندگی کا لطف دے رہی ہے۔ ان کو کسی حال میں اس کی مفارقت گوارا نہ تھی اور اس پر بہت ناز تھا، فخریہ انداز میں کہا کرتے تھے: ”فأما الصّادقة فصحيفة كتبتها من رسول الله صلى الله عليه وسلم“<sup>۳۴</sup> یعنی ”صادقہ“ کو میں نے رسول اللہ صلی اللہ علیہ وسلم کی زبان مبارک سے سن کر لکھا ہے۔ یہ صحیفہ حضرت عبداللہ بن عمرو رضی اللہ عنہ کی وفات پر ان کے پوتے شعیب بن محمد بن عبداللہ کو ملتا تھا [تہذیب التہذیب] اور شعیب سے ان کے صاحبزادے عمرو روایت کرتے ہیں۔ (ترمذی)

کتب احادیث میں عن عمرو وبن شعیب عن أبيه عن جده کی سند سے جو حدیث آئی ہے وہ اسی مجموعہ ”الصادقہ“ کی ہوتی ہے<sup>۳۵</sup>۔

۳۲ عن عبد الله بن عمر و قال: كنت أكتب كل شيء أسمعه من رسول الله ﷺ أريد حفظه، فنهنتي قريش و قالوا: أنت كتب كل شيء تسمعه و رسول الله ﷺ بشر يتكلم في الغضب و الرضا؟ فأمسكت عن الكتاب فذكرت ذلك إلى رسول الله ﷺ فأوماً بأصبعيه إلى فيه، فقال: أكتب فوالذي نفسي بيده ما يخرج منه إلا حق. [ابو داود، باب في كتابة العلم: كتاب العلم، رقم الحديث: ۳۶۲۶]

۳۳ [ابن سعد: ۲/ ۳۷۳]

۳۴ [سنن دارمی: ۱/ ۱۰۵]

۳۵ [تہذیب التہذیب: ۸/ ۴۹] اور ابن حجر نے حافظ یحییٰ بن معین سے جو الفاظ نقل کیے ہیں کہ ”و جد شعیب کُتِبَ عبد اللہ“ اس میں لفظ ”کُتِبَ“ (کتائیں) بتاتا ہے کہ ان کی صرف ایک ہی کتاب نہ تھی؛ بلکہ متعدد کتابیں تھیں جو ان کو ملیں۔ [۵۴/ ۸]

۳۶ [تہذیب التہذیب: ۸/ ۴۹]

رسول اللہ ﷺ نے فرائض و سنن اور دیت کے مسائل پر مشتمل ایک تحریر لکھوا کر عمر و بن حزم صحابی رضی اللہ عنہ کے ساتھ اہل یمن کے پاس بھیجی تھی<sup>(۳۸)</sup>، اس نوشتہ کے جستہ جستہ ٹکڑے احادیث و سیر کی کتابوں میں ملتے ہیں ”مستدرک حاکم“ میں اس کتاب کی ۶۳ حدیثیں منقول ہیں۔ اس کے علاوہ ایک اور نوشتہ رسول اللہ ﷺ نے اہل یمن کے نام روانہ فرمایا تھا، جس کی حدیثیں ”مصنف ابن ابی شیبہ“ میں امام شعبی سے مروی ہیں۔

اسی طرح دیگر صحابہ رضی اللہ عنہم نے بھی اپنے اپنے طور پر تحریری مجموعے قلم بند کر رکھے تھے<sup>(۳۹)</sup>، لہذا حدیث کی کتابت اور جمع کا کام تو صحابہ رضی اللہ عنہم کے زمانہ میں ہو چکا تھا؛ البتہ کتابی اور تصنیف کی شکل میں یہ ذخیرہ بعد میں منتقل کیا گیا۔

یہ بحث کوئی مہتمم بالشان بحث نہ تھی؛ مگر حقائے زمانہ نے اس کو مہتمم بالشان بنا دیا، کیونکہ عام طور سے فرقہ قرآنیہ (وہ فرقہ جو صرف قرآن کو حجت شرعیہ مانتا ہے، حدیث کو نہیں) اور آوارہ قسم کے روشن خیال حضرات خاص طور سے اچھالتے ہیں کہ بھلا ایسی احادیث کا کیا اعتبار جو ایک سو برس بعد لکھی گئیں؛ لیکن یہ لوگ بکواس محض کرتے ہیں، ورنہ ابھی معلوم ہو گیا کہ جمع و کتابت حضور صلی اللہ علیہ وسلم کے زمانہ سے شروع ہو چکی تھی؛ البتہ تصنیف و ترویج بعد میں ہوئی۔

[طحاوی: ۲/۲۱۷]

(۳۸) مثلاً صحیفہ انس بن مالک رضی اللہ عنہ [دیباچہ صحیفہ ہمام بن منیہ، از محترم ڈاکٹر حمید اللہ صاحب] صحیفہ علی رضی اللہ عنہ [مستدرک حاکم: ۳/۵۷۴] صحیفہ وائل بن حجر رضی اللہ عنہ [معجم صغیر للطبرانی: ص: ۲۴۱، ۲۴۲] صحیفہ ابن عباس رضی اللہ عنہ، صحیفہ ابن مسعود رضی اللہ عنہ، صحیفہ جابر بن عبد اللہ رضی اللہ عنہ، صحیفہ سعد بن عبد اللہ رضی اللہ عنہ [درس ترمذی: ۱/۴۰]

## علمِ حدیث کی تاریخی حیثیت

ایک طرف آفتابِ اسلام کی کرنیں حدودِ عرب سے نکل کر کائنات کے درود یوار سے ٹکرائیں، اور اسلامی علوم و معارف اور ان کے رجال؛ مکہ، مدینہ، بصرہ، کوفہ، شام، اور مصر وغیرہ سے باہر نکل کر ایشیا، افریقہ اور حدودِ یورپ میں داخل ہوئے، اور دوسری طرف صحابہ کرام رضی اللہ عنہم جو درحقیقت اسلام کے چلتے پھرتے مدرسے اور اسلامی تعلیمات کی جیتی جاگتی تصویر تھے، دنیا سے اٹھنے لگے، اور ابھی صدی ختم بھی نہ ہونے پائی تھی کہ بزمِ عالم ان کے مبارک وجود سے تقریباً خالی ہو چلی؛ چنانچہ بصرہ کے صحابہ رضی اللہ عنہم میں سب سے آخر میں جس نے وفات پائی وہ حضرت انس رضی اللہ عنہ ہیں، آپ کا انتقال ۹۳ھ یا ۹۵ھ میں ہوا ہے <sup>(۵۰)</sup>، یہ وہ وقت تھا کہ دوسرے اسلامی شہروں میں بھی دو چار کبار کبار <sup>(۵۱)</sup> صحابہ رضی اللہ عنہم کے علاوہ۔ جو جلد ہی فوت ہو گئے۔ خورشیدِ نبوت سے براہِ راست کسبِ نور کرنے والے تمام ستارے غروب ہو چکے تھے۔

ماہِ صفر ۹۹ھ میں خلیفہ راشد حضرت عمر بن عبدالعزیز رضی اللہ عنہ سریرِ آرائے خلافت ہوئے <sup>(۵۲)</sup>، آپ کو خلفائے راشدین میں شمار کیا گیا ہے، آپ پہلی صدی کے مجدد

<sup>(۵۰)</sup> [سیر الصحابہ: ۳/۱۲۲، البدایہ والنہایہ (اردو) ۹/۱۶۹] (نوٹ) دونوں میں ۹۵ کا قول نہ ملا۔

<sup>(۵۱)</sup> مثلاً: ابو نعیم الانصاری رضی اللہ عنہ متوفی ۹۶ یا ۹۷ھ [البدایہ والنہایہ (اردو) ۹/۲۹۶] ابو امامہ سہیل بن حنیف رضی اللہ عنہ متوفی ۱۰۰ھ [حوالہ بالاص: ۲۷۴] ابو طفیل عامر بن واعلمہ، صحابہ کرام رضی اللہ عنہم میں سب سے آخر میں انہیں کی وفات ہوئی، متوفی ۱۰۰ھ، بعض نے ۱۰۷ھ بتلایا ہے۔ [حوالہ بالا]

<sup>(۵۲)</sup> ۹۹ھ بروز جمعہ ماہِ محرم (یا صفر) میں آپ رضی اللہ عنہ کے دستِ حق پرست پر خلافت کی بیعت ہوئی۔

[البدایہ والنہایہ: ۹/۲۶۶، اردو]

ہیں<sup>(۵۲)</sup>، آپ نے دیکھا کہ صحابہؓ کے مستبرک نفوس سے دنیا خالی ہو چکی، اکابرین تابعین میں کچھ تو صحابہؓ کے ساتھ ہی چل بسے، باقی جو ہیں ایک ایک کر کے سارے مقامات سے اٹھتے جا رہے ہیں، اس لیے آپ کو اندیشہ ہوا کہ کہیں ان حفاظ اہل علم کے اٹھنے سے علوم شرعیہ نہ اٹھ جائیں، اور حدیث پاک کی جو امانت ان کے سینوں میں محفوظ ہے وہ ان کے ساتھ ہی قبروں میں نہ چلی جائے۔

ادھر شیعہ، خوارج، قدریہ، نئے نئے فرقے اسلام میں سراٹھاتے جاتے تھے، جو اپنے اپنے عقائد و خیالات کی ترویج میں پوری قوت سے کوشاں تھے؛ اس لیے آپ نے فوراً تمام ممالک کے امرا کے نام فرمان بھیجا کہ: علم حدیث کے مٹنے اور علما کے اٹھنے کا خوف کرتا ہوں؛ لہذا اپنے اپنے بلاد کے علما کو حکم کریں کہ جو حضور پاک ﷺ کی احادیث ہیں ان کو جمع کریں۔ چنانچہ مدینہ منورہ کے قاضی و عامل ابو بکر بن محمد بن حزم کے نام جو خط لکھا اس میں یہ عبارت موجود ہے: ”انظر ما کان من حدیث رسول اللہ ﷺ فاكتبه، فانی خفت دروس العلم و ذهاب العلماء“ (بخاری)۔<sup>(۵۳)</sup> یعنی آنحضرت ﷺ کی احادیث تلاش کر کے قلم بند کرو؛ کیونکہ مجھے آئندہ علم کے مٹنے اور علما کے اٹھ جانے کا اندیشہ ہے۔

<sup>(۵۲)</sup> شیخ الاسلام بدر الدین ابدال ”رسالة مرضیة فی نصرۃ مذهب الاشعریہ“ میں تحریر فرماتے ہیں: اعلم: أن المجدد إنما هو كعمر بن عبد العزيز رضی اللہ عنہ في المئة الأولى الخ. [مجموعۃ الفتاوی: ۱/ ۱۳۱] علامہ لکھنوی فرماتے ہیں: ”پہلی صدی کے مجدد بالاتفاق حضرت عمر بن عبدالعزیز ہیں [حوالہ بالا، ص: ۱۳۳] اس موضوع پر تفصیل دیکھنا ہو تو ”الفوائد الحجة فی من یبعثہ اللہ لہذہ الامۃ“ مؤلف: حافظ ابن حجر عسقلانی اور ”متنبہ من یبعثہ اللہ علی رأس المئۃ“ کا مطالعہ کیجیے۔

<sup>(۵۳)</sup> [بخاری: ۲۰/۱، باب کیف یقبض العلم، کتاب العلم]

قاضی موصوف اپنے وقت میں مدینہ کے بڑے علما میں سے تھے، امام مالکؒ ان کے متعلق فرماتے ہیں: ”لم یکن أحد بالمدينة عنده من علم القضاء ما كان عند أبي بكر بن حزم“ (توجیہ النظر، ص: ۷۱) یعنی اس وقت مدینہ میں علم قضا کا عالم ان سے بڑھ کر کوئی اور شخص موجود نہ تھا۔ علاوہ ازیں ان کے پاس آنحضرت صلی اللہ علیہ وسلم کے صدقات، دیات، اور سنن کے کچھ احکام بھی وراثتاً موجود تھے۔ موصوف بڑے عابد و شب بیدار تھے، ان کی اہلیہ کا بیان ہے کہ: چالیس سال ہونے آئے یہ کبھی شب میں اپنے بستر پر دراز نہیں ہوئے۔ آپ نے امیر المؤمنین کے حسب ارشاد حدیث میں متعدد کتابیں لکھیں؛ لیکن افسوس کہ قاضی صاحب کا یہ کارنامہ پایہ تکمیل کو پہنچا تو حضرت عمر بن عبدالعزیزؒ وفات پا چکے تھے۔ آپ نے ۲۵ رجب ۱۰۱ھ میں وفات پائی<sup>(۵۱)</sup>، مدت خلافت: ۲/رسال، ۵/ماہ ہے، یہی مدت کم و بیش حضرت ابوبکرؓ کی خلافت کی بھی ہے۔

### احادیث پر ہونے والے اشکالات اور ان کے جوابات

بڑے صغیر میں فن حدیث شریف نہایت پرسکون ماحول میں پڑھایا جاتا ہے، اور پڑھنے والوں کے اذہان میں کوئی خلجان و تشک نہیں ہوتا، جس کی اصل وجہ ایک صدی سے اکابرین کی مسلسل محنت اور ہر آبادی میں عامتاً فضلاء مدارس

<sup>(۵۱)</sup> [توجیہ النظر: املی أصول الأثر: ۱/۳۸] یہ علامہ طاہر بن صالح الجزیریؒ (م، ۳۳۸ھ، جو چودہویں صدی کی ابتدا کے مشہور عالم ہیں) کی علم اصول حدیث میں بڑی جامع کتاب ہے، شیخ عبدالفتاح ابوغده کی تحقیق و حاشیہ کے ساتھ دو جلدوں میں شائع ہوئی ہے۔

<sup>(۵۲)</sup> [توجیہ النظر: ۱/۳۸]

عربیہ کی ایک معتد بہ تعداد ہے، اس کے بالمقابل موجودہ عرب ممالک میں اور خاص کر شرقِ اوسط<sup>(۱)</sup> میں اس فن کے متعلق عوام کے ذہن میں بہت سارے اشکالات ہیں، جن کی وجوہات یہ ہیں:

[۱] پچھلی ایک صدی سے اکابرین کی جو محنت یہاں ہوئی وہ وہاں نہ ہو سکی۔

[۲] فضلاءِ دین کی تعداد میں نہایت کمی۔

[۳] یہود و نصاریٰ کی آبادی کی کثرت، جو مستقل علومِ اسلامیہ کو پڑھ کر اس کے ذریعہ سے حدیث شریف کے متعلق عوام میں شکوک پھیلاتے ہیں، اگرچہ ابھی ابھی اس ملک میں یہودی ذہنیت کے مالک بہت سارے غیر مسلم اور نام نہاد مسلم حضرات بھی طرح طرح کے اشکالات علومِ اسلامیہ پر کرنے لگے، ان مشہور اشکالات میں سے صرف چند کے ذکر پر اکتفا کیا جاتا ہے، باقی اس موضوع پر بہت کچھ لکھا جا چکا ہے۔

[۱] احادیثِ شریفہ اسلامی قانون سازی میں حجت نہیں ہے، اگر یہ حجت ہوتی تو دور رسالت یا دورِ صحابہ میں اس کو باقاعدہ لکھوادیا جاتا، جیسے قرآن کریم لکھوادیا گیا تھا، معلوم ہوا: احادیثِ شریفہ ایسی ہیں جیسے بزرگوں کے اقوال۔

[۲] احادیثِ شریفہ کی تدوین ایک طویل دور کے بعد ہوئی ہے تو صحیح اور موضوع روایات میں امتیاز کیسے ہو سکتا ہے؟

یہ جو اشکال کیا جاتا ہے کہ دور رسالت میں کتابتِ حدیث کا کام کیوں نہیں ہوا؟ اس کے چند جوابات دیے گئے ہیں:

(۱) شرقِ اوسط، سے مراد: سعودیہ، یمن، خلیجِ ریاستیں: عراق، سیریا (شام) ایران، اردن، فلسطین، لبنان، مصر اور ترکی کا کچھ حصہ]

پہلا جواب: حضور اکرم ﷺ کے زمانہ میں صحابہ کرام رضی اللہ عنہم کے سینکڑوں کام تھے: جہاد کی مشغولیت، مسائل کا سیکھنا سکھانا، اور پھر حسب ضرورت کسب معیشت وغیرہ وغیرہ، چنانچہ حضرت ابوبکر رضی اللہ عنہ کو اپنے سینکڑوں مشاغل کے دوران۔ جن میں فتنہ ارتداد وغیرہ بھی شامل ہے۔ احکام فرعیہ کی تدوین کا موقعہ نہیں ملا؛ بلکہ حضرت عمر رضی اللہ عنہ کے زمانہ میں اس کی تدوین ہوئی۔

دوسرا جواب: یہ ہے کہ صحیح مسلم شریف میں حضور اقدس ﷺ کا ارشاد نقل کیا گیا ہے کہ: تم صرف قرآن لکھا کرو، میری احادیث مت لکھو، اور جو کچھ تم نے احادیث لکھی ہے ان کو مٹا دو<sup>۵۸</sup>۔ تو چونکہ اس حدیث سے ممانعت ثابت ہو رہی ہے، اس لیے علمائے سلف میں کتابت حدیث کے متعلق تین مذاہب ہو گئے:

①: ایک جماعت یوں کہتی ہے کہ جب اباحت و ممانعت میں تعارض ہو جائے تو ممانعت کو ترجیح دی جائے گی۔

②: دوسری جماعت یوں کہتی ہے کہ بعض دوسری احادیث سے کتابت کا ثبوت ملتا ہے، اس وجہ سے حدیث کا لکھنا لکھانا جائز ہے، مثلاً حجۃ الوداع کے موقع پر ایک صحابی ابو شاہ یمنی رضی اللہ عنہ نے آپ ﷺ سے عرض کیا: یا رسول اللہ یہ خطبہ مجھے لکھوادیتجیے، آپ ﷺ نے فرمایا: ”أکتبوا لأبي شاه“<sup>۵۹</sup> اس خطبہ میں کیا تھا احادیث ہی تو تھیں!

۵۸ لا تکتبوا عني، ومن كتب عني غير القرآن فليمحاه الحديث وحكم كتابة العلم، کتاب الزهد

۵۹ [ترمذی ۱۰۷۲/۲ باب ما جاء في الرخصة فيه، ابواب العلم، رقم الحديث: ۲۶۶۷۔ بخاری ۲۱:۱، ۲۳، باب كتابة العلم، کتاب العلم]



اسی طرح حضرت عبداللہ بن عمرو بن عاص رضی اللہ عنہما کا حدیث جمع کرنے کا واقعہ تفصیل سے گذر چکا<sup>(۳۰)</sup> جس میں آپ صلی اللہ علیہ وسلم کے فرمان: ”اكتب فوالذي نفسي بيده ما يخرج منه إلا الحق“ (یعنی لکھو: اس لیے کہ اس زبان سے غصہ میں یا خوشی میں سوائے حق کے کچھ نہیں نکلتا)<sup>(۳۱)</sup> کے متعلق اگر یہ کہا جائے کہ اس میں حضور صلی اللہ علیہ وسلم نے کتابت حدیث کا حکم دیا ہے تو بے جا نہ ہوگا؛ ورنہ کم از کم اجازت تو ضرور ہے۔

ایسے ہی ایک مرتبہ حضرت علی کریم اللہ وجہہ سے بعض حضرات نے پوچھا کہ: آپ کے پاس کچھ احکامات ہیں جو حضور صلی اللہ علیہ وسلم نے لکھ کر دیے ہیں؟ انہوں نے فرمایا کہ: میرے پاس اس صحیفہ کے علاوہ اور اس فہم کے علاوہ جو اللہ تعالیٰ نے عطا فرمائی ہے اور کوئی شئی نہیں، اور اس صحیفہ میں زکوٰۃ، دیات، قصاص، امان وغیرہ کے احکام تھے<sup>(۳۲)</sup>۔ اس کے علاوہ بہت سی احادیث اس قسم کی ہیں جن سے ثابت ہوتا ہے کہ آپ صلی اللہ علیہ وسلم نے کتابت حدیث کی اجازت دی ہے<sup>(۳۳)</sup>۔

اسی طرح حضرت ابو ہریرہ رضی اللہ عنہ کے مختلف شاگردوں نے صحائف لکھے، ان

(۳۰) دیکھیے، ص: ۶۵، حاشیہ نمبر: ۴۳]

(۳۱) [ابوداؤد، باب فی کتابۃ العلم، کتاب العلم، رقم الحدیث: ۳۶۲۶]

(۳۲) [بخاری، باب کتابۃ العلم، کتاب العلم، رقم الحدیث: ۱۱۱] [یہ حدیث ”بخاری شریف“ میں اور بھی کئی جگہوں پر آئی ہے]

(۳۳) مثلاً ایک انصاری صحابی رضی اللہ عنہ کو فرمایا: استعن بيمينك. [ترمذی، ۲/۱۰۷] رافع بن خدیج رضی اللہ عنہ کے سوال پر فرمایا: اکتبو اذلك ولا حرج. [تدریب الراوی، ص: ۲۸۶ (ص: ۶۳ ج: ۲) والحدیث الفاضل، ص: ۳۶۹] حضرت انس رضی اللہ عنہ کی روایت ہے: قیدو العلم بالکتاب. [جامع بیان العلم، ص: ۷۲، والحدیث الفاضل، ص: ۳۶۸] دیکھیے: [حجیت حدیث، ص: ۱۲۳۔ تدوین حدیث، ص: ۵۱]



ہی میں سے ایک ”صحیفۃ ہمام بن منبہ“<sup>۳۴</sup> ہے جس سے امام مسلم اپنی کتاب ”صحیح مسلم“ میں ”هذا ما حدّثناہ ابو ہریرۃ“ کر کے روایت نقل فرماتے ہیں، ان ہی مذکورہ احادیث سے اس دوسری جماعت نے اس پر استدلال کیا ہے کہ حدیث کی کتابت جائز ہے۔<sup>۳۵</sup>

(۳): تیسری جماعت نے دونوں قسم کی روایتوں کو جمع کرنے کے لیے ایک تیسرا مذہب یہ بیان کیا کہ یاد کرنے کے لیے لکھ لے اور جب یاد ہو جائے تو

<sup>۳۴</sup> حضرت ہمام بن منبہؓ نے حضرت ابو ہریرہؓ کی احادیث کا جو مجموعہ مرتب کیا تھا اس کا نام حاجی خلیفہؒ نے ”کشف الظنون“ میں ”الصحیفۃ الصحیحۃ“ ذکر کیا ہے، امام احمد بن حنبلؒ نے اپنی مسند میں اس صحیفہ کو بتا مہا نقل کر دیا ہے۔ چند سال پہلے اس صحیفہ کا اصل مخطوطہ دریافت ہو گیا ہے، اس کا ایک نسخہ جرمنی میں برلن کے کتب خانہ میں موجود ہے، دوسرا نسخہ دمشق کے کتب خانہ ”جمع علی“ میں ہے، سیرت اور تاریخ کے مشہور محقق ڈاکٹر محمد حمید اللہ صاحب نے ان دونوں نسخوں سے مقابلہ کر کے یہ صحیفہ شائع کر دیا ہے، اس میں ایک سواڑ تیس (۱۳۸) احادیث ہیں، اور جب مسند احمد سے اس کا مقابلہ کیا گیا تو کہیں ایک حرف یا ایک نقطہ میں بھی فرق نہیں تھا۔ [درس ترمذی: ۱/۴۲]

<sup>۳۵</sup> البتہ اس طریقے سے انفرادی طور پر کسی کسی کو لکھنے کی اجازت دینا یہ اشتباہ کا باعث بھی نہیں تھا، چونکہ ان میں علامت موجود تھی، جیسے شاہان عالم کے نام لکھے گئے خطوط جو ”سیرۃ المصطفیٰ“ جلد دوم میں موجود ہیں: قبصر روم کے نام نامہ مبارک ص: ۳۷۷، کسری شاہ ایران کے نام ص: ۳۸۸، نجاشی کے نام ص: ۳۹۰، مقوقس کے نام ص: ۳۹۴، شاہ بحرین کے نام ص: ۴۰۲، شاہ عمان کے نام ص: ۴۰۵، رئیس یمامہ کے نام ص: ۴۰۹، امیر دمشق کے نام ص: ۴۱۱ پر۔

اسی طریقے سے ”کتاب الصدقہ“ یہ ان احادیث کا مجموعہ تھا جو آنحضرت ﷺ نے خود املا کر لیا تھا، اس میں زکوٰۃ و صدقات اور عشر وغیرہ کے احکام تھے ”سنن ابی داؤد“ سے معلوم ہوتا ہے کہ یہ کتاب آپ ﷺ نے اپنے عمال کو بھیجنے کے لیے لکھوائی تھی؛ لیکن ابھی بھجوانے کے تھے کہ آپ ﷺ کی وفات ہو گئی۔ [درس ترمذی: ۱/۳۹]

اسی طریقے سے مدینہ منورہ تشریف لے جانے کے بعد دیگر اقوام سے جو معاہدہ ہوا مثلاً ہجرت مدینہ کے پانچ ماہ بعد یہود مدینہ سے معاہدہ فرمایا، اور چند شرائط پر تحریری عہد لیا۔ [سیرت ابن ہشام: ۱/۱۷۸، البدایہ والنہایہ: ۳/۲۲۴، بحوالہ سیرۃ المصطفیٰ: ۱/۴۵۶]

مٹا دے۔ لیکن اب جمہور سلف و خلف کا اجتماعی اور متفق علیہ فیصلہ ہے کہ حدیث پاک کا لکھنا لکھانا جائز ہے، چنانچہ امام بخاریؒ نے ”باب کتابۃ العلم“ کے ذیل میں کتابت کا جواز ثابت فرمایا ہے۔

تیسرا جواب: یہ دیا جاتا ہے کہ عربوں کے یہاں حفظ کا بڑا اہتمام تھا، چونکہ ان کے حافظے نہایت قوی تھے، اور لاکھوں حدیثیں وہ اپنے اذہان میں محفوظ رکھتے تھے، اس لیے کتابت کی طرف زیادہ توجہ نہیں ہوتی تھی۔  
حافظے مضبوط ہونے کی چند وجوہات تھیں:

[۱] اللہ تعالیٰ کا فضل۔

[۲] وہ ناخواندہ تھے، اور ناخواندہ اقوام قلم کے بجائے حافظہ سے زیادہ کام لیتی ہیں۔

[۳] عربوں کے یہاں اشعار، تقاریر، خاندانی انساب؛ یہاں تک کہ جانوروں کے انساب بھی یاد رکھنے کا بڑا اہتمام تھا، جبکہ دیگر اقوام کو یہ بات حاصل نہ تھی<sup>(۶۱)</sup>۔

محدثین کا دور تو بہت بعد کا ہے؛ لیکن ان کے حافظے کے واقعات دیکھ کر صحابہؓ و تابعینؒ کے حافظوں کا اندازہ ہو سکتا ہے، ایک دو واقعے مثال کے طور پر عرض ہیں:

امام ترمذیؒ کا واقعہ مشہور ہے کہ جنگل میں تشریف لے جا رہے تھے، ایک جگہ پر خود ہی جھک گئے، شاگردوں نے عرض کیا: حضور! کیوں جھکے؟ امام صاحبؒ

(۶۱) الاعلام للزرکلی: ۲/ ۱۳۱۔ بحیث حدیث ص: ۱۱۰

نے فرمایا: یہاں کوئی کیکر کا درخت نہیں ہے؟ تلامذہ نے عرض کیا: کہیں نہیں ہے، امام صاحب نے فرمایا کہ: اگر میرا حافظہ اتنا کمزور ہے تو میرا احادیث نقل کرنا ہی ٹھیک نہیں ہے۔ لیکن جب تحقیق کی گئی تو گاؤں کے بڑے بوڑھوں نے بتلایا کہ یہاں بہت مدت پہلے ایک کیکر کا درخت تھا جو اب نہیں رہا۔ امام ترمذیؒ اخیر زمانہ میں ناپینا ہو گئے تھے، بینائی کے زمانہ میں اس جنگل میں کبھی کیکر کے درخت کے نیچے سے گزرے ہوں گے جو ان کو اب تک یاد رہا۔<sup>۲۵</sup>

امام زہریؒ کے حافظے کا یہ حال تھا کہ وہ فرماتے ہیں کہ: جب میں مقام بقیع (اس جگہ مدینہ کا بازار لگا کرتا تھا) سے گذرتا تو اپنے کان اس خوف سے بند کر لیا کرتا تھا کہ کہیں اس میں بیہودہ باتیں نہ پڑ جائیں، خدا کی قسم ہے کبھی ایسا نہیں ہوا کہ میرے کان میں کوئی بات پڑ گئی ہو پھر میں اسے بھول گیا ہوں۔ (جامع بیان العلم: ۱/۶۹)

ابوزرعہ رازیؒ جو حدیث و رجال کے مشہور ائمہ میں ہیں، فرماتے ہیں کہ: پچاس سال ہوئے جب میں نے حدیثیں لکھیں تھیں اور وہ میرے گھر میں رکھی ہوئی تھیں، لکھنے کے بعد اس پورے پچاس سال کے اندر ان حدیثوں کا میں نے پھر دوبارہ مطالعہ نہیں کیا ہے؛ لیکن جانتا ہوں کہ کونسی حدیث کس کتاب میں ہے، اور اس کتاب کے کس ورق میں ہے، کس صفحہ میں ہے، کس طرح ہے؟ (تہذیب: ۷/۲۳)

<sup>۲۵</sup> امام ترمذیؒ کا یہ واقعہ بہت مشہور ہے؛ مگر تتبع کے باوجود حوالہ نہ مل سکا، مختلف حضرات و اساتذہ کرام سے سنا ضرور ہے۔ (مرغوب)

درس ترمذی: ۱/۱۳۲، ۱۳۳ پر حضرت مولانا مفتی محمد تقی صاحب مدظلہ نے بھی اساتذہ سے سنی ہوئی زبانی روایت ذکر کی ہے۔ (حضرت مفتی احمد صاحب خاں پوری مدظلہ)

جب اللہ تعالیٰ نے ان کو اتنے زبردست حافظے دیے تھے تو ان کو جمع کر کے تصنیف و تالیف کرنے سے کیا فائدہ ہوتا؟ بلکہ ان کا سیدہ خود ایک علم کا خیرینہ تھا<sup>۱۸</sup>

۱۸ یہاں یہ اشکال نہ کیا جاوے کہ پھر تو قرآن کریم کی بھی کتابت نہ ہونی چاہئے تھی، اس کا جواب واضح ہے کہ:

[۱] قرآن کریم کی کتابت حفاظت کے لیے نہیں تھی، جس کا واضح ثبوت یہ ہے کہ خود حضور صلی اللہ علیہ وسلم کے مکان میں ایک نسخہ بھی مکتوبہ موجود نہیں تھا کہ جس نے مانگا اس کو دے دیا گیا۔

[۲] اسی طریقہ سے دوسری صدی میں جمع قرآن کا سلسلہ شروع ہوا تو صرف مکتوبہ پر اعتماد نہیں ہوا، بلکہ حفاظ کے حفظ سے بھی اس کو جوڑا گیا۔

[۳] اسی طریقہ سے قرآن کریم کا رسم الخط توقیفی ہے۔

[۴] ترتیب کو ملحوظ رکھنا مقصود ہے، چونکہ نزول بقدر ضرورت مستقل ترتیب سے نہیں ہوا، اور حفظ میں مرتبہ جماد و مشکل ہوتا ہے؛ اس لیے دور رسالت میں کتابت حدیث کا کام نہیں ہوا۔

اسی طریقے سے دوسری صدی کے آخری زمانہ میں جب صدیق اکبرؓ مرض الوفا میں تھے اور ان کی صاحبزادی ام المؤمنین حضرت عائشہ رضی اللہ عنہا خدمت میں حاضر ہوئیں، تو امیر المؤمنین پراضطرابی کیفیت دیکھی، اس کا سبب دریافت کیا تو فرمایا کہ کچھ صحابہؓ کے پاس جو احادیث مکتوبہ شکل میں ہیں اس کی وجہ سے قرآن میں اشتباہ کا خطرہ ہے، مکتوبہ احادیث کی کچھ کاپیاں حضرت عائشہ رضی اللہ عنہا کے پاس تھیں، وہ حضرت صدیق اکبرؓ نے منگوا کر اپنے سامنے جلاوادیں، اور فرمایا: الا ان طابت نفسی. (تدوین حدیث: ۲۷۹)

پھر جب حضرت عمرؓ کا دور آیا تو اس کا ابتدائی حصہ فتوحات اور عظیم جنگوں میں گذر گیا، پھر جب سکون میسر آیا تو بہت ساری اصلاحات فرمائیں۔ ان میں جمع احادیث کا مسئلہ آیا تو شورعی طلب کی گئی، جب ایک مرتبہ کی مجلس سے بات صاف نہ ہو سکی تو حضرت عمرؓ نے ایک مہینہ تک استخارہ فرمایا، ایک دن عزم راسخ کے ساتھ اعلان فرمایا کہ میں نے احادیث کو لکھنے کا ارادہ کیا تھا؛ لیکن امم سابقہ کی بات یاد آئی کہ انہوں نے (نبی کی باتوں) کو کتابوں میں لکھا اور اس میں ہمہ تن متوجہ ہوئے، اور اللہ کی کتاب کو چھوڑ دیا۔ و انی والله لا ابس کتاب اللہ بشيء ابدأ. (السننہ و مکانہا فی التشریح الاسلامی، الفصل الرابع فی شمار ہذہ الجہود: ۱۲۲)

اس کے بعد دو عثمانی جنس میں دور عمری پر عمل رہا، حضرت عثمانؓ کا آخری دور اور

## ایک اور اشکال

تدوین جب ایک طویل عرصہ بعد ہوئی تو پھر صحیح اور موضوع روایات میں امتیاز کیسے ہو سکتا ہے؟

### جواب

اس بات کو سمجھنے کے لیے کچھ تاریخی پس منظر سمجھنا ہوگا۔  
حضرت علی رضی اللہ عنہ کے دور میں جب خانہ جنگی شروع ہوئی تو امت میں حپار جماعتیں بنیں:

[۱] اصلی مسلمان: اہل السنّت والجماعت۔

[۲] حضرت علی رضی اللہ عنہ کے بارے میں غلو کرنے والے۔

[۳] حضرت امیر معاویہ رضی اللہ عنہ کی طرفداری میں غلو کرنے والے۔

[۴] ان دونوں کو صحابی ہی نہ ماننے والے۔

یہ آخری تین گمراہ فرقے سیاسی طور پر وجود پذیر ہوئے، اب ہر باطل فرقہ اپنی تائید میں احادیث کو بیان کرنے لگا، اور وضع احادیث کا دروازہ کھل گیا۔ اور یہ نقطہ انقلاب ۴۰ھ میں ظاہر ہوا، اُس وقت امت میں جو صحابہ رضی اللہ عنہم حیات تھے انہوں نے احادیث کے سلسلہ میں احتیاط کرنا شروع کیا، اور جو بھی حدیث شریف بیان کرتا اس سے سند مانگنا شروع کیا، اُس سند میں جو صحابہ رضی اللہ عنہم موجود تھے ان کی تائید بھی ضروری سمجھی گئی، چونکہ دور رسالت سے ملحق دور تھا، اس لیے وساطت نہایت کم تھے، معلوم ہوا کہ سند کی بنیاد خود صحابہ رضی اللہ عنہم کی ڈالی ہوئی ہے۔

➔ حضرت علی رضی اللہ عنہ کا دور خلافت جس میں خانہ جنگی برابر رہی، اس لیے اس وقت اس فن کی

تدوین کی طرف کوئی باضابطہ توجہ نہ ہو سکی۔

اس طرح صحابہ رضی اللہ عنہم نے جب اپنے دور میں احادیث کے سلسلہ میں رجال اور سند پر زور دینا شروع کیا تو یہی چیز بعد والوں کے لیے بھی ذریعہ امان بن گئی۔ واضعین ایک طرف وضع کا کام کرتے تھے دوسری طرف سند کے ذریعہ سے ان کی اس چوری کو پکڑ لیا جاتا، چنانچہ صحاح ستہ اور دوسری کتب احادیث میں برابر اسانید کو ذکر کیا جاتا ہے، اور ناقدین حضرات نے رواۃ پر حبر و تعدیل بھی مکمل کر دی ہے، اس لیے اب اس میں خلجان کا کوئی موقع ہی باقی نہیں رہتا۔

اس موقع پر یہ یاد رکھنا چاہیے کہ نقد کا یہ سلسلہ صحابہ رضی اللہ عنہم کے بعد کا ہے، اس لیے کہ صحابہ رضی اللہ عنہم نقل حدیث کے مسئلہ میں ”کلہم عدول“ ۳۵ ہیں، اور یہ استقرائے تام ہے۔ ۳۶

خلاصہ کلام یہ ہے کہ صحابہ رضی اللہ عنہم کے اخیر دور میں حدیث شریف کی حفاظت اور موضوع احادیث کو صحیح سے الگ کرنے کے لیے تین بنیادی کام ہوئے:

[۱] اسناد۔ [۲] نقدِ رواۃ۔ [۳] توثیق اکابر۔

اور یہ تینوں ذرائع باثوق ہیں؛ اس لیے احادیث پر اعتماد کے سلسلہ میں کوئی وہم نہ کیا جائے۔

۳۵ [تدریب الراوی: ۲/ ۱۹۰] ”الصحابة كلهم عدول“ کی تشریح کے لیے دیکھیے: [تدریب۔

الراوی: ۲/ ۱۹۰، ”مقام صحابہ“ از مفتی محمد شفیع صاحب، ص: ۶۵]

۳۶ استقرائے تام سے مراد وہ حجت ہے جس میں کسی کلمے کے حکم پر اسی کے جزئیات کے احکام سے استدلال کیا گیا ہو۔ استقرائے تام: وہ حجت ہے جس میں کسی کلمے پر اس کے تمام جزئیات کے تتبع احوال سے حکم لگایا گیا ہو، یہ یقین کا فائدہ دیتا ہے، مثلاً ہر دیندار امانت دار ہوتا ہے، ہر بخیل دنیا دار ہوتا ہے۔ [معین المنطق، ص: ۸۶، ج ۲، بحث استقرائے تام]

## ایک اور اشکال

ایک اور اشکال جو منکرین کی طرف سے کیا جاتا ہے وہ یہ کہ صحابہؓ نے احادیث خود حضور پاک ﷺ سے سنی یا کسی دوسرے صحابیؓ سے سنی، اور صحابہؓ روایت کے معاملہ میں ”کلہم عدول“ ہیں، اب جب تم احادیث کو قانون سازی میں داخل مانتے ہو تو پھر تمام احادیث سے ثابت ہونے والے احکام یکساں ہونے چاہیے، احکام میں یہ فرق کیوں ہوتا ہے؟

## جواب

[۱] تمام کی تمام نصوص باعتبار استنباط احکام یکساں درجہ کی نہیں، جیسے قرآن کریم کی ۵۰۰ سے زیادہ آیتیں احکام سے متعلق ہیں؛ لیکن ان تمام آیتوں سے ثابت ہونے والے احکام یکساں نہیں؛ بلکہ اس میں فرق ہوتا ہے، معلوم ہوا: قرآن کریم سے ثابت ہونے والے احکام ایک درجہ کے نہیں تو پھر احادیث پر یہ اشکال کیوں؟

[۲] نصوص سے احکام کے استنباط میں قرآن کا خاص لحاظ کیا جاتا ہے، قرآن کی دو قسمیں ہیں:

۱: داخلی قرآن: اس کی دو صورتیں ہیں: ایک تو قرینہ اسی آیت میں ہو، دوسرا کسی دوسری آیت میں قرینہ ہو۔

۲: خارجی قرآن: وہ اصول و ضوابط جو اس دور میں اصول فقہ کے نام سے پڑھائے جاتے ہیں۔



اس موقع پر یہ یاد رکھنا چاہیے کہ یہ خارجی قرآن صحابہؓ کے لیے نہیں تھے، مثلاً اسانید جو کہ اس وقت حدیث شریف پر اشکال کرنے والوں کے لیے پیٹ کا درد ہے، اگر حقیقت کی نگاہوں سے دیکھا جائے تو یہ اسانید صرف ایک قرینہ ہے بنیاد نہیں، اس لیے کہ مجتہدین کی نگاہوں میں تلمیحی بالقبول جس روایت کو حاصل ہوتا ہے وہ قابل قبول ہوتی ہے سند نہیں دیکھی جاتی <sup>(۴)</sup>۔

### مُجْتَمِعِ حَدِيثِ

ایک اور اہم اشکال جو اس زمانہ میں کیا جاتا ہے وہ انکار حدیث کا مسئلہ ہے، منکرین حدیث نامی جو ایک گروہ ہے اس کا مطلب لوگوں نے غلط سمجھ رکھا ہے، لوگ سمجھتے ہیں کہ یہ گروہ احادیث کا سرے سے انکار کرتا ہے، گویا احادیث نام کی کوئی چیز ہے ہی نہیں ہے، حالانکہ ایسا نہیں ہے۔ منکرین حدیث کا صحیح مطلب یہ ہے کہ وہ احادیث شریفہ کو مانتے تو ہیں؛ لیکن اس کو اسلامی قانون سازی میں بے حیثیت مانتے ہیں، ان کا کہنا ہے کہ یہ احادیث بزرگوں کے اقوال کی طرح تربیت اور اصلاح اخلاق وغیرہ امور کے لیے ہیں؛ قانون سازی کے لیے نہیں؛ لیکن حقیقت اس کے برخلاف ہے، جس طرح قرآن کریم اسلامی قانون سازی میں بنیادی حیثیت رکھتا ہے، اسی طرح احادیث شریفہ کو بھی قانون سازی میں بڑا دخل ہے، اب اس دعویٰ کے ثبوت کے لیے دلیل کی ضرورت پڑتی ہے، اور دلیل کے لیے بہت ساری کتابیں لکھی گئی ہیں، ایک دو عام فہم دلیل ذکر کی جاتی ہے:

(۴) جیسے ”لا وصیة لوارث“۔ [فیض القدير شرح جامع الصغیر: ۲/ ۹۶۹، رقم الحدیث: ۹۹۳۳] والی روایت، اس کے لیے حسن لذاتہ اور حسن لغیرہ سند ملنا بھی مشکل ہے؛ لیکن مشہور کے درجہ میں پہنچتی ہے۔



[۱] باری تعالیٰ کا پاک ارشاد ہے: ”ذُكِّرَ اِنَّ عَلَيَّ اَبْيَاذَه“ (پھر ہمارے ہی ذمہ ہے نازل کیے ہوئے قرآن پاک کی وضاحت کرنا) یہاں دو چیزیں ہوں گی: ایک مسیٰن، دوسرا مسیٰن، مسیٰن جو وضاحت کرے، اور مسیٰن جس کی وضاحت کی جائے، یہ دونوں من کل الوجوہ الگ نہیں؛ صرف اعتباری فرق ہے، (اور یہ جو بیان کرنے والا ہے اسی کو اصطلاح میں ”حدیث“ کہتے ہیں) چونکہ مسیٰن بھی منجانب اللہ ہے، تو جس طریقہ سے مسیٰن یعنی قرآن کریم قانون ہو اسی طریقہ سے مسیٰن بھی قانون ہوا، اور قانون سازی میں اس کو بھی دخل ہے، جیسے کہ مرکزی حکومت کوئی قانون بناوے اور صوبائی حکومت اس کی من مانی وضاحت کرنے لگے تو وہ نافت بل قبول ہوگی، اصولی طور پر مرکز سے قانون کے ساتھ جو وضاحت آئی ہے وہ بھی قانون ہی شمار ہوتی ہے، تو اصل متن یعنی قرآن اور اس کی شرح یعنی احادیث شریفہ دونوں کو ملحوظ رکھ کر کے قانون تیار ہوتا ہے۔

[۲] سورہ نحل میں باری تعالیٰ کا پاک ارشاد ہے وَأَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ“ (۴۴) اس آیت کریمہ میں بھی دو باتوں کا ذکر ہے: ایک وحی قرآن، اور دوسرا اس کا بیان اور وضاحت، چونکہ قرآن کریم ایک جامع متن ہے، اس کو سمجھانے کے لیے اللہ تعالیٰ نے اپنے پیغمبر حضرت محمد صلی اللہ علیہ وسلم کو بھیجا، اور یہ افہام صرف انسان کے بس میں ہے۔ مکہ

(۴۴) سورہ قیمة، آیت: ۱۹

(۴۵) سورہ نحل، آیت: ۴۴ (ترجمہ) جو مضامین (آپ کے واسطے سے) لوگوں کے پاس بھیجے گئے ان کو آپ ان سے ظاہر کر دیں اور تا کہ وہ (ان میں) فکر کیا کریں۔

والوں کا بھی یہ اشکال تھا کہ اللہ تعالیٰ نے فرشتہ کو رسول کیوں نہیں بنایا؟ فرشتہ انسانوں کو وہ بات سمجھا نہیں سکتا جو ایک انسان سمجھا سکتا ہے، اب مقصدِ افہام کے لیے رسول کی زبان پر جو کلمات آتے ہیں وہ بھی اس مقصود میں شامل ہیں؛ اس لیے بیان اور متن دونوں قانون سازی میں مساوی ہوئے۔

### نکتہ

”لَعَلَّهُمْ يَتَفَكَّرُونَ“ میں اس بات کی طرف اشارہ ہے کہ رسول کا کام بنیادی طور پر ضروری وضاحت کو پیش کرنا ہے، اب رسول جو اصل بنیاد ڈال کر جاتے ہیں اس پر ہر زمانہ میں ضرورت کے پیش نظر مجتہدین غور و فکر کر کے وضاحت کرتے رہیں گے اور وہ بھی قانونِ اسلامی شمار کیا جائے گا۔

[۳] ”نصر اللہ امرأ أسمع مقالتي فوعاها او حفظها وبلغها فرب حامل فقه إلى من هو أفقه منه“ (فوعاها، پہلے زمانہ میں جب بینک نہیں تھے لوگ نقد کو برتن میں رکھ کر چھپا دیتے تھے، اس کو ”سینتتا“ کہا جاتا ہے اور لفظ ”وعاء“ اسی مناسبت سے برتن پر بولا جاتا ہے) حدیث شریف میں بتایا گیا کہ ناقل کے مقابلہ میں منقول الیہ زیادہ فقیہ ہو سکتا ہے، معلوم ہو زبانِ رسالت نے یہ اعلان فرمایا کہ ان احادیث میں فقہ ہے، اور فقہ قانونِ اسلامی ہی کا نام ہے، تو قرآن کی طرح احادیث شریفہ کو قانون کا مصدر خود زبانِ رسالت نے فرمایا ہے۔

③ [ترمذی، باب ما جاء في الحث على تبليغ السماع، أبواب العلم، رقم الحديث

: ۲۶۵۸، ابوداؤد، باب فضل نشر العلم، كتاب العلم، رقم الحديث: ۳۶۶۰]

(۴) قال رسول الله ﷺ: ”ألا اتى القرآن ومثله معه“ الخ<sup>(۵)</sup>۔ یعنی مجھے قرآن دیا گیا اور قرآن کریم کے مانند بھی دیا گیا، اور وہ یہ احادیث شریفہ ہی ہیں۔ اور یہ مثلیت تعداد میں نہیں؛ بلکہ حجیت میں ہے، چونکہ قرآن میں نماز کا اجمالی حکم ہے اس کی تفصیل احادیث شریفہ میں ہیں، اور نماز ان ہی تفصیل کی رعایت کے ساتھ صحیح ادا ہوتی ہے، معلوم ہوا کہ حدیث قانون سازی میں حجت ہے۔

## مدونِ اوّل

سب سے پہلے کس نے اس فن کو مدون اور مبوب کیا؟

ائمہ محدثین و مؤرخین کا اس پر اتفاق ہے کہ سب سے پہلے حدیث کے مدون امام ابن شہاب زہریؒ ہیں<sup>(۶)</sup> ان کی وفات ۱۲۵ھ میں ہوئی ہے۔ بعض محدثین و مؤرخین کی رائے یہ ہے کہ سب سے پہلے مدون ابو بکر بن محمد بن عمرو

<sup>(۵)</sup> [ابوداؤد، باب فی لزوم السنۃ، کتاب السنۃ، رقم الحدیث: ۴۶۰۴]

<sup>(۶)</sup> ابن شہاب زہریؒ، آپ ﷺ کی والدہ ماجدہ آمنہؓ کے قبیلہ بنی زہرہ سے تعلق رکھتے ہیں، اس لیے ان کو ”زہری“ کہا جاتا ہے، اور ان کے جد امجد شہاب بہت مشہور آدمی تھے اس لیے ان کی طرف نسبت کر کے ان کو ابن شہاب کہتے ہیں۔ [تذکرۃ الحفاظ: ۱/۱۰۸۔ تہذیب الکمال: ۲۶/۱۹۱۹۔ فتح الباری: ۱/۲۲] حافظ ابن حجرؒ نے فرمایا ہے: اتفقوا علی اتفاقہ و امامتہ۔ عمر بن عبدالعزیزؒ ان کے بارے میں فرماتے ہیں: لم یبق أحد أعلم بسنة ماضية من الزهري. اور لیث بن سعد کا قول ہے: ما رأیت عالما قاطب أجمع من الزهري وان حدث عن القرآن والسنة فکذلک ”میں نے کسی عالم کو زہری جیسی جامعیت کا حامل نہیں دیکھا، اور قرآن و حدیث کو بیان کرنے والا ان سے بہتر کوئی نہیں پایا“۔ یہی ابن شہاب زہریؒ ”أول من دون الحدیث“ کے مصداق ہیں،

بن حزم ہیں<sup>(۷۷)</sup> اور ان کی وفات ۲۰ھ میں ہے، جو لوگ ان کو ترجیح دیتے ہیں اس کی وجہ یہ ہے کہ حضرت امام بخاریؒ نے ”باب کیف یقبض العلم“<sup>(۷۸)</sup> کے ذیل میں حضرت عمر بن عبدالعزیزؒ کا جو خط نقل کیا ہے اس میں ان ہی کا نام مذکور ہے، اور ”موطأ امام محمد“<sup>(۷۹)</sup> میں ہے کہ ان کو حکم فرمایا گیا۔ لیکن ان دونوں میں کوئی تعارض نہیں، پہلے معلوم ہو گیا کہ عمر بن عبدالعزیزؒ نے امرائے اجناد کو خطوط لکھ کر جمع حدیث کا حکم فرمایا تھا<sup>(۸۰)</sup> تو بہت ممکن ہے کہ ایک امیر نے ابو بکر بن حزمؒ کو اور دوسرے نے ابن شہاب زہریؒ کو حکم دیا ہو، زمانہ دونوں کا تقریباً ایک ہی ہے۔

بہر حال! یہ دونوں نام تو علی العموم ملتے ہیں؛ لیکن تاریخ میں اس کے علاوہ اور

➔ حافظ ابن حجرؒ نے ”باب کتابۃ العلم“ میں ان ہی کو مدون اول قرار دیا ہے۔ [فتح الباری: ۱/۲۰۸] اسی طرح ابو نعیم نے ”حلیۃ الاولیاء“ میں امام مالک کا یہ قول نقل کیا ہے کہ: مدون اول ابن شہاب زہری ہیں [حلیۃ الاولیاء: ۳/۳۶۳۔ نفحات التنقیح: ۱/۲۷]

(۷۷) ابو بکر بن حزمؒ یہ عمر بن عبدالعزیزؒ کی طرف سے مدینہ منورہ کے گورنر تھے، عالم، فاضل، متقی، عابد اور شب زندہ دار تھے۔ ان کی اہلیہ کا بیان ہے کہ یہ چالیس سال تک کبھی رات کو بستر پر نہیں لیٹے۔ امام مالک کا ارشاد ہے کہ مدینہ منورہ میں ان سے زیادہ کسی کو قضا کا علم نہیں تھا۔ [تہذیب الکمال: ۱۳۷/۲۳]

(۷۸) کتب عمر بن عبدالعزیز الی ابی بکر بن حزم: انظر ما کان من حدیث رسول اللہ ﷺ فاکتبه فانی خفت ذهاب العلم و ذهاب العلماء. [بخاری: ۱/۲۰]

(۷۹) موطأ امام محمد: ۳/۲۶۰، باب اکتتاب العلم، أبواب السیر

(۸۰) حافظ ابن حجرؒ نے ابو نعیم اصفہانی کے حوالے سے ذکر کیا ہے: کتب عمر بن عبدالعزیز الی الافاق انظر و احادیث رسول اللہ ﷺ فاجمعوه. [فتح الباری: ۱/۱۹۵] حافظ ابو عمرو بن عبدالبرؒ نے ”جامع بیان العلم“ [۷۵/۱] میں نقل کیا ہے: یحدث سعد بن ابراہیم: أمرنا عمر بن عبدالعزیز بجمع السنن. [نفحات التنقیح: ۱/۲۸]

بھی دوسرے حضرات کے متعلق لکھا ہوا ہے کہ یہ اول مدون ہیں، مثلاً امام مالک، معمر، ابن جریج، ابن مبارک، بیہم وغیرہ ان سب کے تراجم میں ملے گا کہ یہ لوگ مدون اول ہیں، اس کی ایک وجہ تو یہ ہے کہ اس زمانہ میں برقی تار، ڈاک وغیرہ کا یہ سلسلہ تو تھا نہیں جو اب ہے، نہ ریل تھی، نہ ہوائی جہاز، موٹریں وغیرہ؛ بلکہ دستور یہ تھا کہ اگر کسی کو اپنے کسی عزیز کا حال معلوم کرنا ہوتا یا سلام و خیریت وغیرہ کہلانی ہوتی تو جو قافلہ کسی غرض سے اُس طرف جاتا یا کوئی ملنے کے واسطے آیا ہوتا اور وہ واپس جاتا یا حج کر کے لوگ واپس جاتے تو ان کے ساتھ ایک پرچہ دے دیا کرتے تھے، جب وہ اس مقام پر پہنچتا تو تلاش کر کے دیا کرتا، اس میں بسا اوقات ایک دو سال بھی لگ جایا کرتے تھے، غرض کہ ہر ایک کو اپنے سے دور رہنے والے کا حال چونکہ بالکل معلوم نہ ہوتا تھا؛ اس لیے جب کبھی کوئی کتاب حدیث کی کسی طرح دوسری جگہ پہنچتی تو وہ سمجھتے تھے کہ یہی شخص اول مدون ہوگا، اس لیے کہ ان کو اس کی خبر ہی نہیں ہوا کرتی تھی کہ اس سے پہلے بھی ایک اور کتاب تصنیف کی جا چکی ہے۔

دوسری وجہ یہ ہے کہ ان دونوں حضرات نے تو کتابی شکل میں جمع کیا اور پھر جوں جوں زمانہ گذرا تہذیب، تنقیح اور تبویب ہوتی چلی گئی اور اس فن میں حبلہ پیدا ہوتا گیا، اور دوسرے محدثین نے ہر باب کی احادیث الگ الگ جمع کر دیں، مثلاً زکوٰۃ کی ”کتاب الزکوٰۃ“ میں اور نماز کے متعلق روایات ”کتاب الصلوٰۃ“ میں وغیرہ وغیرہ۔

علامہ سیوطی نے علم حدیث میں ایک ”الفیہ“ لکھا ہے جو ”الفیہ سیوطی“ کے نام سے مشہور ہے (اس کو الفیہ اس لیے کہتے ہیں کہ اس میں ایک ہزار اشعار

ہیں) اس میں ان حضرات کے اسمائے گرامی بیان فرمائے ہیں جن کو 'اول مدون' کہا گیا ہے، اور چونکہ امام بخاریؒ کو بھی اول جامع کہا جاتا ہے، اس وجہ سے ان کا نام بھی مذکور ہے، وہ اشعار یہ ہیں:

أَوَّلُ جَامِعِ الْحَدِيثِ وَالْأَثَرِ      ابْنُ شَهَابٍ أَمَرَ لَهُ عَمْرُ  
وَأَوَّلُ الْجَامِعِ لِلْأَبْوَابِ      جَمَاعَةٌ فِي الْعَصْرِ ذُو الْاِقْتِرَابِ  
كَابْنِ جُرَيْجٍ وَهَشِيمٍ وَمَالِكِ      وَمَعْمَرٍ وَوَلَدِ الْمُبَارَكِ  
وَأَوَّلُ الْجَامِعِ بِاِقْتِصَارٍ      عَلَى الصَّحِيحِ فَقَطِ الْبُخَارِيِّ  
وَمُسْلِمٍ بَعْدَهُ وَالْأَوَّلُ      عَلَى الصَّحِيحِ فِي الصَّحِيحِ أَفْضَلُ

عمر سے مراد حضرت عمر بن عبدالعزیزؓ ہیں۔ ان اشعار میں سیوطیؒ نے اول مدون: ابن شہاب زہریؒ کو بتلایا ہے، اب چونکہ یہ اعتراض رہ جاتا ہے کہ امام زہریؒ کے علاوہ امام مالکؒ وغیرہ کو بھی تو اول مدون کہا گیا ہے، تو علامہ ان دنوں کو جمع کرتے ہوئے فرماتے ہیں: 'اول الجامع الخ یعنی امام مالکؒ وغیرہ پر جو اول جامع کا اطلاق کیا گیا ہے وہ اس حیثیت سے ہے کہ ان حضرات نے سب سے پہلے ابواب پر احادیث کو مرتب کیا، جمہور کا یہی جواب ہے، اس کے بعد فرماتے ہیں:

وَأَوَّلُ الْجَامِعِ بِاِقْتِصَارٍ      عَلَى الصَّحِيحِ فَقَطِ الْبُخَارِيِّ<sup>①</sup>

چونکہ امام بخاریؒ پر بھی اول جامع کا اطلاق ہے؛ اس لیے علامہ سیوطیؒ

① [مقدمہ او جز: ۱/ ۱۸]

فرماتے ہیں کہ امام پراول جامع کا اطلاق اس حیثیت سے ہے کہ انہوں نے احادیثِ صحیحہ مجردہ کو سب سے پہلے جمع کیا۔

تیسری وجہ اس تعارض کی حافظ ابن حجرؒ نے ارشاد فرمائی ہے کہ یہ اولیت باعتبار بلاد کے ہے مثلاً مدینہ طیبہ میں امام مالکؒ، بصرہ میں ابن جریجؒ اور رے (ایران) میں عبداللہ ابن مبارکؒ، یمن میں معمر ابن راشدؒ سب سے اول احادیث کو جمع کرنے والے ہیں۔

### امر سادس: اجناس

علوم کی اجناس مقرر ہیں، اور مقرر ہونے کا مطلب یہ ہے کہ علم کی تقسیم مختلف حیثیات و احوال کے ساتھ کی گئی ہے، مثلاً ایک تقسیم علم کی باعتبار عقلیات و نقلیات کے ہے، کہ آیا یہ علم عقلی ہے یا نقلی، جیسے منطق و فلسفہ عقلی ہیں، اور جغرافیہ تاریخ وغیرہ نقلی، اس معنی کے اعتبار سے علم حدیث کی جنس ”نقلی“ ہے۔

ایک تقسیم علوم کی اصلی و آلی ہونے کے اعتبار سے ہے کہ آیا یہ علم مقصود اصلی ہے یا دوسرے کسی علم کے لیے آلہ کی حیثیت رکھتا ہے، اس اعتبار سے علم حدیث کی جنس ”اصلی“ ہے۔

ایک تقسیم علوم کی شرعی و غیر شرعی ہونے کے اعتبار سے ہے، اس اعتبار سے علم حدیث کی جنس ”شرعی“ ہوئی، تو اب خلاصہ یہ نکلا کہ علم حدیث کی جنس ”نقلی، اصلی، شرعی“ ہوئی۔

علماء نے اس سلسلہ میں متعدد کتابیں لکھی ہیں، مثلاً ”کشف الظنون عن



الاسامی الکتب والفتون“ اس میں اصلی تذکرہ تو کتابوں کا ہے؛ مگر تبعاً اجناس پر بھی بحث کی گئی ہے، اور نواب صدیق حسن خان مسنوجیؒ کی ”ابجد العلوم“ اور مولانا محمد علی تھانویؒ کی محدث کی کتاب ”کشاف اصطلاحات الفنون“ وغیرہ، اس فن میں سب سے جامع کتاب یہی ”کشف“ ہے۔

### امر سابع: مرتبہ حدیث

علم حدیث کا مرتبہ دو اعتبار سے ہے: ایک باعتبار فضیلت، دوسرا باعتبار تعلیم، فضیلت کے اعتبار سے تو یہ دوسرے نمبر پر ہے؛ کیونکہ اول نمبر پر قرآن پاک ہے۔ اور تعلیمی حیثیت سے اس کا مرتبہ سب علوم سے آخر میں ہے، جیسا تم بھی دیکھتے ہو کہ درس نظامی میں دورہ حدیث شریف کو جملہ کتب کے اخیر میں رکھا گیا ہے، سب سے پہلے نحو و صرف اور دوسرے علوم کی تعلیم دی جاتی ہے، کیونکہ یہ سب علوم آلیہ ہیں، اور آلہ کے درجہ میں ہیں، اور آلہ مقدم ہوا کرتا ہے اور اصل مقصد موخر۔

### امر ثامن: قسمت و تبویب

جس طرح کتابوں کے اندر تقسیم و تبویب ہوتی ہے ایسے ہی علم کی بھی تقسیم و تبویب ہوتی ہے، چنانچہ حدیث کے آٹھ ابواب ہیں، یعنی ہر حدیث کے لیے ضروری ہے کہ وہ ان آٹھ ابواب میں سے کسی ایک باب میں داخل ہو، وہ آٹھ یہ ہیں:

[۱] عقائد - [۲] احکام - [۳] تفسیر - [۴] تاریخ -

[۵] رقائق - [۶] آداب - [۷] مناقب - [۸] فتن -



جو کتاب ان آٹھوں ابواب کو مشتمل ہو اس کو ”جامع“ کہتے ہیں مثلاً ”بخاری شریف“ جامع ہے۔

نیز ان اقسامِ ثمانیہ میں مستقل الگ الگ تصانیف بھی ہیں، مثلاً امام بیہقی کی کتاب ”الاسماء والصفات“ جس میں بیہقی نے احادیثِ عقائد کو جمع کیا ہے، اور عبداللہ بن مبارک کی ”کتاب الزهد والرفائق“ وغیرہ۔ ”ترمذی“ کے متعلق اختلاف ہے کہ وہ کونسی قسم میں داخل ہے، اس کے اندر اگرچہ ابوابِ ثمانیہ موجود ہیں؛ مگر اس کی ترتیب فقہی انداز پر ہے، یہی وجہ ہے کہ اس کو ”کتاب الطہارۃ“ سے شروع فرمایا نہ کہ ”کتاب الایمان“ سے، جن لوگوں نے آٹھوں ابواب کا خیال کیا انہوں نے اس کو ”جامع ترمذی“ بتلایا، اور بعض لوگوں نے یہ دیکھ کر کہ اس کی تالیف بر طریق سنن ہے اس کو ”سنن ترمذی“ بتلایا۔

### امرِ تاسع: حکمِ شرعی

علمِ حدیث کا حکمِ شرعی یہ ہے کہ جس مقام پر صرف ایک مسلمان ہو وہاں حدیث کا پڑھنا فرضِ عین ہے، اور اگر بہت سے مسلمان ہوں تو پھر فرضِ کفایہ ہے، یہی حکمِ علمِ فقہ کا ہے؛ کیونکہ احادیث کی تفصیل و تبیین فقہ پر ہی موقوف ہے۔ روؤسِ ثمانیہ اور اس کے متعلقات کی بحث پوری ہوئی۔

دوسرا باب

# انواع کتب حدیث

## انواع کتب حدیث

علم کی اجناس ہوتی ہیں، اور کتاب کی انواع بیان کی جاتی ہیں، انواع کتب حدیث کا مطلب یہ ہے کہ محدثین کرام نے نہایت جانفشانی سے اپنی کتابوں کو لکھنے میں جو ایک خاص اسلوب اور جدت اختیار کی ہے، اور طرح طرح کی گلکاریاں کی ہیں اور مختلف طریقوں سے احادیث جمع کی ہیں وہ کس طرح سے ہیں اور کیسی ہیں؟

حضرت شاہ عبدالعزیز صاحبؒ نے اپنی کتاب ”عجالۃ نافعہ“ میں چھ قسمیں بیان فرمائی ہیں<sup>(۵۱)</sup>۔

جس میں انہوں نے جوامع و سنن کو ایک شمار فرما کر اس طرح تقسیم فرمائی ہے: جوامع، مسانید، مجتم، اجزا اور سائل، اربعینات۔ لیکن سیدی حضرت اقدس شیخ الحدیث مولانا محمد زکریا صاحبؒ نے ”مقدمۃ لامع الدراری“ میں انتیس قسمیں بیان فرمائی ہیں<sup>(۵۲)</sup>۔

<sup>(۵۱)</sup> [عجالۃ نافعہ فوائد جامعہ، ص: ۵۱]

<sup>(۵۲)</sup> [مقدمۃ لامع الدراری: ۱/ از ص: ۲۰۴ تا ۱۴۲]

## پہلی قسم: جوامع

جامع: اس کتاب کو کہتے ہیں جو علم حدیث کے ابواب ثمانیہ کو جامع ہو<sup>(۷۴)</sup>  
یعنی [۱]: عقائد [۲]: احکام [۳]: تفسیر [۴]: تاریخ [۵]: آداب  
[۶]: رقائق [۷]: مناقب [۸]: فتن<sup>(۷۵)</sup>

”بخاری“ اور ”ترمذی“ جامع ہیں؛ کیونکہ ان میں یہ آٹھوں ابواب موجود ہیں؛ لیکن ”ترمذی“ کو ”سنن ترمذی“ بھی کہہ سکتے ہیں؛ کیونکہ وہ ابواب فقہیہ کی ترتیب پر ہے؛ البتہ ”مسلم شریف“ میں اختلاف ہے کہ آیا وہ جامع ہے یا نہیں، کیونکہ ”باب التفسیر“ اس میں بہت مختصر ہے، جن لوگوں نے اس کو بھی جامع کہا ہے تو وہ صرف اس بنا پر کہ مختصراً ہی سہی تفسیر کا باب موجود تو ہے، اور دوسرے لوگوں نے مختصر ہونے کی وجہ سے اس کا اعتبار نہیں کیا؛ لیکن محدثین اس پر جامع کا اطلاق کرتے ہیں<sup>(۷۶)</sup>۔

<sup>(۷۴)</sup> علامہ کشمیری نے ان مضامین کو اس شعر میں جمع کر دیا ہے:

سیر، آداب، تفسیر، و عقائد فتن، احکام، اشراط و مناقب

<sup>(۷۵)</sup> سیر، ہیرت کی جمع ہے، یعنی وہ مضامین جو آنحضرت ﷺ کی حیات طیبہ کے واقعات پر مشتمل ہیں۔ آداب، ادب کی جمع ہے، مراد ہے آداب المعاشرت، مثلاً کھانے پینے کے آداب۔ تفسیر، یعنی وہ احادیث جو تفسیر قرآن سے متعلق ہیں۔ عقائد: وہ احادیث یا مضامین جن کا تعلق عقائد سے ہیں۔ فتن، فتنہ کی جمع ہے، یعنی وہ بڑے بڑے واقعات جن کی پیشین گوئی رسول اللہ ﷺ نے فرمائی۔ اشراط، یعنی علامات قیامت۔ احکام، یعنی احکام عملیہ جن پر فقہ مشتمل ہوتا ہے۔ مناقب، منقبت کی جمع ہے، یعنی صحابہ کرام اور صحابیات اور مختلف قبائل اور طبقات کے فضائل۔ [درس ترمذی ۱/ ۵۰]

رقائق: رقیق کی جمع ہے، مراد وہ احادیث جن سے دل نرم ہو اور دنیا سے بے رغبتی پیدا ہو۔

<sup>(۷۶)</sup> شاہ عبدالعزیز صاحب نے ”صحیح مسلم“ کو جوامع میں تسلیم نہیں کیا؛ مگر دوسرے محدثین مثلاً شیخ محمد الدین فیروز آبادی، حاجی غنیہ، ملا علی قاری، نواب صدیق حسن خان صاحب،

### دوسری قسم: سنن ﴿۸۷﴾

سنن: اس کتاب کو کہتے ہیں جس کے ابواب فقہی طریقہ سے ہوں ﴿۸۷﴾ اور جس میں صرف احکام کی احادیث ہوں جیسے سنن ابی داؤد، سنن نسائی، سنن ابن ماجہ، سنن دارقطنی، سنن بیہقی، وغیرہ ﴿۸۸﴾۔

### تیسری قسم: مسند ﴿۸۹﴾

مسند: اس کتاب کو کہتے ہیں جس میں صحابی کی ترتیب پر احادیث کو جمع کیا

﴿۸۹﴾ علامہ شبیر احمد عثمانیؒ وغیرہ نے اسے جوامع میں شمار کیا ہے [نوائد جامعہ بر عتبہ نافعہ: ۱۵۶، ۱۵۷] سب سے پہلی جامع ”جامع معمر بن راشد“ ہے، جو امام زہریؒ کے شاگرد حضرت معمرؒ کی تالیف ہے، اور پہلی صدی ہجری ہی میں مرتب ہو چکی تھی، لیکن اب نایاب ہے۔ دوسری ”جامع سفیان ثوری“ ہے، اس سے امام شافعیؒ نے بھی استفادہ کیا، یہ بھی نایاب ہے۔ تیسری ”جامع عبد الرزاق“ ہے جو امام عبد الرزاق بن ہمام صنعانیؒ (متوفی ۲۱۱ھ) کی تالیف ہے، اور دوسری صدی ہجری میں معروف ہو چکی تھی، یہ مصنف عبد الرزاق کے نام سے مشہور ہے، اور حال ہی میں (۱۹۷۰ء تا ۱۹۹۰ء) سے ۱۹۷۲ء تا ۱۹۹۲ھ کے درمیان علامہ حبیب الرحمن عظیمیؒ کی تحقیق سے) گیارہ (تخمین) جلدوں میں (خوبصورت ٹائپ سے اعلیٰ کاغذ پر دارالقلم بیروت سے چھپ کر مجلس علمی ڈابھیل، سہمک) سے شائع ہو چکی ہے۔ ”جامع دارمی“ بھی مشہور جوامع میں داخل ہے؛ لیکن سب سے زیادہ مقبولیت ”جامع بخاری“ کو حاصل ہوئی ہے اس کے بعد ”جامع ترمذی“ کو۔ [درس ترمذی: ۱/۵۰]

﴿۹۰﴾ ”سنن“ کو ابتدا میں ”ابواب“ کہتے تھے، بعد میں اس کا نام تبدیل ہو کر ”مصنّف“ ہو گیا، اور آخر میں اس کو ”سنن“ کہا جانے لگا۔ سنن میں سب سے پہلی کتاب امام ابوحنیفہؒ کے استاد حضرت عامر بن شراصلب الشیبیؒ نے لکھی، جو ”ابواب الشیبی“ کے نام سے مشہور ہے۔

﴿۹۱﴾ [الرسالة المستطرفة ص: ۲۹]

﴿۹۲﴾ صحاح ستہ میں نسائی، ابوداؤد، ترمذی اور ابن ماجہ ”سنن“ ہیں، چنانچہ ”سنن اربعہ“ کا لفظ بول کر یہی چار کتب مراد لی جاتی ہیں، سنن اربعہ کے علاوہ سنن بیہقی، سنن دارمی، سنن دارقطنی اور سنن سعید بن منصور اس نوع کی مشہور کتابیں ہیں، ان کے علاوہ سنن ابن جریج اور سنن وکیع بن الجراح اس نوع کی قدیم کتابیں ہیں؛ نیز مصنف عبد الرزاق، مصنف ابن ابی شیبہ وغیرہ بھی اس نوع میں شامل ہیں، بعض حضرات کچھول کی کتاب السنن کو بھی اسی میں شمار کرتے ہیں۔ [درس ترمذی: ۱/۵۱]

﴿۹۳﴾ سب سے پہلی مسند حضرت نعیم بن حمادؒ نے لکھی۔

گیا ہو کہ ہر صحابی کی تمام روایات کو ایک جگہ جمع کیا جاوے خواہ وہ کسی مسئلہ سے متعلق ہوں؛ لیکن اس کی ترتیب مختلف طریقوں سے ہوتی ہے: بعض تو افضل کو مقدم کرتے ہیں، اس صورت میں پہلے حضرت ابو بکر رضی اللہ عنہ کی مرویات، پھر حضرت عمر رضی اللہ عنہ کی مرویات ہوں گی۔ اور بعض حروف تہجی کے اعتبار سے ترتیب دیتے ہیں اس میں بھی حضرت ابو بکر رضی اللہ عنہ پہلے ہوں گے؛ مگر اس لیے کہ ان کے نام میں پہلے الف ہے، اسی طرح حضرت اسامہ رضی اللہ عنہ اور حضرت انس رضی اللہ عنہ بھی ”حرف الالف“ میں ہوں گے، اور حضرت عمر رضی اللہ عنہ کا نمبر ”حرف العین“ میں ہوگا۔ اور بعض تقدم اسلام کے اعتبار سے ترتیب دیتے ہیں<sup>۹۱</sup> یعنی جو مقدم فی الاسلام ہو اس کی روایت کو پہلے جمع کریں گے خواہ وہ مرتبہ میں کم ہو یا زیادہ۔ بعض نے مراۃ صحابہ کے اعتبار سے ترتیب دی ہے، یعنی پہلے خلفائے راشدین پھر عشرہ مبشرہ پھر اصحاب بدر، پھر اصحاب بیعت رضوان رضی اللہ عنہم علی ہذا القیاس<sup>۹۲</sup>۔ بعض نے قبائل کے اعتبار سے ترتیب دی ہے جس میں پہلے بنو ہاشم کی مرویات کو ذکر کیا ہے خصوصاً حضرت علی و حضرت حسن و حضرت حسین رضی اللہ عنہم، اس کے بعد ہر وہ قبیلہ جو حضور اکرم صلی اللہ علیہ وسلم سے قریبی تعلق ورشتہ رکھتا ہو، اس اعتبار سے حضرت عثمان رضی اللہ عنہ کی احادیث کو حضرت

۹۱ لیکن ایسی تصانیف مفقود ہیں جن میں تقدم فی الاسلام کا اعتبار کیا گیا ہو۔ [نفاذ: ۱/۱۶]

۹۲ مثلاً خلفائے راشدین کے بعد عشرہ مبشرہ، پھر بدریین، پھر شرکائے بیعت رضوان، پھر اہل حدیبیہ، پھر فتح مکہ سے پہلے ہجرت کرنے والے، پھر جو فتح مکہ کے بعد اسلام لائے، پھر صغار صحابہ، ان کے بعد عورتیں، لیکن عورتوں میں ازواج مطہرات کی حدیثوں کو مقدم کیا جائے گا؛ اس لیے کہ حضور صلی اللہ علیہ وسلم کی صاحبزادیوں میں سے تین صاحبزادیوں: حضرت زینب، حضرت رقیہ اور حضرت ام کلثوم سے کوئی روایت منقول نہیں، اور حضرت فاطمہ سے کچھ (۱۸) [سیر الصحابة: ۶/۱۰۶] روایتیں منقول ہیں؛ لیکن وہ بہت کم ہیں۔ [عجلاً نافعاً، ص: ۴۹]

ابوبکر رضی اللہ عنہ کی احادیث سے پہلے لائیں گے۔<sup>۹۴</sup>

پہلے زمانہ میں مسانید لکھنے کا بہت دستور تھا، اور اکثر اکابر نے مسانید لکھی ہیں، مثلاً مسند امام احمد ابن حنبل<sup>۹۵</sup>، مسند ابی داؤد طیالسی، مسند ابن ابی شیبہ، مسند حمیدی، مسند بزار، وغیرہ۔<sup>۹۶</sup>

### چوتھی قسم: معجم<sup>۹۷</sup>

معجم: وہ کتاب ہے جس میں شیوخ کی ترتیب پر روایات کو جمع کیا جائے

<sup>۹۴</sup> کیونکہ حضرت عثمانؓ قبیلہ بنی امیہ سے تعلق رکھتے ہیں جو حضرت ابوبکرؓ اور حضرت عمرؓ کے قبیلوں کی بہ نسبت، بنو ہاشم سے زیادہ قریب ہے۔ [مقدمہ لامع الدراری: ۱/۱۳۶] اور حضرت ابوبکرؓ کی احادیث حضرت عمرؓ کی حدیثوں پر مقدم ہوں گی۔ [عجالہ، ص: ۵۰، نجات: ۱۶/۱]

<sup>۹۵</sup> مسانید میں ”مسند امام احمد بن حنبل“ سب سے زیادہ مشہور اور نہایت جامع و متداول ہے۔

<sup>۹۶</sup> یہاں یہ بات بھی قابل ذکر ہے کہ کبھی حدیث کی کتاب پر ”مسند“ کا اطلاق اس لیے بھی کر دیا جاتا ہے کہ اس میں احادیث ابواب فقہیہ کی ترتیب پر ہوتی ہیں یا اس کی ترتیب حروف و کلمات پر ہوتی ہے اور اس میں ہر حدیث کی سند حضور اکرم صلی اللہ علیہ وسلم تک مذکور ہوتی ہے، چونکہ وہ مسند اور مرفوع حدیثوں کا مجموعہ ہوتا ہے اس لیے اس کو ”مسند“ کہہ دیتے ہیں، بخاری اور مسلم کو مسند اس لیے کہا گیا ہے، دارمی کو بھی مسند کہتے ہیں حالانکہ اس میں مرسل، منقطع اور معضل سب طرح کی احادیث ہیں؛ مگر مرفوعات کا ذخیرہ زیادہ ہے (لیکن مسند کی یہ اصطلاح مشہور نہیں ہے)

واضح رہے مسند جس طرح اسمائے صحابہؓ پر حروف تہجی کے اعتبار سے مرتب ہوتی ہے اگر ابواب فقہیہ پر بھی مرتب ہو تو ایسی کتاب بیک وقت مسند بھی کہلاتی ہے اور مصنف و سنن بھی، گواہی کتابیں بہت کم لکھی گئیں، شیخ الاسلام ابو عبد الرحمن ہقی بن مخلدؒ اندلسی التوفیقی نے ۶۷ھ کی کتاب ”مصنف کبیر“ جس کو مصنف نے صحابہؓ کے ناموں پر مرتب کیا، اس میں ایک ہزار تین سو سے زائد صحابہؓ سے روایت کی ہے، پھر ہر صحابی کی حدیث کو عنوانات فقہ اور ابواب احکام پر مرتب کیا ہے، جس کی وجہ سے وہ مسند و مصنف بن گئی۔ [عجالتاً صفحہ: ۱۵۹]

<sup>۹۷</sup> معجم کی یہ تعریف مشہور ہے کہ شیوخ کی ترتیب پر روایات جمع کی ہوں؛ مگر حضرت شیخ فرماتے ہیں: یہ تعریف صحیح نہیں، ”معجم“ وہ ہے جس میں حروف تہجی کی ترتیب پر احادیث کو جمع کیا گیا ہو، خواہ یہ ترتیب صحابہ کرامؓ میں ہو یا شیوخ میں، اس نوع کی متعدد کتابیں مشہور ہیں، مثلاً معجم اسماعیلی،



چاہے اس میں شیخ کی وفات کے تقدّم کا اعتبار ہو یا شیخ کے علم و فضل کا، یا حروفِ تجہی کا جیسے ”معاجم ثلاثہ طبرانی“ (معجم کبیر، معجم اوسط، معجم صغیر)

## پانچویں قسم: مشینات

مشینہ: کسی بھی استاذ یا شیخ کی روایات کو یکجا جمع کر دینا خواہ وہ کسی بھی مسئلہ سے متعلق ہو، مثلاً مشینہ بن البخاری، مشینہ بن شادان، مشینہ بن القاری، وغیرہ ۹۵۔

## چھٹی قسم: اجزا و رسائل

اجزا: وہ ہیں جن میں کسی خاص استاذ کی روایات کو ذکر کر دیا جائے، جیسے جزء حدیثِ ابی بکر، جزء حدیثِ مالک۔ اور رسائل: وہ ہیں جن میں کسی خاص

➤ معجم ابن الغوطی؛ لیکن سب سے زیادہ مشہور امام طبرانی کی معاجم ہیں، انہوں نے تین معاجم لکھی ہیں: ایک ”معجم الکبیر“ جس میں صحابہ کرامؓ کی ترتیب سے احادیث جمع کی ہیں۔ معجم کبیر کے بارے میں اختلاف ہے کہ یہ صحابہؓ کی ترتیب پر ہے یا مشائخؓ کی، شاہ عبدالعزیز صاحبؒ نے ”بستان الحدیثین“ ص: ۱۳۷ [اردو، ص: ۸۷] میں اور حاجی خلیفہؒ نے ”کشف الظنون“ ج: ۲، ص: ۱۷۳، میں اسے صحابہؓ کی ترتیب پر قرار دیا ہے؛ البتہ ”بحالہ نافعہ“ میں اسے مشائخؓ کی ترتیب پر قرار دیا ہے۔ حضرت شیخ فرماتے ہیں: میں نے ۱۳۴ھ میں مدینہ منورہ میں ”معجم کبیر“ کا نسخہ دیکھا اس کی ترتیب مشائخؓ کے اعتبار سے تھی۔ [نہج: ۱/۱۷۱] علامہ شامیؒ فرماتے ہیں: ”معجم کبیر“ اسمائے صحابہ پر حروفِ تجہی کے اعتبار سے مرتب ہے، بیان کیا گیا ہے کہ اس میں ساٹھ ہزار حدیثیں ہیں، اور یہ بارہ جلدوں میں ہے۔ اس کے متعلق ابن حجر کا بیان ہے کہ: یہ دنیا کی سب سے بڑی مسند ہے۔ دوسری ”معجم الاوسط“ جس میں شیوخ کی ترتیب سے احادیث جمع کی گئی ہیں۔ تیسری ”معجم الصغیر“ جس میں امام طبرانی نے اپنے شیوخ میں سے ہر ایک کی ایک حدیث ذکر کی ہے، پہلی دو کتابیں نایاب ہیں؛ البتہ ان کی احادیث علامہ بیہقیؒ کی ”مجمع الزوائد“ میں مل جاتی ہیں، تیسری شائع ہو چکی ہے۔ [عبدالہ، ص: ۱۶۲، درس ترمذی: ۱/۵۲]

۹۵ [لامع الدراری: ص: ۱۵۰، ۱۵۱]



مسئلہ و موضوع کے متعلق روایات کو جمع کیا گیا ہوں<sup>(۹۸)</sup>۔

ان اجزا اور سائل کو حضرت شاہ عبدالعزیز صاحب نے الگ الگ دو قسمیں شمار کی ہیں<sup>(۹۹)</sup>؛ مگر میرے نزدیک دونوں ایک ہیں، متقدمین جس چیز کو ”اجزا“ سے تعبیر کرتے تھے متاخرین نے اس کو ”رسائل“ سے تعبیر کیا، چنانچہ امام سیوطیؒ بکثرت ”جزء“ پر ”رسالہ“ کا اطلاق کرتے ہیں، اور اس قول کی تائید اس سے ہوتی ہے کہ امام بخاریؒ کا ”جزء رفع الیدین“ مشہور ہے، حالانکہ وہ ایک مسئلہ کے متعلق ہے؛ اور شاہ صاحب کے قول کے مطابق اس کو ”رسالہ“ کہنا چاہیے<sup>(۱۰۰)</sup>۔

### ساتویں قسم: اربعینہ

اربعینہ جس کو ہمارے یہاں ”چہل حدیث“ کہتے ہیں، اس کے متعلق ایک حدیث مشہور ہے حضور صلی اللہ علیہ وسلم کا ارشاد ہے: ”مَنْ حَفِظَ عَلَيَّ أُمَّتِي أَرْبَعِينَ حَدِيثًا مِنْ أَمْرِ دِينِهَا بَعَثَهُ اللَّهُ تَعَالَى يَوْمَ الْقِيَامَةِ فِي زُمْرَةِ الْفُقَهَاءِ وَالْعُلَمَاءِ، وَفِي رِوَايَةِ أَبِي الدَّرْدَاءِ رَضِيَ اللَّهُ عَنْهُ كُنْتُ لَهُ يَوْمَ الْقِيَامَةِ شَافِعًا وَشَهِيدًا، وَفِي رِوَايَةِ ابْنِ مَسْعُودٍ رَضِيَ اللَّهُ عَنْهُ قَبِيلٌ لَهُ: إِذْ خُلِيَ مِنْ أَيِّ أَبْوَابِ الْجَنَّةِ شِئْتَ“، یعنی جو شخص میری امت کے لیے اس کے امر دین کے متعلق چالیس حدیثیں محفوظ کر لے اللہ تعالیٰ اس کو قیامت کے دن فقہا اور علما کے ساتھ اٹھائیں گے، اور ابو الدرداء رضی اللہ عنہ کی روایت میں ہے کہ میں قیامت کے

(۹۸) [امح الدراری، ص: ۱۵۲]

(۹۹) [عالم نافع، ص: ۵۰]

(۱۰۰) [تقریر بخاری شریف، از حضرت شیخ: ۱۰۷]



## آٹھویں قسم: افراد و غرائب

یہ دونوں ایک ہی ہیں، بعض لوگوں نے فرق بھی کیا ہے، ”غریب“ اس حدیث کو کہتے ہیں جس کی روایت میں کسی جگہ پر صرف ایک راوی رہ جائے، مثلاً دارقطنی کی ”کتاب الافراد“<sup>(۱۳۷)</sup>۔

## نویں قسم: مستدرک

یہ کسی کتاب کو سامنے رکھ کر لکھی جاتی ہے، مثلاً بخاری و مسلم کو سامنے رکھ کر ابو حاکم نیشاپوری نے ”مستدرک“<sup>(۱۳۸)</sup> لکھی ہے، مستدرک کا مطلب یہ ہے کہ کسی

پراگرامام بخاری اور حضور صلی اللہ علیہ وسلم کے درمیان پانچ واسطے ہیں تو وہی حدیث امام مسلم کے یہاں حضور صلی اللہ علیہ وسلم سے چار واسطوں سے منقول ہے۔ ایک ”أربعین بلدانیه“ لکھی گئی ہے جس میں چالیس حدیثیں چالیس مشائخ سے چالیس شہروں میں لی گئی ہیں۔ اور حافظ ابوالقاسم ابن عساکر الدمشقی نے ایک قدم اور آگے بڑھا کر ایسی ”أربعین“ لکھی ہے جس میں أربعین حدیثا عن أربعین شیخا فی أربعین بلدان عن أربعین صحابیا کا ذکر ہے۔ [لامع الدراری: ۱/ ۱۵۷ - کشف الظنون: ۱/ ۵۴ - نفحات السیخ: ۱/ ۲۲]

(۱۳۷) [لامع الدراری: ۱/ ۱۵۸ - کشف الظنون: ۱/ ۱۳۹۴]

(فائدہ): بعض علما کی رائے یہ ہے کہ امام بخاری کی شرائط میں یہ بات ہے کہ حدیث کی سند غریب نہ ہو بلکہ عزیز ہو؛ لیکن محققین محدثین نے اس دعوے کی تردید فرمائی ہے؛ اس لیے کہ بختاری کی پہلی ہی روایت اس کی تغلیط کرتی ہے، کیونکہ اس میں حضرت عمرؓ سے لے کر تکلی بن سعید الانصاری تک تفریق واقع ہوا ہے، اور جو بعض علما اس کے کچھ متابعت ذکر کرتے ہیں ان کا کوئی اعتبار نہیں۔ یہ یاد رکھو کہ غریب کے لیے ضعیف ہونا ضروری نہیں، لہذا جب تم ہدایہ میں جا جا؛ بلکہ ہر حدیث کے نیچے دیکھو ”قلت: غریب“ تو اس سے یہ نہ سمجھ لینا کہ یہ حدیث استدلال کے قابل نہیں اور اللہ کے فضل و کرم سے بخاری شریف کی پہلی حدیث ”انما الاعمال بالنیات“ اور آخری حدیث ”کلمتان حبیبتان“ دونوں غریب ہیں۔ [تقریر بخاری: ۱/ ۴۸]

(۱۳۸) حاکم نیشاپوری کی ”المستدرک علی الصحیحین“ سب سے زیادہ رائج اور مشہور ہے، اس میں انہوں نے وہ احادیث نقل کی ہیں جو صحیحین میں موجود نہیں؛ لیکن ان کے خیال میں بخاری اور

کتاب کی شرط کے مطابق کوئی روایت موجود ہے اور اس کو اس کتاب کے مصنف نے ذکر نہ کیا ہو خواہ عمداً یا سہواً، جیسے ”مشکاۃ شریف“ یہ علامہ بخاریؒ کی ”مصانح“ پر تخریج ہے اور فصل ثالث اس پر استدراک ہے۔<sup>(۸)</sup>

## دسویں قسم: مستخرج

مستخرج یعنی کسی کتاب کی احادیث کو اپنی سند سے بیان کرنا بشرطیکہ مصنف اصل حاکم نہ ہو<sup>(۹)</sup> اور فائدہ اس کا تقویت ہے، کیونکہ جو حدیث کسی سند کے ساتھ اصل کتاب میں ہے تو مستخرج والا اپنی مستخرج میں وہ حدیث دوسری سند سے بیان کرے گا، مثلاً ”مستخرج ابو عوانہ“ یہ مسلم شریف پر ہے۔<sup>(۱۰)</sup>

➔ مسلم کی شرط پر اترتی ہیں، لیکن امام حاکم رحمۃ اللہ علیہ ”تصحیح احادیث“ کے معاملہ میں بہت تساہل ہیں، چنانچہ انہوں نے بہت سی حسن، ضعیف، مسنک، بلکہ موضوع احادیث کو بھی صحیح علمی شرط الشیخین قرار دے کر مستدرک میں داخل کر دیا ہے، اس لیے حافظ ذہبیؒ نے اس کی تلخیص کر کے امام حاکمؒ کی غلطیوں پر تنبیہ کیا ہے، یہ تلخیص حاکم کی مستدرک کے ساتھ شائع ہو چکی ہے، جب تک حدیث کے بارے میں وہ سحیح کی تصدیق نہ کر دے اس وقت تک محض حاکم کی تصحیح کا اعتبار نہیں کیا جاتا۔ [رس ترمذی: ۱/۵۳]

اس کی مزید وضاحت کے لیے دیکھیے [نفاذ: ۱/۱۹]

[۸] تقریر بخاری: ۱/۴۷

(۹) اس طور پر کہ مصنف سابق کے شیخ یا استاذ یا اس سے اوپر کے کسی استاذ سے اپنی سند ملادے، ”مستخرج“ میں کتاب سابق کی ترتیب، اس کی سند اور متن کی رعایت کی جاتی ہے، اور یہ بات بھی پیش نظر رہتی ہے کہ سند اقرب سے ملائی جائے یعنی سب سے پہلی جگہ جہاں دونوں کی سندیں ملتی ہوں وہیں ملادے، کیونکہ اقرب کو چھوڑ کر ابعاد کے ساتھ ملانا استخراج نہیں کہلاتا الا لعذر أو زیادة مهمة۔ واضح رہے کہ استخراج میں متن کے پورے الفاظ کے ساتھ موافقت ضروری نہیں ہے، کیونکہ روایت بالمعنی ہوتی ہے، اور اس میں الفاظ میں تفاوت ہو جاتا ہے، جیسے لا تقبل صلوۃ بغیر طہور کی جگہ لا تقبل صلوۃ الا بطہور آ جاتا ہے۔

(۱۰) مستخرجات بکثرت ہیں اور مختلف کتابوں پر لکھی گئی ہیں، جیسے ”مستخرج علی سنن ابی داؤد“، محمد ابن عبدالملکؒ کی، اور ”مستخرج علی جامع الترمذی“ ابو علی طوسیؒ کی، اسی طرح ”مستخرج علی صحیح مسلم“

## گیارہویں قسم: علل

یہ نوع علوم حدیث کی انواع میں سب سے زیادہ غامض اور مشکل ہے، اس میں حدیث کی اسانید اور اس کے طرق کو جمع کر کے بیان کیا جاتا ہے کہ فلاں حدیث میں یہ علت ہے، اس فن کے لیے فہم ثاقب اور وسیع حافظہ اور رواد حدیث کی کامل معرفت اور اسانید و متون کا پورا مملکہ ضروری ہے، اسی لیے اس فن پر بڑے بڑے حضرات ہی نے قلم اٹھایا ہے <sup>(۱)</sup> مثلاً ”کتاب العلیل علی ابن السمدینی“ ”کتاب العلیل ابن ابی حاتم“ احمد ابن حنبل، بخاری، مسلم، ابوزرعہ رازی، ترمذی، اور دارقطنی <sup>(۲)</sup> ان سب میں جامع کتاب دارقطنی کی ہے <sup>(۳)</sup> امام ترمذی کی ”کتاب العلیل“ دو ہیں: ایک چھوٹی، دوسری بڑی، اول الذکر تو ”جامع ترمذی“ کے ساتھ منسلک ہے اور ثانی الذکر مستقل ہے۔

## بارہویں قسم: اطراف

”اطراف“ اس کتاب کو کہتے ہیں جس میں احادیث کا ایک ٹکڑا (جو بقیہ حدیث پر دلالت کرتا ہو) ذکر کر کے اس کی وہ تمام اسانید جو کتابوں میں مذکور

ابوعوانہ یعقوب بن اسحاق اسفرائینی کی۔ (نوٹ) ”مستخرج ابوعوانہ کو صحیح ابوعوانہ“ بھی کہتے ہیں، اس لیے کہ حافظ ابوعوانہ نے صحیح مسلم کے طرق کے علاوہ دوسرے طرق اور اسانید کا بھی ذکر کیا ہے اور متن میں کچھ احادیث کا اضافہ بھی فرمایا، اس بنا پر اسے مستقل کتاب کی حیثیت دے کر صحیح ابوعوانہ کہا جاتا ہے۔ [نفحات التنقیح: ۲۰/۱]

<sup>(۱)</sup> نزہة النظر فی توضیح نخبۃ الفکر ص: ۷۵]

<sup>(۲)</sup> [مقدمہ لایح الدراری: ۱/۱۷۱] نیز دیکھیے [تدریب الراوی: ۱/۲۵۸۔ کشف الظنون: ۲/

۱۱۵۹۔ مقدمہ فتح الباری، ص: ۳۹۲۔ نفحات التنقیح: ۱/۲۳]

<sup>(۳)</sup> [مقدمہ لایح الدراری: ۱/۱۷۲، ۱]

ہیں جمع کر دی جائیں، مثلاً انہوں نے عنوان باندھا ”اذا ما الاعداء بحال بالنسب“ اب یہ حدیث جتنے طرق سے مروی ہے ان سب کو جمع کر دیا جائے، اس کا فائدہ یہ ہے کہ حدیث تلاش کرنے میں بڑی آسانی ہوتی ہے کہ یہ حدیث کہاں کہاں ہے، اور غلطی بھی جلدی معلوم ہو جاتی ہے۔ علل اور اطراف میں تھوڑا سا فرق ہے، وہ یہ کہ اطراف میں تو حدیث کی ساری اسانید کو یکجا کر دیا جاتا ہے خواہ وہ ضعیف ہوں یا صحیح، اور علل میں صرف اسانید ضعیفہ کو ایک جگہ جمع کر کے ان کے نقائص پر تنبیہ کی جاتی ہے۔ اطراف میں بھی علما کی بے شمار تصانیف ہیں، مثلاً ابن عساکرؒ کی ”الأشراف في معرفة الأطراف“ حافظ مڑیؒ کی ”تحفة الأشراف في معرفة الأطراف“ اسی طرح علامہ سیوطیؒ، سراج الدین عمر بن علی الملقنؒ، حافظ محمد بن طاہر مقدسیؒ نے بھی اس موضوع پر کتابیں لکھی ہیں ۱۳۰۔

### تیرہویں قسم: تراجم

”تراجم“ یعنی کسی خاص سند کو لے کر اس سند سے جتنی روایتیں مروی ہیں چاہے صحیح ہوں یا سقیم، سب ذکر کر دی جائیں، مثلاً مالک عن نافع عن ابن عمر، یا ہشام عن ابیہ عن عائشة اس فن میں حافظ صلاح الدین علائیؒ نے

۱۳۱ ابن عساکرؒ نے اس موضوع پر سب سے پہلے دو جلدوں میں ”الأشراف في معرفة الأطراف“ کے نام سے سنن اربعہ کی اطراف لکھی، اس کتاب کو انہوں نے حروف بحجم پر مرتب کیا ہے، اس کے بعد حافظ عبد الغنی مقدسیؒ نے ”أطراف الكتب الستة“ تحریر فرمائی، حافظ ابو سعید ابراہیم بن محمد الدمشقیؒ نے صحیحین پر اطراف لکھی۔ آج کل اس نوع کی سب سے زیادہ مستداول کتاب حافظ مڑیؒ متوفی ۴۲۰ھ کی ”تحفة الأشراف في معرفة الأطراف“ ہے جس میں صحاح ستہ کے اطراف کو لکھا گیا ہے، اس نوع کے تحت ”المعجم المفہر لس الألفاظ الحدیث النبوی“ اور اس کی تلخیص ”مفتاح كنوز السنة“ بھی آتی ہیں۔ [كشف الظنون، ص: ۱۰۳، ۱۱۶۔ لامع: ۱/۱۷۱، نفعات: ۱/۲۴]

کتاب تصنیف فرمائی ہے<sup>(۱۵)</sup>

### چودھویں قسم: تعلیقہ

یہ قسم متقدمین کے یہاں بہت کم پائی جاتی ہے، اور اس کی صورت یہ ہے کہ کسی خاص موضوع پر روایات کو جمع کر دیا جائے، اور سند کو چھوڑ کر متن پر اکتفا کیا جائے، متأخرین کی اکثر تصانیف اسی طرح کی ہیں، مثلاً علامہ بغویؒ کی ”مصابیح“ علامہ خطیب تبریزیؒ کی ”مشکاۃ“، بیہقیؒ کی ”مجمع الزوائد“ علامہ مغربیؒ کی ”مجمع الفوائد“ علامہ سیوطیؒ کی ”مجمع الجوامع“ وغیرہ۔

### پندرہویں قسم: تخریج

”تخریج“ کا اطلاق ان کتابوں پر ہوتا ہے جس میں کسی کتاب کی ان احادیث کی تخریج کی گئی ہو جو اصل کتاب میں بلا سند مذکور ہوں، جیسے ”احیاء العلوم للغزالی“ کی تخریج علامہ عراقی نے کی ہے، ”ہدایہ“ کی تخریج علامہ زلیخی نے ”نصب الرایہ“ کے نام سے کی ہے، اسی طرح ”ہدایہ“ کی تخریج علامہ ابن الترمکینی نے بھی کی ہے<sup>(۱۶)</sup>۔

<sup>(۱۵)</sup> اس نوع میں وہ کتابیں بھی داخل ہیں جو من روی عن ابيہ عن جدہ کہلاتی ہیں۔ [درس

ترمذی: ۱/۶۲]

<sup>(۱۶)</sup> ہدایہ میں ساری احادیث بلا حوالہ ہیں، ان احادیث کی سند اور حوالہ تلاش کرنے کی غرض سے جو کتابیں لکھی گئیں وہ ہدایہ کی تخریج کہلائیں گی، مثلاً ”نصب الرایہ“ اور حافظ ابن حجرؒ کی ”الدرایۃ فی تخریج احادیث الہدایۃ“۔ نیز حافظ ابن حجرؒ ہی نے ”التلخیص الحبیبر فی تخریج احادیث الرافعی الکبیر“ کے نام سے ایک مفصل کتاب لکھی ہے، جس میں شافعی فقہ کے ایک مشہور متن ”رافعی“ کی احادیث کی تخریج کی ہے، ان کی یہ کتاب احکام کا جامع ترین ذخیرہ سمجھی جاتی ہے، اسی طرح ان ہی کی ایک کتاب ہے ”الکافی الشاف فی تخریج احادیث الکشاف“



## سولہویں قسم: زوائد

یہ قسم مستدرک ہی کے قریب ہے، اور اس کی صورت یہ ہے کہ کسی کتاب کی روایات پر دوسری کتاب میں جو زائد روایات ہیں ان کو بیان کیا جائے، مثلاً حافظ مغلطائیؒ کی ”زوائد ابن حبان علی الصحیحین“ ”زوائد مسند أحمد علی الستة“ ”زوائد أبي يعلى علی الستة“ وغیرہ (۱۷۰)۔

## سترہویں قسم: ترغیب و ترہیب

کسی خاص امر کے سلسلہ میں حضور صلی اللہ علیہ وسلم نے جو وعدے یا وعیدیں بیان فرمائی ہیں ان کو ایک جگہ جمع کر دینا ”ترغیب و ترہیب“ کہلاتا ہے، مثلاً امام بیہقیؒ کی ”ترغیب الصلوٰۃ“ اور حافظ زکی الدین منذریؒ کی ”الترغیب والترہیب“ (۱۷۱)۔

## اٹھارہویں قسم: مسلسلات

کسی سند کے رواۃ کسی ایک چیز (چاہے قولی، فعلی، حالی، مقامی) میں متفق ہوں تو وہ ”مسلسل“ کہلاتی ہے، مثلاً ”سمعت فلان یقول اشہد باللہ لقد حدثنی“ ”أخ یا“ ”دخلنا علی فلان فاطعمنا تمر او ماء“ وغیرہ، اس فن پر شاہ ولی اللہ محدث دہلویؒ کی کتاب ہے جس کا نام ہے ”الفضل المبین فی

(۱۷۰) اور علامہ نور الدین بیہقیؒ کی ”موارد الظمآن الی زوائد ابن حبان“ جس میں صحیح ابن حبان کی صرف وہ احادیث جمع کی گئی ہیں جو صحیحین میں موجود نہیں ہیں۔ [درس ترمذی: ۱/ ۶۱]

(۱۷۱) مقدمہ لامع الدراری، ص ۱۸۳۔ کشف الظنون، ص: ۴۰۰]



المسلسل من حدیث النبی الامین“ (۱۹)۔

## انیسویں قسم: ثلاثیات

وہ روایت جس میں محدث اور حضور صلی اللہ علیہ وسلم کے درمیان تین راوی ہوں، مثلاً ثلاثیاتِ امام بخاری، ثلاثیاتِ امام دارمی، وغیرہ (۲۰)۔

(۱۹) ابو بکر بن شاذان، ابو نعیم اور مستغفری وغیرہ نے بھی ”مسلسلات“ لکھی ہیں۔ [الرسالة المستطرفة ص: ۶۹] حافظ جلال الدین سیوطی نے دو مسلسلات لکھی ہیں [الامع الدراری: ۱/۱۸۶۔ كشف الظنون: ۲/۱۶۷۔ نفیحات: ۱/۲۴]

(۲۰) بخاری میں بائیس ثلاثی روایات ہیں، ان میں امام ابو حنیفہؒ کے دو شاگرد مکی بن ابراہیمؒ سے گیارہ اور ابو عاصم النبیلؒ ضحاک بن مخلدؒ سے چھ اور امام ابو یوسفؒ و امام زفرؒ کے شاگرد محمد بن عبد اللہ انصاریؒ سے تین، اس طرح بائیس میں سے حنفی مشائخ سے بیس روایات لی گئی ہیں، باقی دو روایتوں میں سے ایک خلد بن سبکی کوئی سے اور دوسری عصام بن خالد حصیؒ سے لی گئی ہے، ان کے متعلق یہ معلوم نہ ہو سکا کہ یہ حنفی ہیں یا نہیں، یہ بائیس روایات سند کے اعتبار سے بائیس ہیں؛ لیکن بلحاظ متن سترہ ہیں۔ امام بخاریؒ کی ثلاثیات کو بڑی اہمیت دی جاتی ہے، لیکن امام ابو حنیفہؒ جن کی زیادہ تر روایات ثلاثی ہیں اور کثرت ثنائی، جیسا کہ ”مسانید امام اعظم“ اور ”کتاب الآثار“ سے ظاہر ہے، اور امام اعظمؒ روایتا سبھی بھی ہیں اس لیے کہ حضرت انسؓ کی انہوں نے زیارت کی ہے؛ بلکہ روایتا بھی ان کو تاجی کہا گیا ہے، اگرچہ اس میں اختلاف ہے، اس کے باوجود امام ابو حنیفہؒ کی ثنائی اور ثلاثی روایت کو صحیح اہمیت نہیں دی جاتی جو شکایت کی بات ہے۔

بخاری کے علاوہ ”ابن ماجہ“ میں پانچ ثلاثی روایات ہیں۔ [ص: ۲۳۴، ۲۳۷، ۲۴۰، ۲۴۸، ۲۵۱] [”ترمذی“ میں ایک روایت ہے۔ [۲/۵۲، رقم: ۲۲۶۰] مسلم، ابوداؤد اور نسائی میں کوئی روایت ثلاثی نہیں، ملا علی قاریؒ کو ”مرقاۃ“ کے مقدمہ میں وہم ہوا ہے اور انہوں نے ”ترمذی“ کی روایت کو ثنائی کہہ دیا جب کہ وہ ثلاثی ہے، کتاب الفتن کی روایت ہے: یا تاجی علی الناس زمان الصابر فیہم علی دینہ کالقابض علی الجمور۔ [جامع ترمذی: ۲/۵۲، رقم: ۲۲۶۰] لیکن جب ملا علی قاریؒ مشکاة کی شرح کرتے ہوئے اس حدیث پر پہنچے تو انہوں نے ”ترمذی“ کی اس روایت کو ثلاثی لکھا ہے۔ [مرقاۃ: ۱۰/۹۸] اور یہی صحیح ہے۔

ملا علی قاریؒ سے مقدمہ ”مرقاۃ“ میں اس مقام پر ایک دوسرا سہوا ہوا ہے، انہوں نے ﴿

## بیسویں قسم: امالی

امالی: یہ املا کی جمع ہے، اور اس کا طریقہ یہ تھا کہ شیخ درمیان میں بیٹھ جائے اور ان کے شاگردان کے ارد گرد قلم، دوات اور کاغذ لے کر بیٹھ جاتے، پھر شیخ تقریر و درس دیتا اور تلامذہ اس کو لکھ لیتے پھر وہ ایک کتاب بن جاتی، اس کا نام ”امالی“ رکھ دیتے۔ پہلے یہی دستور تھا۔ اس میں حافظ ابن حجرؒ کی ”امالی“ ہے۔<sup>(۱۲)</sup>

## ایسویں قسم: مختصر

کسی مؤلف کی تالیف کردہ کتاب کو لے کر ”مختصر“ کر دیا جائے، جیسے مندریٰ کی ”مختصر سنن ابی داؤد“ اور قرطبی کی ”مختصر صحیح مسلم“ وغیرہ۔

➤ مسلم اور ابوداؤد کے بارے میں اشارہ کیا ہے کہ ان دونوں میں بھی ثلاثی روایات موجود ہیں۔ [حرقاۃ: ۱/ ۲۳] حالانکہ مسلم اور ابوداؤد میں کوئی ثلاثی روایت موجود نہیں؛ البتہ ابوداؤد میں ایک روایت ”رباعی فی حکم الثلاثی“ موجود ہے۔ [ابوداؤد ص ۲۹۷ ج ۲] یعنی مصنف سے لے کر حضور صلی اللہ علیہ وسلم تک چار واسطے ہیں؛ لیکن ان میں دوراوی ایک ہی طبقے کے ہیں یعنی تابعی ہیں، تو اتحاد طبقہ کی وجہ سے حکماً ثلاثی کہا جاتا ہے، اور اصطلاح میں اس کا نام ”رباعی فی حکم الثلاثی“ ہے، مسلم میں کوئی روایت ثلاثی نہیں؛ البتہ امام مسلمؒ کی دوسری بعض کتابوں میں ثلاثی روایت موجود ہے۔

بخاری اور مسلم کی سب سے نازل سند وہ ہے جس میں مصنف اور حضور صلی اللہ علیہ وسلم تک نو واسطے ہیں، ایسی سند کو ”تساعی“ کہا جاتا ہے، ترمذی اور نسائی کی سند نازل ”عشاری“ ہے۔ [تدریب الراوی: ۲/ ۱۶۶] ترمذی محققہ ابراہیم عطوہ عوض: ۵/ ۱۶۷۔ نسائی: ۱/ ۱۵۵] یعنی مصنف سے لے کر حضور صلی اللہ علیہ وسلم تک دس واسطے ہیں، ابوداؤد کی سند نازل ”ثمانی“ ہے۔ مسند احمد بن حنبل میں صاحب عقود المآلیٰ کے بقول ۳۳۷ / سندیں ثلاثی ہیں۔ [عقود المآلیٰ فی الأسمانید العوامی ص ۱۲، نفحات التنقیح: ۱/ ۲۶]

➤ جب طباعت کا رواج عام ہو گیا تو احادیث کی تدریس کے لیے املا کی ضرورت باقی نہ رہی؛ لیکن احادیث کی تشریح اور اس کے متعلقات جو اسٹاڈ بطور تقریر بیان کرتا ہے اسے قلم بند کرنے کا دستور اب تک جاری ہے، اور آج کل ان ہی تقریر کو ”امالی“ کہتے ہیں، اس نوع کی بہت سے تقاریر شائع ہو چکی ہیں جیسے: فیض الباری، الکو کب الدرر، لامع الدراری، درس ترمذی، تقریر بخاری، نفحات التنقیح، کشف الباری عمافی صحیح البخاری وغیرہ۔

## بایسیوس قسم: شرح الآثار

حدیث میں آنے والا کوئی لفظ کثیر الاستعمال ہے؛ لیکن اس کے مدلول کی تعیین میں وقت ہے تو اس کے لیے اس نوع کی ضرورت پیش آئے گی، اس میں بھی علمائے کافی تصانیف چھوڑی ہیں، مثلاً ”شرح معانی الآثار للطحاوی“ اسی طرح ”مشکل الآثار“ وغیرہ۔

## تیسویں قسم: اسباب الحدیث

اس میں حدیث کا شان و رود، اس کی جگہ اور زمانہ بتلایا جاتا ہے، اس فن میں سب سے پہلے حامد جرجانی نے اور پھر ابو حفص عکبری نے تصنیف کی ہے، ابن حمزہ حسینی کی کتاب ”البيان والتعريف في أسباب ورود الحديث“ بھی ہے جو مصر میں چھپ چکی ہے <sup>(۱۲)</sup>۔

## چوبیسویں قسم: ترتیب

متقدمین کی اکثر تصانیف غیر مرتب تھیں، متاخرین نے اس پر سعی و کوشش کر کے ان کو مرتب کیا، مثلاً ابوالحسن حسینی کی ترتیب ”اطراف المنزی علی

<sup>(۱۲)</sup> حدیث میں اس کی وہی حیثیت ہے جو تفسیر میں ”اسباب النزول“ کی ہے، یعنی اس میں توئی احادیث کا سبب و رود بیان کیا جاتا ہے۔ حضرت مولانا مفتی محمد تقی صاحب مدظلہ تحریر فرماتے ہیں: اس میں سب سے پہلی تصنیف امام ابو حفص العکبری کی ہے، ان کے بعد حامد بن کزنی اور علامہ سیوطی نے بھی اس پر قلم اٹھایا ہے۔ صاحب ”کشف الظنون“ لکھتے ہیں: ہمارے دور میں اس نوع کی صرف ایک کتاب باقی رہ گئی ہے جس کا نام ”البيان والتعريف في أسباب ورود الحديث الشريف“ ہے اور وہ علامہ ابراہیم بن محمد الشہیر بابن حمزہ حسینی دمشقی اشقی کی تالیف ہے جو شائع ہو چکی ہے۔ [درس ترمذی: ۱/ (۶۱، ۶۰)]

الفاظ“ اور حافظ مغلطائی کی ترتیب ”المبہمات علی الأبواب“ وغیرہ<sup>(۳۲)</sup>

## پچیسویں قسم

### تالیف علی حروف المعجم فی ألفاظ الحدیث

یعنی حدیث کی ابتدا کس لفظ سے ہوئی، اگر حرف الف سے ہوئی ہے تو پہلے ان کو اور اگر حرف باء سے ہوئی ہے تو ان کو، وعلی ہذا القیاس، اس میں اور چوتھی قسم (مجم) میں فرق یہ ہے کہ وہ سند کے اعتبار سے تھی اور یہ متن کے لحاظ سے، اس نوع میں بیسیوں تصنیفات موجود ہیں: علامہ سیوطیؒ کی ”جامع صغیر“، دیلمی کی ”مسند فردوس“، سخاویؒ کی ”مقاصد حسنہ“ وغیرہ۔

## چھبیسویں قسم: موضوعات

یہ نوع حدیث کی اہم انواع میں سے ہے، یعنی وہ کتابیں جو موضوع اور من گھڑت حدیثوں کو بیان کرنے کے لیے لکھی گئی ہیں<sup>(۳۳)</sup>۔ اس باب میں ابن جوزیؒ امام ہیں، انہوں نے سب سے پہلے اس موضوع پر قلم اٹھایا ہے، اور بھی

<sup>(۳۲)</sup> اور جیسے ”ترتیب مسند احمد علی الحروف لابن کثیر“ اور ”ترتیب مسند احمد علی الحروف لابن الجیب“ اسی طرح آخری دور میں علامہ ابن الساعاتی نے مسند احمد کو ”الفتح الربانی“ کے نام سے ابواب کی ترتیب پر مرتب کیا ہے۔ [درس ترمذی: ۱/۶۱]

<sup>(۳۳)</sup> شروع میں کتب موضوعہ اس انداز سے لکھی جاتی تھیں کہ ضعیف راویوں کا تذکرہ کیا جاتا تھا، اور ان سے جو موضوع یا ضعیف احادیث مروی ہیں ان کی نشاندہی کی جاتی تھی، حافظ ابن عدیؒ کی ”الکامل“، امام عقیلیؒ کی ”الضعفاء“، اور امام جوزقانیؒ کی ”الاباطیل“ اسی انداز پر ہیں۔

بعد میں موضوعات کا طریقہ یہ ہو گیا کہ موضوع یا تمہ بالوضع احادیث کو ابواب کی ترتیب سے یا حروف تہجی کی ترتیب سے ذکر کر کے یہ بتایا جاتا ہے کہ ان کو کس نے روایت کیا ہے اور اس میں سند کیا نقص ہے۔ اس موضوع پر سب سے پہلے ابن الجوزیؒ نے قلم اٹھایا، ان کی دو کتابیں ہیں: ایک ◀

بے شمار تصانیف پر ہیں، مشلافت ضی شوکانیؒ کی ”الفوائد المجموعۃ فی بیان الأحادیث الموضوعۃ“ ملا علی قاریؒ کی ”موضوعات کبیر“ علامہ محمد طاہر پٹنہ کی ”تذکرۃ الموضوعات“ اور علامہ سیوطیؒ کی ”اللآلی المصنوعۃ“ وغیرہ۔

➤ ”العلل المتناهیہ فی الأخبار الواہیہ“ دوسری ”الموضوعات الکبریٰ“ ان میں دوسری آج بھی دستیاب ہے، لیکن اہل علم کا اتفاق ہے کہ علامہ ابن الجوزیؒ احادیث پر وضع کا حکم لگانے میں نہایت متشدد ہیں اور انہوں نے بہت سی صحیح احادیث کو بھی موضوع قرار دے دیا ہے، اس لیے بعد کے محقق علما نے ان کی کتابوں پر تنقیدیں لکھیں: چنانچہ حافظ ابن حجرؒ نے ان کی تردید میں ”القول المسدّد فی الذب عن مسند احمد“ میں ان کی بہت اچھی تردید کی ہے، اس میں حافظؒ نے ”مسند احمد“ کی ان احادیث کی تحقیق کی ہے جنہیں ابن الجوزیؒ نے موضوع قرار دیا ہے، اور بتایا ہے کہ جن احادیث پر ابن الجوزیؒ نے موضوع ہونے کا حکم لگایا ہے ان میں سے ایک حدیث صحیح مسلم میں بھی موجود ہے، اور ایک حدیث بخاری کی احمد شاکر دالے نسخ میں بھی ہے، اور ایسی احادیث تو بہت سی ہیں جو امام بخاریؒ نے تعلیقاً روایت کی ہیں، اور ابن الجوزیؒ نے انہیں موضوع قرار دے دیا ہے۔ پھر علامہ سیوطیؒ نے ابن الجوزیؒ کی موضوعات پر ایک مفصل تنقید لکھی جس کا نام ”النکت البدیعات علی الموضوعات“ رکھا بعد میں اس کی تلخیص کی اور اس میں کچھ اضافے کیے جو ”اللآلی المصنوعۃ فی الأحادیث الموضوعۃ“ کے نام سے معروف ہے، لیکن علامہ سیوطیؒ حدیث کے معاملہ میں قدرے تساہل ہیں، اس لیے بعض ضعیف یا منکر احادیث کو بھی صحیح قرار دے دیتے ہیں۔ علامہ ابن الجوزیؒ کے بعد حافظ صنعانیؒ کی موضوعات بھی بہت مقبول ہوئیں، علامہ ابن الجوزیؒ اور علامہ سیوطیؒ کے بعد بہت سے حضرات نے موضوعات پر کتابیں لکھیں، جن میں ملا علی قاریؒ کی ”الموضوعات الکبریٰ“ نہایت مقبول و معروف ہے، آخری دور میں فتضی شوکانیؒ کی ”الفوائد المجموعۃ فی الأحادیث الموضوعۃ“ اور علامہ طاہر پٹنہ کی ”تذکرۃ الموضوعات“، مختصر مگر مفید کتابیں ہیں۔ اس نوع کا جامع ترین کام علامہ ابن عراقیؒ نے انجام دیا، انہوں نے اپنی کتاب ”تنزیہ الشرعیۃ المرفوعۃ عن الاحادیث الشنیعۃ الموضوعۃ“ میں ابن جوزیؒ، جوزقانیؒ، حلیؒ، حافظ ابن حجرؒ، علامہ سیوطیؒ، اور ملا علی قاریؒ کی تمام کتابوں کو جمع کر دیا ہے، اور ہر حدیث کی خوب تحقیق کی ہے، اس طرح ان کی کتاب جامع ترین بھی ہے اور محقق ترین بھی، جو بسا اوقات پچھلی تمام کتابوں سے ➤

## ستائیسویں قسم

## الکتب المؤلفة في الأدعية الماثورة

یعنی وہ کتابیں جن میں حضور اکرم ﷺ سے جو دعائیں مروی ہیں ان کو جمع کیا گیا ہو، اس میں زیادہ مشہور حافظ احمد ابن السنی کی ”عمل الیوم واللیلة“ اور شیخ محمد بن محمد جزری کی ”حصن حصین“ اور ملا علی قاری کی ”الحزب الاعظم والورد الافخم“ ہے۔

## اٹھائیسویں قسم: ناسخ و منسوخ

یعنی وہ کتاب جس میں یہ بتلایا گیا ہو کہ کونسی حدیث منسوخ ہے اور کونسی ناسخ؟ ایک فقیہ کے لیے اس کا جاننا نہایت ضروری ہے۔ اس موضوع پر علامہ حازمی کی کتاب ”کتاب الاعتبار فی النسخ و المنسوخ من الآثار“ مشہور ہے، یہ کتاب حیدرآباد میں چھپ چکی ہے۔

## انہیسویں قسم: متشابہ الحدیث

متشابہ الحدیث یعنی وہ کتاب جس میں متشابہات احادیث کے قبیل کی چیزوں کو جمع کر دیا گیا ہو۔ حافظ شمس الدین محمد بن اللبان نے اس موضوع پر تصنیف فرمائی ہے۔

➔ مستغنی کر دیتی ہے۔ اس کتاب میں علامہ ابن عرائق نے ابن جوزی، جوز قانی، اور سیوطی کی بیان کردہ احادیث میں سے صرف ان احادیث کو جمع کیا ہے جو فی الواقع موضوع ہیں۔ [درس ترمذی: ۱/۵۹]

⑫ حضرت الاستاذ مظلہم نے یہ انتیس قسمیں بیان فرمائی ہیں، مزید چند اقسام ان میں شامل کی جاتی ہیں:

[۱] الوحدان: یعنی ان راویوں کی احادیث کا مجموعہ جن سے صرف ایک ایک حدیث مروی ہے۔

[۲] شروح الحدیث: یعنی وہ کتابیں جن میں کسی حدیث کی کتاب کی شرح کی گئی ہو، مثلاً: ➔



➔ ”فتح الباری“ ”عمدة القاری“ وغیرہ۔

[۳] کتب المصاحف: ان کتابوں کو کہتے ہیں جن میں قرآن کریم کی جمع و ترتیب، اختلاف قراءات اور اختلاف نسخ کی تاریخ بیان کی جاتی ہے، مثلاً ابن عامر کی ”کتاب المصاحف“، اس کے علاوہ بہت سے لوگوں نے ”کتاب المصاحف“ کے نام سے کتابیں لکھی ہیں، جن میں ”کتاب المصاحف لابن اشنہ“ ”کتاب المصاحف لابن ابی داؤد“ ”کتاب المصاحف لابن الانباری“ زیادہ مشہور ہیں؛ لیکن آج ان میں سے صرف ایک کتاب موجود ہے ”کتاب المصاحف لابن ابی داؤد“ جو امام ابوداؤد صاحب السنن کے صاحبزادے کی تالیف ہے، اور کچھ عرصہ پہلے اسے ایک انگریز مستشرق نے شائع کیا ہے۔

[۴] الفہارس: وہ کتب حدیث جن میں ایک یا زائد کتابوں کی احادیث کی فہرست جمع کر دی گئی ہو؛ تاکہ حدیث کا نکالنا آسان ہو، مثلاً علامہ زاہد الکوثری کے ایک شاگرد نے ”فہارس البخاری“ کے نام سے ایک بڑی مفید کتاب لکھی ہے، جس کے ذریعہ بخاری سے حدیث نکالنا بہت آسان ہو گیا ہے، اس سلسلہ کا ایک جامع اور مفید کام اللہ تعالیٰ نے مستشرقین کی ایک جماعت سے لیا، جس نے ”ڈاکٹر وینسک“ کی سربراہی میں سات ضخیم جلدوں پر مشتمل ایک مفصل کتاب مرتب کی ہے، جس کا نام ہے ”المعجم المفہرس لالفاظ الحدیث السنوی“، جس میں انہوں نے صحاح ستہ، موطا امام مالک، سنن دارمی اور مسند احمد کی احادیث کی فہرست مرتب کی ہے، اور اس کا طریقہ یہ ہے کہ حروف تہجی کے اعتبار سے انہوں نے ہر لفظ کے تحت یہ بیان کیا ہے کہ یہ لفظ کونسی حدیث میں آیا ہے اور وہ حدیث کہاں کہاں مذکور ہے؛ البتہ اس کتاب میں یہ لوگ احادیث کے استیعاب پر قادر نہیں ہو سکے؛ بلکہ بہت سی احادیث چھوٹ گئی ہیں۔ پھر اسی کتاب کی ایک تلخیص ”وینسک“ ہی نے ”مفتاح کنوز السنہ“ کے نام سے شائع کی ہے جو مختصر ہونے کی وجہ سے انتہائی مفید ہے اور ہر طالب علم کے لیے ناگزیر ہے۔

[۵] کتب الجمع: ان کتابوں کو کہتے ہیں جن میں ایک سے زائد کتب حدیث کی روایتوں کو بہ حذف تکرار جمع کر دیا جائے۔ اس نوع کی سب سے پہلی کتاب امام حمیدی کی ”الجمع بین الصحیحین“ ہے، ان کے بعد حافظ رزین بن معاویہ نے ”تجرید الصحاح السنہ“ لکھی جن میں صحاح ستہ کی تمام احادیث کو جمع کیا گیا؛ البتہ ان کی اصطلاح میں ابن ماجہ کی بجائے موطا امام مالک صحاح ستہ میں شامل تھی، اسی لیے انہوں نے اپنی کتاب میں ابن ماجہ کے بجائے موطا امام مالک کو شامل کیا۔ ان کے بعد حافظ ابن اثیر جزری نے ”جامع الاصول“ کے نام سے ایک کتاب لکھی، جس میں صحاح ستہ کی احادیث کو جمع کیا گیا اور حافظ رزین بن معاویہ سے جو احادیث چھوٹ گئی تھیں ان کو بھی شامل کر لیا؛ لیکن ان کی اصطلاح میں بھی موطا امام مالک صحاح ستہ میں شامل تھی، نہ کہ ابن ماجہ۔ ان کے بعد علامہ نور الدین بیہقی شریف لائے اور انہوں نے ”مجمع الزوائد و منبع الفوائد“

➤ کے نام سے ایک ضخیم کتاب لکھی، اور اس میں مسند احمد، مسند بزاز، مسند ابی یعلیٰ، اور امام طبرانی کی معاجم ثلاثی کی ان زائد احادیث کو یکجا کر دیا جو صحاح ستہ میں نہیں آئیں؛ لیکن علامہ سیوطی کی اصطلاح میں ابن ماجہ صحاح ستہ میں شامل تھی نہ کہ موطاً امام مالکؒ، اس لیے انہوں نے ”مجمع الزوائد“ میں ابن ماجہ کی احادیث نہیں لیں، اس کا نتیجہ یہ ہوا کہ ابن ماجہ کی احادیث نہ ”جامع الاصول“ میں جمع ہو سکیں نہ ”تجريد الصحاح الستہ“ میں اور نہ ہی ”مجمع الزوائد“ میں۔

ان کے بعد علامہ محمد بن سلیمان نے ”جمع الفوائد من جامع الأصول و مجمع الزوائد“ کے نام سے ایک کتاب لکھی، جس میں ایک طرف تو ”جامع الأصول“ اور ”مجمع الزوائد“ کی تمام احادیث کو بحدف تکرار جمع کر دیا؛ نیز ”ابن ماجہ“ جو ان دونوں سے چھوٹ گئی تھی اس کی روایات بھی لے لیں؛ بلکہ اس کے علاوہ ”سنن دارمی“ کی روایات بھی جمع کر دیں، اس طرح یہ کتاب چودہ (۱۴) کتب احادیث کا مجموعہ بن گئی، بلاشبہ ”جمع الفوائد“ اپنے اختصار کے باوجود احادیث کا بڑا جامع مجموعہ ہے؛ لیکن احقر کا تجربہ یہ ہے کہ اس میں بہت سی احادیث چھوٹ گئی ہیں اور اگر کوئی حدیث اس میں نہ ملے تو یہ سمجھنا غلط ہوگا کہ یہ چودہ کتابوں میں بھی نہیں ہے۔

اب تک ”کتب الجمع“ کے تحت ہم نے جن کتابوں کو ذکر کیا یہ ساری کتابیں ابواب کی ترتیب پر لکھی گئی ہیں؛ بعض حضرات نے احادیث کو حروف تہجی کی ترتیب سے بھی جمع کیا ہے، اس نوع کی سب سے پہلی کتاب ”فردوس الدیلمی“ ہے؛ لیکن یہ کتاب نایاب ہے۔ اس کے بعد علامہ جلال الدین سیوطی نے ”جمع الجوامع“ کے نام سے ایک کتاب لکھی جس میں پورے ذخیرہ احادیث کو جمع کرنے کی کوشش کی ہے، اس میں انہوں نے ”قولی احادیث“ کو حروف تہجی کی ترتیب سے جمع کیا ہے، اور ”فعلی احادیث“ کو صحابہ کرام رضی اللہ عنہم کی ترتیب سے، پھر علامہ سیوطی ہی نے اس کتاب کی تلخیص ”الجامع الصغير في احاديث البشير النذير صلى الله عليه وسلم“ کے نام سے کی، اس کتاب میں تمام موجود کتب حدیث میں سے قولی احادیث کو حروف تہجی کی ترتیب سے جمع کر دیا گیا ہے۔ ”جمع الجوامع“ تو آج کل نایاب ہو چکی ہے، لیکن ”الجامع الصغير“ مروج ہے، اور اس میں ہر حدیث کے ساتھ اس کے حوالہ کے علاوہ اس کی اسنادی حیثیت بھی اس طرح متعین کی گئی ہے کہ صحیح کے لیے ”صحیح“، ضعیف کے لیے حرف ”ض“ اور حسن کے لیے حرف ”ح“، لکھ دیا گیا ہے؛ لیکن مولانا عبدالحی لکھنوی نے ”الأجوبة الفاصلة“ میں ص ۱۲ پر لکھا ہے کہ یہ علامہ سیوطی نے نہیں لگا ئیں؛ بلکہ ان کے بعد کسی عالم نے لگا ئی ہیں۔

”الجامع الصغير“ کی متعدد شرح بھی لکھی گئی ہیں، جن میں علامہ مناوی کی ”فيض القدير“ اور علامہ عزیزی کی ”السراج المنير“ مشہور اور متداول ہیں، ان دونوں میں سے علامہ



➤ مناویٰ صحیح احادیث کے معاملہ میں زیادہ محتاط ہیں، ان کے برخلاف علامہ عزیزیؒ قدرے تساہل ہیں۔

اس سلسلہ کا سب سے زیادہ قابل قدر اور جامع کام علامہ علی المتقی گجراتیؒ نے کیا، ان کی کتاب ”کنز العمال فی سنن الأفعال والأفعال“ کو بلاشبہ احادیث نبویہ صلی اللہ علیہ وسلم کی جامع ترین کتاب کہنا چاہیے، انہوں نے اپنی اس کتاب کو علامہ سیوطیؒ کی ”جمع الجوامع“ پر مبنی کیا ہے، یعنی پہلے ہر باب کی وہ قولی احادیث جمع کیں جو ”جمع الجوامع“ میں موجود تھیں، اس کے بعد وہ قولی احادیث جمع کیں جو علامہ سیوطیؒ سے چھوٹ گئی تھیں، اور ان کا نام ”الإکمال فی سنن الأفعال“ رکھا، پھر ”جمع الجوامع“ کی فعلی احادیث کو جو صحابہؓ کی ترتیب پر تھیں ابواب کی ترتیب پر مرتب کیا، اس مجموعہ کا نام ”کنز العمال“ ہے، اس میں ہر حدیث کے ساتھ اس کے ماخذ کا حوالہ رموز میں دیا ہے، جیسے بخاری کے لیے ”خ“ اور مستدرک کے لیے ”ک“ وغیرہ۔ علامہ علی المتقیؒ نے اپنی اس کتاب میں، تقریباً تیس (۳۰) کتب حدیث کو جمع کر دیا ہے، اس طرح یہ کتاب کسی حدیث کی تحقیق کے لیے بے نظیر رہنما کی حیثیت رکھتی ہے۔

[۶] کتاب الأحکام: ان کتابوں میں مسائل فقہیہ کے متعلق روایات ذکر کی جاتی ہیں، جیسے: صحاح ستہ اور حافظ عبدالحقؒ کی کتاب ”الأحکام الصغری“ اور ”الأحکام الکبری“، اور عبد الغنی مقدسی کی ”عمدة الأحکام“، [سیر أعلام النبلاء: ۲۱/ ۱۹۹- کشف الظنون: ۲/ ۱۱۶۴]

[۷] کتاب التاریخ: یہ وہ قسم ہے جس میں تاریخی مواد سے متعلق روایات کو درج کیا جاتا ہے، پھر اس کی دو قسمیں ہیں: ایک وہ جس میں ابتدائے خلق سے لے کر آپ کے بعد تک کے واقعات ذکر کیے جاتے ہیں، جیسے امام بخاریؒ کی کتاب ”بدء المخلوقات“ اور دوسری قسم وہ ہے جس میں حضور صلی اللہ علیہ وسلم سے متعلق تاریخی مواد پیش کیا جاتا ہے، جیسے ”سیرت ابن ہشام“ اور ”مغازی محمد بن اسحاق“ [عجالة نافعہ: ص: ۱۴، و فوائد جامعہ: ص: ۱۴]

[۸] کتاب الزهد: ایسے مضامین کی روایات جن سے قلب میں رقت پیدا ہوتی ہے اور فکر آخرت کا جذبہ بیدار ہوتا ہے، اس باب میں عبد اللہ بن مبارکؒ، امام احمد بن حنبلؒ، امام بخاریؒ، امام ابو داؤدؒ، امام ترمذیؒ، اور بیہقیؒ وغیرہ کی کتابیں ہیں۔

[۹] کتاب الآداب: وہ کتابیں جن میں کھانے پینے، سونے جاگنے، رفتار و گفتار کے متعلق روایتیں ذکر کی جائیں، امام بخاریؒ کی ”الأدب المفرد“ اس سلسلے کی مشہور کتاب ہے۔

[۱۰] کتاب الفتن: جس کتاب میں فتنوں کے متعلق رسول اللہ صلی اللہ علیہ وسلم کی احادیث ذکر کی جائیں، جیسے نعیم بن حمادؒ کی ”کتاب الفتن و الملاحم“ [کشف الظنون: ۲/ ۱۴۴۵] ➤

[۱۱] کتاب المناقب: جس کتاب میں کسی قوم یا جماعت یا فرد سے متعلق فضائل کی روایات جمع کی جائیں، جیسے امام زکریاؑ کی ”خصائص علی“ [کشف الظنون: ۱/۷۰۶] اور محب الدین الطبری (متوفی ۶۹۳ھ) کی ”الریاض النضرۃ فی فضائل العشرۃ“ [کشف الظنون: ۱/۹۳]

[۱۲] کتاب العقائد: جس میں عقائد کی احادیث ذکر کی جائیں، جیسے بیہقیؒ کی ”کتاب الأسماء والصفات“ اور ابن خزیمہؒ کی ”کتاب التوحید“ اور امام بخاریؒ کی ”خلق افعال العباد“ [مقدمہ لامح الدراری: ۱/۱۳۳-کشف الظنون: ۱/۷۲۲]



تیسرا باب

طبقاتِ کتبِ حدیث

## طبقات کتب حدیث

طبقات کتب حدیث کا مطلب یہ ہے کہ اس میں وہ کتابیں اور ان کے طبقات مذکور ہیں جن کے متعلق اجنبی کے واسطے یہ امتیاز کرنا مشکل ہوتا ہے کہ ان میں سے ہم کن کتابوں کی احادیث پر اعتماد کریں اور کن پر نہیں، اس لیے اب اس کی بڑی ضرورت ہے کہ کتب حدیث کے طبقات بھی ذکر کر دیے جائیں۔

اس لیے غور سے سنو کہ حضرت شاہ عبدالعزیز صاحبؒ نے ”عجالۃ نافعہ“ میں کتب حدیث کی چار قسمیں اپنے والد محترم حضرت شاہ ولی اللہ صاحبؒ کی اتباع میں بیان فرمائی ہیں؛ مگر خود شاہ عبدالعزیز صاحبؒ نے اپنی دوسری کتاب ”مایجب حفظہ للناظر“<sup>(۱۳۶)</sup> میں پانچ قسمیں بیان کر دیں، یہ بظاہر ایک تعارض ہے؛ لیکن حقیقت میں یہ کوئی تعارض نہیں کیونکہ ”عجالۃ نافعہ“ میں جو تقسیم ہے وہ شہرت و صحت ہر دو اعتبار سے ہے، اور ”مایجب حفظہ للناظر“ میں جو تفصیل ہے وہ صرف صحت کے اعتبار سے ہے، کیونکہ بہت سی کتب ایسی ہیں جو صحیح تو خوب ہیں؛ مگر درجہ شہرت کو نہیں پہنچیں، جیسے ”صحیح ابن خزیمہ“ ”صحیح ابن حبان“ ”منتقى البحار وود“ وغیرہ، اور بعض کتابیں ایسی ہیں جو زیادہ صحیح تو نہیں ہیں؛ لیکن شہرت ان کی خوب ہے جیسے: ”ابن ماجہ“ وغیرہ، ہم اس جگہ ”عجالۃ نافعہ“ کی پوری عبارت نقل کرتے ہیں:

جاننا چاہیے کہ حدیث کی کتابیں صحت، شہرت اور قبولیت کے اعتبار سے کئی

(۱۳۶) حضرت شاہ عبدالعزیز صاحبؒ نے اپنے ایک شاگرد کو ایک مکتوب لکھا جو کہ ایک مختصر رسالہ کی حیثیت رکھتا ہے، اسی کا نام ہے ”مایجب حفظہ للناظر“۔

طبقتوں پر مشتمل ہیں، صحت سے ہماری مراد یہ ہے کہ مولف کتاب نے اس بات کی پابندی کی ہو کہ وہ صحیح یا حسن حدیثوں کے سوا اور کوئی حدیث اس میں درج نہیں کرے گا، اور اگر اس میں کوئی ایسی حدیث درج کرتا ہے اور ساتھ ساتھ وہ اس کے ضعف، غرابت، علت اور شذوذ کو بھی بتا دیتا ہے تو پھر کوئی حرج نہیں، کیونکہ ضعیف، غریب اور معلول حدیث کو اس کی خرابی کی وضاحت کے ساتھ کتاب میں درج کرنا کسی قسم کی قباحت کا موجب نہیں۔

شہرت سے ہماری مراد یہ ہے کہ محدثین کی جماعت یکے بعد دیگرے (ہر دور میں) اس کتاب کے ساتھ بطریق روایت، ضبط مشکل اور تخریج احادیث میں مشغول رہی ہو؛ حتیٰ کہ اس کی کوئی چیز بیان ہوئے بغیر نہ رہ گئی ہو۔

قبولیت سے ہماری مراد یہ ہے کہ ناقدین حدیث اس کتاب کو تسلیم کریں، اور اس پر اعتراض نہ کریں، اور اس کتاب کی حدیثوں کے متعلق مولف کا حکم اور فیصلہ درست سمجھیں، اور فقہا بغیر اختلاف اور بلا تکلیف اس سے استدلال کریں۔

### پہلا طبقہ

اس میں حدیث کی صرف تین کتابیں داخل ہیں:

[۱] موطاً امام مالک۔ [۲] صحیح بخاری۔ [۳] مسلم شریف۔  
قاضی عیاض نے ”مشارق الأنوار“ میں ان ہی تین کتابوں کی شرح کی ہے، یہ ”مشارق الأنوار“ صغانی کی ”مشارق الأنوار“ کے علاوہ ہے جس میں ”صحیح بخاری“ اور ”صحیح مسلم“ کی حدیثوں کو ان کی سند اور قصے حذف کر کے

جمع کیا ہے، خلاصہ یہ ہے کہ ان تینوں کتابوں کی حدیثوں کی شرح اور ضبط اسما کے لیے قاضی عیاضؒ کی کتاب ”مشارق الأنوار“ کافی و شافی ہے۔

ان تینوں کتابوں میں باہم نسبت یہ ہے کہ ”موطأ امام مالک“ گویا صحیحین کی اصل اور اس کا ماخذ ہے اور اس کی شہرت بھی کمال کو پہنچی ہوئی ہے، امام مالکؒ کے زمانہ ہی میں آپ سے ایک ہزار علمائے ”موطأ“ کی روایت کی ہے، جیسے امام شافعیؒ، امام محمدؒ، یحییٰ بن یحییٰ بن مصمودیؒ، یحییٰ بن عتیبیؒ، یحییٰ بن بکیرؒ، ابو مصعبؒ، اور قعنبنیؒ وغیرہ۔

نیز اس کتاب کی عدالت و ضبط رجال پر سب کا اجماع ہے، اور یہ مکہ معظمہ، مدینہ منورہ، عراق، شام، یمن، مصر اور دیار مغرب میں مشہور ہے، اور (بکثرت) شہروں کے فقہاء کا مدار اسی کتاب پر ہے، امام مالکؒ کے زمانہ میں اور آپ کے بعد بھی علمائے ”موطأ“ کی حدیثوں کی تخریج، اس کے متابعات، اور شواہد کے جمع کرنے میں بڑی کوششیں کی ہیں، اور اس کے الفاظ غریبہ کی شرح، ضبط مشکلات اور ان کی وضاحت، فقہانہ مسائل کا بیان، حدیث کی سندیں، اور طرق روایت کے بیان میں اتنا اہتمام کیا ہے کہ اس سے زیادہ کا تصور بھی نہیں کیا جاسکتا۔

”صحیح بخاری“ اور ”صحیح مسلم“ بسط و تفصیل اور حدیثوں کی تعداد کے اعتبار سے ہر چند ”موطأ“ سے دس گنی زیادہ ہوں گی؛ لیکن حدیثوں کی روایت کا طریقہ، راویوں کی جانچ پڑتال کا ڈھنگ، اعتبار اور استنباط کا اسلوب ”موطأ“ ہی سے سیکھا ہے؛ مگر اس کے باوجود یہ دونوں کتابیں تمام فرق اسلامیہ اور

علمائے اسلام کی مخدوم ہیں، محدثین کی ایک جماعت نے ان کی مستخرجات لکھی ہیں، جیسے اسماعیلی اور ابو عوانہ، اور بعض محدثین نے ان کے الفاظ غریبہ کی شرح لکھی ہے، مشکل الفاظ اور اسما کو ضبط کیا ہے، مشکل مقامات کو حل کیا ہے، مسائل فقہیہ کو بیان کیا ہے، اور راویوں کے حالات قلم بند کیے ہیں، غرض یہ کہ دونوں کتابیں شہرت اور قبولیت کے درجہ کو پہنچ گئی ہیں۔ صاحبِ جامع الاصول نے فربری سے نقل کیا ہے کہ: نوے ہزار علما نے امام بخاریؒ سے ”بخاری“ کا سماع کیا ہے۔

خلاصہ کلام یہ کہ ان تینوں کتابوں کی حدیثیں سب سے زیادہ صحیح حدیثیں ہیں، اگرچہ ان میں بعض حدیثیں بعض کی بنسبت زیادہ صحیح ہیں، اور گہری نظر سے دیکھا جائے تو ”موطأ“ کی اکثر مرفوع حدیثیں ”صحیح بخاری“ میں موجود ہیں، اس اعتبار سے گویا ”صحیح بخاری“ ”موطأ“ کی جامع ہے؛ البتہ آثار صحابہ و تابعین ”موطأ“ میں زیادہ ہیں، لہذا ان تینوں کتابوں کو طبقہ اولیٰ میں رکھنا چاہیے۔

### دوسرا طبقہ

اس میں حدیث کی وہ تمام کتابیں داخل ہیں جن کی حدیثیں ان تینوں صفتوں (صحت، شہرت، اور قبولیت) میں صحیح بخاری، اور صحیح مسلم کے درجہ کو نہ پہنچ سکیں؛ لیکن مذکورہ بالا صفات میں وہ ان کے قریب قریب ہیں، جیسے جامع ترمذی، سنن ابوداؤد، اور سنن نسائی کی حدیثیں ہیں کہ ان کے مؤلفین کا وثوق، عدالت، حفظ و ضبط اور فن حدیث میں تبحر مشہور ہے، اور ان کے مؤلفین نے



ان کتابوں میں تساہل اور تسامح کو ہرگز روا نہیں رکھا ہے، اور جہاں تک ہو سکا حدیث کی حالت اور علت بیان کر دی ہے، اسی لیے علمائے اسلام میں انہیں شہرت حاصل ہے، اور ان چھ کتابوں کو صحاح ستہ (چھ صحیح کتابیں) کہتے ہیں۔

ابن الاثیر نے ”جامع الاصول“ میں انہیں چھ کتابوں کی حدیثوں کو جمع کیا ہے، اور الفاظ غریبہ کی شرح کی ہے، مشکلات کو ضبط کیا ہے، راویان حدیث کے ناموں اور دیگر متعلقات کو بھی وضاحت سے بیان کیا ہے، اس لحاظ سے گویا ”جامع الاصول“ ان چھ کتابوں کی شرح ہے، جیسے ”مشارق الانوار“ تین کتابوں (موطأ، اور صحیحین) کی شرح ہے۔

صاحب جامع الاصول نے ”سنن ابن ماجہ“ کو صحاح میں شمار نہیں کیا ہے، اور ”موطأ“ کو صحاح میں چھٹی کتاب قرار دیا ہے، اور یہی درست ہے؛ لیکن حضرت والد صاحب (مراد حضرت شاہ ولی اللہ صاحب) فرماتے ہیں: فقیر کے نزدیک ”مسند احمد“ دوسرے طبقہ میں داخل ہے، اور وہی صحیح حدیث کے سقیم حدیث سے پہچاننے میں اصل اور مدار کی حیثیت رکھتی ہے، اور اسی سے معلوم ہوتا ہے کہ کس حدیث کی اصل ہے اور کس کی اصل نہیں ہے، اگرچہ ”مسند احمد“ میں ضعیف حدیثیں بھی بہت ہیں، جن کا حال بیان نہیں کیا ہے؛ تاہم جو ضعیف حدیثیں ”مسند“ میں پائی جاتی ہیں وہ ان حدیثوں سے بہتر نظر آتی ہیں جن حدیثوں کی متاخرین نے صحیح کی ہے، علمائے حدیث و فقہ نے ان کو اپنا پیشوا بنایا ہے، اور درحقیقت ”مسند“ فن حدیث میں ایک رکن اعظم ہے، اسی طرح ”سنن ابن ماجہ“ کو اس کی بعض حدیثیں نہایت ضعیف ہیں؛ مگر اس کو بھی اسی طبقہ میں شمار کیا جاسکتا ہے۔

## تیسرا طبقہ

اس طبقہ میں وہ حدیثیں داخل ہیں جنہیں علمائے متقدمین - جو امام بخاریؒ و امام مسلمؒ سے پہلے ہوئے ہیں یا جوان کے معاصر تھے یا جوان کے بعد ہوئے ہیں - نے اپنی کتابوں میں روایت کیا ہے اور صحت کا التزام نہیں کیا ہے، اور ان کی کتابیں شہرت اور قبولیت میں طبقہ اولیٰ اور ثانیہ تک پہنچ نہیں سکی ہیں، اگرچہ ان کتابوں کے مؤلفین علوم حدیث میں ماہر اور ثقہ تھے اور ضبط و عدالت کی صفات سے متصف تھے، ان کتابوں میں صحیح، حسن، ضعیف حدیثیں ہی نہیں پائی جاتی ہیں؛ بلکہ بعض ایسی حدیثیں بھی موجود ہیں جن پر موضوع ہونے کا اتہام ہے، اور ان کتابوں کی حدیثوں کے اکثر راوی عدالت کی صفت سے متصف ہیں، بعض مستور الحال اور بعض مجہول ہیں، اور اکثر وہ حدیثیں ایسی ہیں جو فقہاء کے نزدیک معمول یہ نہیں ہیں؛ بلکہ اجماع اور امت کا عمل ان کے خلاف ہے، ان کتابوں میں بھی باہم فرق مراتب ہے، بعض کتابیں بعض سے قوی تر ہیں، ان کتابوں کے نام حسب ذیل ہیں:

مسند شافعی، سنن ابن ماجہ، مسند دارمی، مسند ابی یعلیٰ الموصلی، مصنف عبد الرزاق، مصنف ابی بکر، مصنف ابن ابی شیبہ، مسند عبد بن حمید، مسند ابی داؤد طیالسی، سنن دارقطنی، صحیح ابن حبان، مستدرک حاکم، کتب بیہقی، کتب طحاوی، تصانیف طبرانی۔

## چوتھا طبقہ

اس طبقہ میں وہ حدیثیں داخل ہیں جن کا قرونِ اولیٰ (دور صحابہ و تابعین) میں نام و نشان نہیں ملتا؛ مگر متاخرین علمائے ان حدیثوں کو نقل کیا ہے ان کے متعلق دو ہی صورتیں ممکن ہیں، یا تو سلفِ صالحین نے ان کی چھان بین کی ہے اور انہیں اس کی کوئی اصل نہ ملی کہ وہ ان کو روایت کرتے، یا اس کی کوئی اصل تو پائی؛ مگر ان میں علت اور قباحت دیکھ کر روایت سے گریز کیا، بہر حال دونوں صورتوں میں ان حدیثوں پر سے اعتماد اٹھ گیا اور وہ اس متاثر نہ رہیں کہ کسی عقیدہ یا عمل کے ثبوت کے لیے انہیں دلیل بنایا جائے، ایسی ہی باتوں کے لیے بعض مشائخ نے کیا خوب کہا ہے۔

فَإِنْ كُنْتَ لَا تَدْرِي فَبِتِلْكَ مُصَيَّبَةً وَإِنْ كُنْتَ تَدْرِي فَالْمُصَيَّبَةُ أَعْظَمُ  
پس اگر تو نہیں جانتا تو یہ بھی مصیبت ہے اور اگر جانتا ہے تو بہت بڑی مصیبت ہے <sup>(۱۴)</sup>

اس قسم کی حدیثوں نے بہت سے محدثین کو غلطی میں مبتلا کیا ہے، اور ان کتابوں میں احادیث کی بہ کثرت سندیں دیکھ کر دھوکا کھا گئے اور ان کے متواتر ہونے کا حکم لگا بیٹھے، اور جزم و یقین کے مواقع میں طبقہ اولیٰ اور ثانیہ کی حدیثوں کو چھوڑ کر اس قسم کی حدیثوں کو سند قرار دے کر ایک نیا مذہب بنایا ہے، اس قسم کی احادیث کی بڑی کتابیں تصنیف ہوئی ہیں، چند کتابوں کے نام درج ذیل ہیں:

کتاب الضعفاء از ابنِ حبان، تصانیفِ حاکم، کتاب الضعفاء از عقیلی، کتاب الکامل از ابنِ عدی، تصانیفِ ابنِ مردویہ، تصانیفِ خطیب، تصانیفِ

(۱۴) [طریق الہجرتین و باب السعادتین ص: ۵۳]

ابن شامین، تفسیر ابن جریر، فردوسِ دلیلی، (بلکہ ان کی تمام تصانیف) تصانیف ابی نعیم، تصانیف جوزقانی، تصانیف ابن عساکر، تصانیف ابوالشیخ، اور تصانیف ابن النجار۔

مناقب و مثالب کے بیان میں اکثر حدیثیں گھڑی گئی ہیں اور صحت میں تساہل سے کام لیا گیا ہے، اسی طرح تفسیر اور اسبابِ نزول کے بیان میں، تاریخ اور بنی اسرائیل کے واقعات اور انبیائے سابقین کے قصوں میں، شہروں کے فضائل، کھانے پینے کی چیزیں، اور حیوانات کے تذکرہ میں اکثر موضوع حدیثیں ہیں، طب، ٹوٹکے، جھاڑ پھونک، عزیمتوں اور دعوات میں اور نوافل کے اجر و ثواب میں بھی اس قسم کا واقعہ پیش آتا ہے۔ ابن الجوزی نے ”کتاب الموضوعات“ میں اس قسم کی بیشتر حدیثوں پر جرح و قدح کی ہے، اور ان کے موضوع ہونے کے دلائل پیش کیے ہیں، اور ”کتاب تنزیہ الشریعہ“ ایسی حدیثوں کی نشاندہی کے لیے کافی ہے۔

اکثر شاذ و نادر مسائل جیسے رسالت مآب ﷺ کے والدین کا اسلام لانا، یا حضرت عباسؓ سے پیروں پر مسح کرنے کی روایتیں، یا ان ہی جیسے شاذ و نادر مسائل ان ہی کتابوں کی حدیثوں سے نکلے ہیں، اور شیخ جلال الدین سیوطی کے رسائل و نوادر کا سرمایہ یہی کتابیں ہیں؛ لہذا ان کتابوں کی حدیثوں میں مشغول رہنا اور ان سے احکام کا استنباط کرنا مفید کام نہیں ہے۔

اس پر بھی اگر کسی کے دل میں ان کتابوں کی تحقیق کی خواہش ہو تو ان حدیثوں کے راویوں کا پتہ چلانے کے لیے علامہ ذہبیؒ کی کتاب ”میزان الاعتدال“ اور ابن حجر عسقلانیؒ کی ”لسان المیزان“ اس کے کام آسکتی

ہے، الفاظ غریبہ کی شرح اور مادوں کی تحقیق اور احادیث کی توجیہات کے لیے شیخ محمد طاہر بوہرہ گجراتی کی کتاب ”مجمع البحار“ سب سے بے پرواہ کر دیتی ہے<sup>(۱۲۸)</sup>۔ (عجائز نافعہ کا مضمون پورا ہوا)

## قرآن، حدیث، فقہ

حدیث شریف قرآن کی تفسیر ہے اور فقہ کا متن ہے، گویا کہ حدیث شریف شرح بھی ہے اور متن بھی ہے، شرح اس طریقہ سے ہے کہ باری تعالیٰ نے دو باتوں کی ذمہ داری لی ہے:

۱: إِنَّ عَلَيْنَا جَمْعَهُ وَقُرْآنَهُ ۲: ثُمَّ إِنَّ عَلَيْنَا بَيَانَهُ<sup>(۱۲۹)</sup> اس ذمہ داری سے معلوم ہوا کہ جب تک اللہ تعالیٰ نہ بتاتے حضور صلی اللہ علیہ وسلم کو بھی معلوم نہیں ہوتا، اور اگر اس کلام کی عظمت و جلالت پر باری تعالیٰ پر وہ نہ ڈالتے تو تحمل کسی کے بس میں نہیں تھا، اس کی وجہ یہ ہے کہ یہ کلام دوسرے عالم کا ہے، دنیا میں ملکوں کے بدلنے سے زبانیں بدلتی ہیں اور تلفظ دشوار ہو جاتا ہے، اور یہ تو دوسرے عالم کا کلام ہے، اس لیے آسانی ملحوظ رکھتے ہوئے حضراتِ انبیاء کو وحی کے نزول سے قبل عالمِ بالا سے تعلق کی مشق کروائی جاتی ہے، جیسے عالمِ بالا کے تصرفات سے خواب کا آنا، فرشتوں سے انسیت پیدا کرنے کے لیے روشنی کا نظر آنا، وغیرہ<sup>(۱۳۰)</sup>۔

[۱۲۸] فوائد جامعہ برعجائز نافعہ، از ص ۳۳ تا ص ۳۸

[۱۲۹] یقین رکھو کہ اس کو یاد کرنا اور پڑھوانا ہماری ذمہ داری ہے..... پھر اس کی وضاحت بھی ہماری ذمہ

داری ہے۔ [سورہ قیامتہ، آیت نمبر: ۱۷، ۱۹، پ: ۲۹]

[۱۳۰] علوم القرآن، ص ۳۸

الغرض اس قرآن کا صحیح مصداق و معنی جب تک رسول نہ بتائے معلوم نہیں کر سکتے تھے، جیسے رکوع و سجود کی کیفیت وغیرہ؛ لہذا قرآن کی تشریح فعلی رسول سے ہوئی، معلوم ہوا قرآن وحدیث کا تعلق ایسا ہے جیسے جڑ اور تنا، قرآن جڑ ہے اور حدیث شریف تنا ہے، اور اس تنے پر جو شاخیں اور پتے لگے وہ فقہ ہیں، خلاصہ کلام یہ ہے کہ قرآن کے بغیر حدیث اور حدیث کے بغیر فقہ بے بنیاد ہے۔

صحابہ کرام رضی اللہ عنہم کا یہ حال تھا کہ وہ حیثیت کو نہیں دیکھتے؛ بلکہ عمل کی طرف متوجہ ہوتے تھے، بعد میں جب امت میں کاہلی اور تعیش میں اضافہ ہوا تو فقہاء نے اعمال کی حیثیات مرتب کیں، مثلاً واجب، مستحب وغیرہ، اور سیاق و سباق کو دیکھ کر جو قوانین تیار کیے اسی کو ’اصول فقہ‘ سے تعبیر کیا جاتا ہے۔

### تقلید ائمہ کیوں؟

قرآن وحدیث۔ جو کہ احکام کے لیے سرچشمہ ہیں۔ میں بعض وہ احکام ہیں جو بالکل واضح اور صریح ہیں، ان میں کوئی تعارض اور اجمال نہیں، اس لیے ان مسائل میں اجتہاد کا سوال نہیں؛ البتہ بعض وہ مسائل ہیں جن میں اجمال و تعارضِ ادلہ ہے، جیسے قرآن کریم میں لفظ ’قُرُوء‘<sup>[۳۱]</sup> استعمال ہوا ہے، لغت میں اس کے معنی حیض اور طہر دونوں ہیں، اب ایسے موقع پر انسان یا تو خود اپنی رائے اور ارادہ سے کوئی فیصلہ کر کے اس پر عمل کر لے یا یہ کہ اسلاف میں جس کے علم اور تفقہ پر اعتماد ہو ان کے فیصلہ پر عمل کیا جاوے، پہلی صورت تو نہایت خطرناک، اتباعِ ہوئی سے لبریز ہے، اس میں گمراہی غالب ہے؛ البتہ دوسری

[۳۱] [سورہ بقرہ، آیت نمبر: ۲۲۸، پ: ۲]

صورت کہ اسلاف میں سے جس کا تقویٰ، علم، تفقہ ہم سے بہت آگے ہو اور دور رسالت سے قریب تر زمانہ جس نے پایا ہو ان کی پیروی کرنا، اسی کو دوسرے لفظوں میں ”تقلیدِ ائمہ“ سے تعبیر کرتے ہیں، یہ پُر امن راستہ ہے، چونکہ ان اسلاف کی قوتِ حفظ، علم و فضل، روایات پر وسعتِ نظر، نزولِ قرآن کا ماحول، سنت کے ارشادات کا پس منظر اور کلامِ عرب کی صحیح واقفیت ہم سے کئی گنا زیادہ تھی؛ نیز حقائق و معارف کے انکشاف کے لیے جس تقویٰ کی ضرورت ہوتی ہے ان میں بطریقہ اتم تھا، اس لیے ان کے فیصلوں پر عمل ہی زیادہ مناسب ہے۔

### شروط الائمة الستة

شروط الائمة: حضراتِ ائمہ حدیث نے اپنی کتابوں کے بارے میں شرائط کی کوئی وضاحت نہیں کی؛ البتہ بعد والوں نے اس میں غور و فکر کر کے شرائط کی تعیین کی ہے، اس موضوع پر علامہ حازمیؒ کا رسالہ کافی و شافی ہے (۳۴)۔

ملخصاً یہ بات سمجھنی چاہیے کہ دو چیزیں بنیادی طور پر ملحوظ ہوتی ہیں:

[۱] راوی کی ذات - [۲] اپنے شیخ و استاذ سے تعلق۔

ان دونوں باتوں کو مد نظر رکھتے ہوئے کل پانچ صورتیں نکلتی ہیں:

[۱] حفظ و اتقان میں غایت درجہ (یعنی انسان کے لیے جس درجہ کا حفظ سنی ہوئی احادیث کو محفوظ رکھنا، اور اس کو صاف شفاف لکھنا ہو سکے، اس کا اہتمام کرنا) مع طول الملازمة للشیخ، جیسے امام مالکؒ، امام سفیان بن عیینہؒ وغیرہ۔

(۳۴) علامہ ابوبکر حازمیؒ کا رسالہ ”شروط الائمة الخمسة“ قاہرہ سے ۱۳۵ھ میں علامہ کوثریؒ کی تعلیقات کے ساتھ شائع ہو چکا ہے، انتہائی مفید اور مطالعہ کے لیے ناگزیر ہے، علامہ حازمیؒ نے ص ۴۴ پر ان شرائط کو بیان کیا ہے۔ [درس ترمذی: ۱/۷۶]



[۲] حفظ و اتقان میں غایت درجہ؛ البتہ صحبت شیخ میں کمی ہوئی ہو جیسے امام لیث بن سعد مصری۔

[۳] ضبط و اتقان میں کمی آئے؛ لیکن شیخ کی صحبت میسر رہی۔

[۴] ضبط و اتقان اور صحبت شیخ دونوں میں کمی آئے۔

[۵] الضعفاء و الجاہل، ضعیف تو وہ جس کو ساری دنیا جانتی ہو؛ لیکن احوال کمزور ہوں، اور مجہول جس کے احوال ہی معلوم نہ ہوں۔

امام بخاریؒ عاصمًا ”اصول“ (یعنی جو روایت حَدَّثَنَا کہہ کر لاتے ہیں) میں اول درجہ کی روایت لاتے ہیں، اور ”متابعۃ“ (یعنی تابعہ فلان ابن فلان) میں دوسرے درجہ والے کی روایت بھی لاتے ہیں، اور ”ترجمۃ الباب“ میں تیسرے درجہ تک کے راویوں کی روایت بھی لیتے ہیں۔

امام مسلمؒ کے یہاں ابواب معہود ذہنی ہیں، کیف ما اتفق انہوں نے روایات کو جمع نہیں کیا ہے، اصول میں اول اور دوسرے درجہ کے راویوں سے روایت لیتے ہیں؛ البتہ متابعات میں یعنی جب نحوہ یا مثلہ کہہ کر حدیث کی دوسری سند پیش کرتے ہیں، یا اس حدیث کے متعلق کسی چیز کو نقل کرنے کے لیے مستقل سند سے روایت لاتے ہیں، تب تیسرے درجہ کی روایت بھی لے لیتے ہیں، خلاصہ کلام یہ ہے کہ یہ دونوں حضرات تین ہی درجہ کے راویوں کی روایت کو لیتے ہیں۔

امام ابوداؤد اول، دوم، سوم تین درجہ کے راویوں کی روایت لاتے ہیں اور ضرورت کے وقت چوتھے درجہ کے راوی سے بھی روایت لیتے ہیں، اور وہاں قال ابوداؤد کہہ کر تصفیہ کی سعی کرتے ہیں۔



امام نسائیؒ جرح و تعدیل میں ”ترمذی“ اور ”ابوداؤد“ سے بھی اونچے ہیں، اپنی کتاب میں عاصماً اول، دوم، سوم درجہ کے راویوں سے روایت لیتے ہیں، دوسری کتابوں میں ان کے اقوال جرح و تعدیل بہ کثرت آتے ہیں؛ لیکن خود کی کتاب میں نہیں۔

امام ترمذیؒ نے اول، دوم، سوم، چہارم درجے کے راویوں کی روایتیں عاصماً لی ہیں، اور بوقتِ ضرورت پانچویں درجہ کے راوی سے بھی روایت لیتے ہیں، اور وہاں نقد کرتے ہیں، تمام احادیث پر انہوں نے حکم اپنی تجویز کردہ اصلاح کے مطابق لگا ہی دیا ہے؛ تاکہ پڑھنے والے کو حدیث شریف کا درجہ ثبوت معلوم ہو جائے، یہ کل پانچ حضرات ہوئے۔

نمبر چھ کے سلسلہ میں امت میں کافی اختلاف رہا، پہلے ایک زمانہ تک صحاح ستہ میں ”موطأ امام مالک“ شامل تھی، پھر ایک زمانہ وہ آیا جس میں صحاح ستہ میں ”سنن دارمی“ کا شمار ہونے لگا، اس کے بعد سب سے پہلے شیخ ابن طاہر مقدسیؒ نے ”ابن ماجہ“ کو صحاح ستہ میں شامل کیا، پھر ہمارے حضرت شاہ ولی اللہ صاحب محدث دہلویؒ نے تجدید کی اور ”ابن ماجہ“ کو بھی شامل فرمایا، اس لیے ”ابن ماجہ“ کے رواۃ پر عاصماً زیادہ بحث و تحقیق نہیں ہوئی؛ البتہ غور و خوض سے معلوم ہوتا ہے کہ امام ابن ماجہؒ عاصماً پانچوں اقسام کے راوی کی روایت لیتے ہیں۔ خلاصہ کلام یہ ہے کہ راویوں کے سلسلہ میں امام بخاریؒ اور امام مسلمؒ کے بعد امام نسائیؒ کا مقام ہے، پھر امام ابوداؤدؒ، پھر امام ترمذیؒ اور پھر امام ابن ماجہؒ۔

چوتھا باب

تقسیم حدیث

## تقسیم حدیث

حدیث دو قسم پر ہے:

[۱] متواتر۔ [۲] خبر واحد۔

**تعریف متواتر:** خبر متواتر وہ حدیث ہے جس کے روایت کرنے والے ہر زمانہ میں اس قدر کثیر ہوں کہ ان سب کے جھوٹ پر اتفاق کرنے کو عقل سلیم محال سمجھے۔

**خبر واحد:** خبر واحد وہ حدیث ہے جس کے راوی اس قدر کثیر نہ ہوں۔

## اقسام خبر واحد

خبر واحد مختلف اعتبار سے کئی قسموں پر ہے:

### خبر واحد کی پہلی تقسیم

خبر واحد اپنے منتہی کے اعتبار سے تین قسم پر ہے:

[۱] مرفوع۔ [۲] موقوف۔ [۳] مقطوع۔

**تعریف مرفوع:** مرفوع وہ حدیث ہے جس میں آپ صلی اللہ علیہ وسلم کے قول یا فعل یا تقریر کا ذکر ہو۔

**تعریف موقوف:** وہ حدیث ہے جس میں صحابی کے قول یا فعل یا تقریر کا ذکر ہو۔

**تعریف مقطوع:** وہ حدیث ہے جس میں تابعی کے قول یا فعل یا تقریر کا ذکر

ہو۔

## خبیر واحد کی دوسری تقسیم

خبیر واحد دروۃ کے اعتبار سے تین قسم پر ہے:

[۱] مشہور - [۲] عزیز - [۳] غریب -

**تعریف مشہور:** مشہور وہ حدیث ہے جس کے راوی ہر زمانے میں تین سے کم نہ ہوں۔

**تعریف عزیز:** عزیز وہ حدیث ہے جس کے راوی کسی بھی زمانے میں دو سے کم کبھی نہ رہے ہوں۔

**تعریف غریب:** غریب وہ حدیث ہے جس کے راوی کہیں نہ کہیں ایک ہو۔

## خبیر واحد کی تیسری تقسیم

خبیر واحد اپنے راویوں کی صفات کے اعتبار سے سولہ قسم پر ہے:

[۱]: صحیح لذاتہ - [۲]: حسن لذاتہ - [۳]: ضعیف - [۴]: صحیح لغيرہ - [۵]:

حسن لغيرہ - [۶]: موضوع - [۷]: متروک - [۸]: شاذ - [۹]:

محموظ - [۱۰]: منکر - [۱۱]: معروف - [۱۲]: مضطرب - [۱۳]:

مقلوب - [۱۴]: مصحف - [۱۵]: مدرج - [۱۶]: معلل -

- (۱) **تعریف صحیح لذاتہ:** وہ حدیث ہے جس کے کل راوی عادل، کامل الضبط ہوں اور اس کی سند متصل ہونے کے ساتھ معلل اور شاذ ہونے سے محفوظ ہو۔
- (۲) **حسن لذاتہ:** وہ حدیث ہے جس کے راوی میں صحیح لذاتہ کے راوی سے ضبط کم درجہ کا ہو، باقی سب شرائط صحیح لذاتہ کے ہیں۔
- (۳) **ضعیف:** وہ حدیث ہے جس کے راوی میں صحیح اور حسن کے شرائط نہ پائے جائیں۔
- (۴) **صحیح لغیرہ:** اس حدیث حسن لذاتہ کو کہا جاتا ہے جس کی سندیں متعدد ہوں۔
- (۵) **حسن لغیرہ:** اس حدیث ضعیف کو کہا جاتا ہے جس کی سندیں متعدد ہوں۔
- (۶) **موضوع:** وہ حدیث ہے جس کے راوی میں حدیث نبوی (صلی اللہ علیہ وسلم) کے سلسلے میں جھوٹ بولنے کا طعن موجود ہو۔
- (۷) **متروک:** وہ حدیث ہے جس کا راوی مہتمم یا لکذب ہو، یا وہ روایت قواعد معلومہ فی الدین کے خلاف ہو۔
- (۸) **شاذ:** وہ حدیث ہے جس کا راوی خود ثقہ ہو؛ مگر ایک ایسی جماعت کی مخالفت کرتا ہو جو اس سے زیادہ ثقہ ہو۔
- (۹) **محفوظ:** وہ حدیث ہے جو شاذ کے مقابل ہو۔
- (۱۰) **منکر:** وہ حدیث ہے جس کا راوی باوجود ضعیف ہونے کے جماعت ثقات کے مخالف روایت کرے۔
- (۱۱) **معروف:** وہ حدیث ہے جو منکر کے مقابل ہو۔ (یعنی ثقات کی حدیث)
- (۱۲) **مضطرب:** وہ حدیث ہے جس کی سند یا متن میں ایسا اختلاف ہو کہ اس میں ترجیح یا تطبیق نہ ہو سکے۔

(۱۳) **مقلوب**: وہ حدیث ہے جس میں راوی نے بھول سے متن یا سند میں تقدیم یا تاخیر کر دی ہو، یعنی لفظ مقدم کو مؤخر، اور مؤخر کو مقدم کر دیا ہو، یا ایک راوی کی جگہ دوسرے راوی کا نام رکھ دیا ہو۔

(۱۴) **مصحف**: وہ حدیث ہے جس میں باوجود صورتِ خطی باقی رہنے کے لفظوں، حرکتوں و سکونوں کے تغیر کی وجہ سے لفظ میں غلطی واقع ہو جائے، کبھی تصحیف راوی میں ہوتی ہے جیسے شعبہ کی وہ حدیث جس کو انہوں نے عوام بن مرجم (بالراء والجمیم) سے نقل کیا ہے، اس کو یحییٰ بن معین نے غلطی سے مرجم کے بجائے مزاحم (بالراء والحاء) ذکر کیا ہے۔

کبھی تصحیف حدیث میں ہوتی ہے جیسے حدیث میں ”من صام رمضان و اتبعہ ستان من السوال“ کو کسی راوی نے ”شیئا (بالشین المعجمۃ) ذکر کیا ہے۔

(۱۵) **مدرج**: وہ حدیث ہے جس میں کسی جگہ راوی نے اپنا کلام درج کیا ہو۔  
(۱۶) **معلل**: وہ حدیث ہے جس میں کوئی ایسی چھپی ہوئی بیماری ہو جس کو کوئی ماہر فن ہی جان سکتا ہے۔

## خبر واحد کی چوتھی تقسیم

خبر واحد سقوط و عدم سقوط راوی کے اعتبار سے سات قسم پر ہے:

[۱]: متصل - [۲]: مسند - [۳]: منقطع - [۴]: معلق - [۵]: معضل -

[۶]: مرسل - [۷]: مدلس -

(۱) **متصل**: وہ حدیث ہے جس کی سند میں سارے راوی مذکور ہوں کوئی راوی حذف نہ ہو۔

(۲) **سند**: وہ حدیث ہے کہ اس کی سند آنحضرت صلی اللہ علیہ وسلم تک متصل ہو۔

(۳) **منقطع**: وہ حدیث ہے جس کی سند کے درمیان میں راوی گرا ہوا ہو۔

(۴) **معلق**: وہ حدیث ہے جس کی سند کے شروع سے ایک یا زیادہ راوی گرے ہوئے ہوں۔

(۵) **معضل**: وہ حدیث ہے جس کی سند میں ایک سے زیادہ راوی پڑے پڑے گرے ہوئے ہوں۔

(۶) **مرسل**: وہ حدیث ہے جس کی سند کے آخر سے کوئی راوی گرا ہوا ہو، یعنی صحابہ۔

(۷) **مدلس**: وہ حدیث ہے جس کی روایت میں راوی نے اپنے شیخ یا شیخ کے شیخ کا نام چھپا دیا ہو۔

## خبر واحد کی پانچویں تقسیم

خبر واحد صیغہ ادا کے اعتبار سے دو قسم پر ہے:

[۱] معنعن۔ [۲] مسلسل۔

(۱) **معنعن**: وہ حدیث ہے جس کی سند میں لفظ ”عن“ ہو اس کو ”معنعنہ“ کہا جائے گا۔

معنعن کے متصل ہونے کی شرط: اگر راوی کی مروی عنہ سے ملاقات ممکن ہو اور راوی تدلیس سے بری ہو، ایسے راوی کے ”عن“ کو متصل مانا جائے گا، اس کو امام مسلم نے ترجیح دی ہے۔

اور امام بخاریؒ کے نزدیک کم از کم ایک مرتبہ راوی کی مروی عنہ سے ملاقات ثابت ہوتی اس کو متصل مانا جائے گا، اس مسئلہ کو امام مسلمؒ نے مقدمہ میں رد کر دیا ہے، اور ترجیح میں لہجہ تیز تر ہو گیا ہے۔<sup>(۱۳۳)</sup>

(۲) **مسلسل**: وہ حدیث ہے جس کو تمام راویوں نے شروع سے لے کر آنحضور صلی اللہ علیہ وسلم تک ایک حالت پر بیان کیا ہو، مثلاً تمام راویوں نے اول سے آخر سند تک سمعت فلانا یقول ذکر کیا یا أخبر فلان واللہ قال أخبر فلان واللہ الخیر تک سبھی نے یہی لفظ ذکر کیا ہو، اس کو ”مسلسل قولی“ کہا جاتا ہے، اور کبھی ”تسلسل فعلی“ بھی ہوتا ہے، جیسے حدیث مسلسل بضيفة الأسودین (ماء وتمر) کہ ہر راوی نے بعد کے شاگرد کو ماء وتمر (یعنی زمزم وکھجور) دیا<sup>(۱۳۴)</sup> اور کبھی تسلسل قولاً وفعلاً دونوں طرح ہوتا ہے، جیسے حدیث: اللہم اعنی علی ذکرک و شکرک و حسن عبادتک۔

ترجمہ: اے اللہ! میری مدد کر کہ میں تیرا ذکر کروں، تیرا شکر ادا کروں، اور تیری عبادت اچھی طرح کروں۔

ابوداؤد، مسند احمد، اور نسائی کی روایت میں ہے کہ راوی نے کہا کہ آنحضور صلی اللہ علیہ وسلم نے میرا ہاتھ پکڑ کر فرمایا کہ: مجھے تم سے محبت ہے، ہر نماز کے بعد کہا کرو: اللہم اعنی علی ذکرک الخ..... دیکھو! اس حدیث میں ہاتھ پکڑنا ”فعل“ ہے اور قل کہہ کر تلقین کرنا ”قول“ ہے، ان دونوں کا اہتمام

(۱۳۳) دیکھیے: [فیض المنعم شرح مقدمة مسلم“ ص: ۱۳۷]

(۱۳۴) یہ ترمذی کی روایت ہے کہ ہر راوی نے اپنے شاگرد کو کھجور کھلائی اور پانی پلایا اور پھر یہ حدیث سنائی:

الرَّاحِمُونَ يَرْحَمُهُمُ الرَّحْمَنُ، إِذْ حُمُوا مِنْ فِي الْأَرْضِ يَرْحَمُكُمْ مَنْ فِي السَّمَاءِ. [ترمذی ۱۳/۲]

باب جاء في رحمة الصبيان، أبواب البر والصلة]



راویوں نے کیا ہے۔<sup>(۱۳)</sup>

## عمرو بن شعیب والی روایت کی تحقیق

عن عمرو بن شعیب عن ابیہ عن جدہ والی سند کی تحقیق

نسب: عمرو بن شعیب بن محمد بن عبداللہ بن عمرو بن العاص۔

عمرو: صدوق، صغیر تابعین میں آپ کا شمار ہے، آپ کی وفات ۱۱۸ھ میں ہوئی، امام بخاری نے ”قدر“ کے ضمن میں آپ سے روایت لی ہے<sup>(۱۴)</sup> ان کے علاوہ مؤلفین سنن اربعہ بھی آپ سے روایت کرتے ہیں، عن ابیہ (ای شعیب صدوق) اپنے دادا اور کبار تابعین سے سماع ثابت ہے، مذکورہ بالا حضرات نے آپ سے روایت لی ہے، عن جدہ یعنی باپ کے دادا، اس ضمیر کا مرجع شعیب ہے، عمرو نہیں، اور حضرت عبداللہ بن عمرو حضور اکرم صلی اللہ علیہ وسلم کے صحابی ہیں، علامہ سیوطی ”دارقطنی“ کے حوالے سے نقل کرتے ہیں کہ: میں نے ابو بکر نقاش کو سنا وہ کہتے تھے کہ عمرو بن شعیب تابعی نہیں ہیں؛ لیکن ان سے بیس تابعین نقل روایت کرتے ہیں۔ امام دارقطنی فرماتے ہیں کہ: جب اس امر کی میں نے تحقیق کی تو معلوم ہوا کہ بیس سے بھی زائد حضرات ان سے

<sup>(۱۳)</sup> [ابوداؤد، باب فی الاستغفار، کتاب الوتر، رقم الحدیث ۱۵۲۲]

(نوٹ) اصطلاحات حدیث اور ان کی تعریفات کے لیے دیکھیے: [نخبۃ الفکر، مقدمۃ مشکاة، مظاہر حق، مقدمۃ اعلاء السنن، نزہۃ النظر، تدریب الراوی، توجیہ النظر، خیر الاصول فی حدیث الرسول وغیرہ]

<sup>(۱۴)</sup> عمرو بن شعیب کی کوئی روایت بخاری شریف کے ”باب القدر“ یا کسی اور باب میں نہیں ملی، حافظ ابن حجر فرماتے ہیں: فلیس فیہ ما (ای الصحیحین) لعمر و شعیب [تہذیب التہذیب ج: ۸: العین: ۸۰: ۵۲]

ہاں! امام بخاری نے ”جزء القراءات خلف الإمام“ میں عمرو بن شعیب سے متعدد روایتیں لی ہیں۔

روایت نقل کرتے ہیں۔ ابن صلاح فرماتے ہیں کہ: میں نے حافظ ابو موسیٰ کے قلم سے لکھی ہوئی بات پڑھی کہ عمرو بن شعیب تابعی نہیں ہیں؛ لیکن ستر سے زیادہ تابعین ان سے نقل کرتے ہیں۔

حقیقت میں یہ سب وہم ہے، چونکہ عمرو بن شعیب دو صحابیہؓ سے نقل کرتے ہیں: [۱] ربیع بنت معوذ بن عفراءؓ [۲] زینب بنت ابی سلمہؓ (حضور صلی اللہ علیہ وسلم کی ربیبہ) معلوم ہوا کہ عمرو بن شعیب تابعی ہیں۔

محدثین اس میں اختلاف کرتے ہیں عمرو بن شعیب عن اُبیہ عن جدہ والے نسخہ سے احتجاج صحیح ہے یا نہیں؟ محقق قول یہی ہے کہ مطلقاً نقل صحیح ہے<sup>(۱۳۷)</sup>، اور یہ محمد جو سند میں مذکور ہے ایک حدیث کے علاوہ ان سے کوئی بات مروی نہیں، اور وہ حدیث ابن الہاد سے ابن حبان نے روایتاً نقل کی ہے عن عمرو بن شعیب عن اُبیہ عن محمد بن عبد اللہ عن عبد اللہ بن عمرو مرفوعاً: **أَلَا أَحْبَبُكُمْ بِأَحْبَبِكُمْ إِلَيَّ وَأَقْرَبَكُمْ مِنِّي مَجْلَسًا يَوْمَ الْقِيَامَةِ**<sup>(۱۳۸)</sup>۔

(۱۳۷) دیکھیے: [ترمذی، کتاب الزکوٰۃ، باب ماجاء فی زکوٰۃ مال الیتیم۔ معارف السنن

۵: ۲۳۷/۲ - نصب الراية: ۲/۳۳۲ - درس ترمذی: ۲/۲۶۰] ۲۶۰/۲

(۱۳۸) [ابن حبان: ۱/۳۵۲]



پانچواں باب

# مقدمة الكتاب

## مقدمۃ الكتاب

## امر اول: غرض

جیسا کہ علم حدیث کی غرض و غایت ہوتی ہے ایسے ہی کتاب کی بھی غرض و غایت ہوتی ہے۔ چنانچہ صاحب مشکاۃ شیخ ولی الدین محمد بن عبداللہ خطیب تبریزیؒ کی غرض اس کتاب سے یہ ہے کہ علامہ محی السنۃ ابو محمد حسین بن مسعود الفراء بغویؒ نے علم حدیث میں ایک کتاب ”مصباح“ نامی تصنیف فرمائی تھی جس میں مؤلف نے تمام اہم احادیث۔ جس کا جاننا ایک طالبِ آخرت کے لیے ضروری ہے۔ کو جمع کر دیا؛ لیکن مؤلف مصباح نے اختصار کی نیت سے ان احادیث کی اسانید کو حذف کر دیا تھا، تو بعض ناقدین نے ان پر سخت کلام کیا، حالانکہ خود مؤلف مصباح کا ثقافت علماء میں سے ہونے کی وجہ سے نقل کرنا ہی سند کی حیثیت رکھتا ہے؛ لیکن پھر بھی ان کی نشاندہی میں جو بات ہے وہ ان کو بے حوالہ چھوڑنے میں نہیں، اس لیے مؤلف مشکاۃ نے ان احادیث کا حوالہ بھی بیان کر دیا اور ان میں کچھ اضافہ بھی اپنی طرف سے فرمایا، یہ ہے کتاب ”مشکاۃ“ کی غرض<sup>(۳۹)</sup>۔

## امر ثانی: وجہ تسمیہ

اس کتاب کا نام ہے ”مشکاۃ المصابیح“۔ مشکاۃ لغت میں اس طاق کو کہتے ہیں جس میں چراغ رکھا جائے، اور مصابیح جمع ہے مصباح کی، تو اس کتاب کا نام مشکاۃ اس لیے رکھا گیا کہ جب طاق میں نور مجتمع ہوتا ہے تو اس میں قوت

(۳۹) مصنف کے استاذ علامہ حسین بن عبداللہ بن محمد طیبیؒ نے آپ کو اس کام کے لیے آمادہ کیا کہ روایات کی تخریج کریں، اور ماخذ بیان کریں، اور ہر روایت کے ساتھ صحابیؓ کا نام بھی لکھیں۔ [مقدمۃ شرح الطیبی الکاشف عن حقائق السنن: ۱/ ۳۴]

آتی ہے، بخلاف اس کے اگر کھلی جگہ میں چراغ رکھا جائے تو نور میں وہ قوت نہ ہوگی، اسی طرح احادیث کے رواۃ کا نام جب تک معلوم نہ ہو وہ منتشر ہوگی اور جب راوی کا نام معلوم ہو جائے تو وہ منضبط ہوگی، یہ وجہ تسمیہ تو علامہ طیبیؒ نے بتلائی ہے<sup>(۳۰)</sup>۔ علامہ میرکؒ نے وجہ تسمیہ یہ بتلائی ہے: کہ مشکاۃ یہ مصابیح کی احادیث کو گھیرے ہوئے اور اپنے اندر لیے ہوئے ہے، جیسا کہ طاق اپنے اندر چراغ کو لیے ہوئے ہوتا ہے اور گھیرے ہوتا ہے۔ ایک تیسری وجہ ملا علی قاریؒ نے بیان فرمائی ہے کہ: مصابیح سے مراد وہ تمام احادیث ہیں جو اس کتاب میں مذکور ہیں، چاہے وہ محی السنۃ کی ”المصابیح“ سے لی ہوں یا اس کے علاوہ سے، اور ان احادیث کو مصابیح سے اس لیے تعبیر کیا کہ یہ نورانی نشانیاں اور واضح علامتیں ہیں جو سید الانبیاء صلی اللہ علیہ وسلم کے سینہ مبارک سے ظاہر ہوئیں؛ تاکہ اس کے ذریعہ آپ کی امت گمراہی کے جنگل اور جہالت کے صحرا میں راہ حاصل کر لے، چنانچہ اسی معنی میں صحابہ کرام رضی اللہ عنہم کو ”اصحابی کالتجوم باہم اقتدیتم اہتدیتم“<sup>(۳۱)</sup> کہا گیا ہے، اور چونکہ ان کی یہ کتاب ان احادیث کو جو مصابیح ہدایت ہیں۔ جامع تھی؛ اس لیے اس کو ”مشکاۃ“ سے تشبیہ دی۔<sup>(۳۲)</sup>

(۳۰) [حوالہ سابق: ۱/۸۸]

(۳۱) [مشکاۃ ج ۵۵۴، باب مناقب الصحابۃ]

(۳۲) [مرقاۃ ۱/۳۷] ولله در من قال من ارباب الحال

لئن كان في المشكوة يوضع مصباح  
فذلك مشكوة و فيها مصابيح  
وفيها من الانوار ما شاع نفعها  
لهذا على كذب الانام تراجيح  
ففيه اصول الدين والفقه والهدى  
خواتم اهل الصديق منه منا جريح

یعنی اگر عام طاقتوں میں صرف ایک ایک چراغ ہوتا ہے، سو یہ ایسا طاقت ہے جس میں کئی چراغ موجود ہیں۔ اور اس میں ایسے انوار ہیں جن کی افادیت عام ہو چکی ہے، اس کتاب کو دیگر حضرات کی کتابوں پر گونا گوں ترجیحات حاصل ہیں۔

چنانچہ اس میں اصول دین، فقہ اور ہدایت سب کچھ ہے، اور تمام اہل صدق کی دینی حاجات اس سے بخوبی پوری ہوتی ہیں۔

## امیرِ ثالث: مؤلفِ کتاب

چونکہ مشکاۃ، المصابیح ہی میں اصلاح و اضافہ کر کے تیار ہوئی ہے، اس لیے گویا ”المصابیح“ اس کی اساس و بنیاد ہے؛ لہذا مناسب معلوم ہوتا ہے کہ پہلے صاحبِ مصابیح کے حالات ذکر کیے جائیں، اس کے بعد صاحبِ مشکاۃ کے۔

**مؤلف المصابیح:** نام حسین، کنیت ابو محمد، لقب محی السنۃ، والد کا نام مسعود، اور دادا کا نام محمد ہے، فراء بغوی کے نام سے مشہور ہیں، اور ابن الفراء بھی کہلاتے ہیں۔ آپ ۳۵ھ میں پیدا ہوئے، عربی میں ”فرو“ پوسٹین کو کہتے ہیں، ان کے والد پوسٹین بنایا کرتے تھے، اس لیے آپ کو فراء اور ابن الفراء کہا جاتا ہے<sup>(۱۳۱)</sup>۔ بغوی یہ ان کے وطن ”بغو“ کی نسبت ہے جس کی اصل ”بغشور“ ہے جو ”باغ کوز“ کا معرب ہے، یہ شہر ہرات اور مرو کے درمیان واقع ہے، شور کو حذف کر کے بغوی کی طرف نسبت کی تو بغوی ہو گیا، (یہ لفظ ثنائی ہے؛ مگر زیادت و او کی وجہ سے ثلاثی ہو گیا)<sup>(۱۳۲)</sup>۔

آپ اپنے زمانہ کے مشہور محدث و مفسر اور بلند پایہ قزاق میں سے تھے<sup>(۱۳۳)</sup>، فقہ میں قاضی حسین بن محمد کے شاگرد ہیں، اور شافعی المسلک ہیں، اور حدیث میں ابو الحسن عبدالرحمن بن محمد داودی کے شاگرد ہیں، جو زمرہ محدثین میں داخل ہیں،

(۱۳۱) ایک فراء نجوی بھی مشہور ہیں؛ مگر وہ اور ہیں۔

(۱۳۲) ”بغی“ کے بجائے ”بغوی“ واو کے اضافہ سے نسبت کی گئی، چونکہ ”بغی“ کے معنی زانیہ کے ہیں، اس لیے التباس سے بچنے کے لیے اسمائے محذوفۃ الاعجاز کا قاعدہ جاری کر دیا گیا ہے، جیسے ”دم“ سے ”دموی“ ”اب“ سے ”ابوی“ اور ”اخ“ سے ”انحوی“ بنایا جاتا ہے اور واو کا اضافہ کر دیا جاتا ہے [اشعۃ المعانی: ۱/۲۶]۔

مرقاۃ: ۱/۱۱ - نغحات: ۱/۵۹

(۱۳۳) ملا علی قاری لکھتے ہیں کان مفسراً، محدثاً، فقیہاً و کان ماہراً فی علم القرآن. [مرقاۃ: ۱/۱۰]

عبدالواحد صیرفی، علی بن یوسف جوینی سے بھی کافی استفادہ کیا ہے۔ تمام عمر تصنیف و تالیف اور حدیث و فقہ کے درس میں مشغول رہے۔ ہمیشہ با وضو درس دیتے، اور زہد و قناعت میں زندگی گزارتے تھے، افطار کے وقت خشک روٹی کے ٹکڑے پانی میں تر کر کے کھاتے تھے، جب لوگوں نے اصرار کے ساتھ کہا کہ خشک روٹی کھانے سے دماغ میں خشکی پیدا ہو جائے گی تو سالن کے طور پر روغن زیتون استعمال کرنے لگے تھے۔ کہا جاتا ہے کہ ان کی بیوی کا انتقال ہوا اور کافی مال چھوڑ کر وفات پائی؛ لیکن آپ نے ان کی میراث میں سے کوئی چیز نہیں لی۔

جب آپ نے ”شرح السنۃ“ تصنیف کی تو آنحضرت صلی اللہ علیہ وسلم کو خواب میں دیکھا کہ آپ صلی اللہ علیہ وسلم فرما رہے ہیں: تو نے میری احادیث کی شرح کر کے میری سنت کو زندہ کر دیا، اسی دن سے آپ کا ”لقب محی السنۃ“ مشہور ہو گیا۔

ماہِ شوال میں بمقام ”مرؤ“ وفات پائی اور اپنے استاذ قاضی حسین کے پاس مقبرہ طالقانی میں مدفون ہوئے، وہاں آپ کی قبر مشہور و معروف ہے، عمر اسی سال سے متجاوز تھی۔<sup>(۳۱)</sup>

آپ نے متعدد تصانیف فرمائی ہیں: تفسیر میں ”معالم التنزیل“۔ فقہ میں ”ترجمۃ الاحکام“ اور ”تہذیب فتاویٰ بغویہ“۔ حدیث میں ”شرح السنۃ“، ”ارشاد الانوار فی شمائل النبی المختار“، ”الجمع بین الصحیحین“ اور ”المصابیح“۔<sup>(۳۲)</sup>

(۳۱) سن وفات ۵۱۶ھ ہے [اشعۃ اللمعات: ۱/۲۶۔ مجم البلدان: ۱/۳۶۸]

(۳۲) دیکھیے الاعلام للزرکلی: ۲/۲۵۹۔ کشف الظنون: ۱/۳۹۷۔ ۲/۱۳۹۹]



## احادیث مصابیح

”المصابیح“ میں ۴۴۸۴ احادیث ہیں<sup>(۱۷۸)</sup>، بخاری و مسلم سے ۲۴۳۴ اور سنن ابوداؤد، ترمذی وغیرہ سے ۲۰۵۰؛ لیکن صاحب کشف الظنون نے احادیث مصابیح کی جو تعداد بعض حضرات سے نقل کی ہے وہ اس سے مختلف ہے، انہوں نے کل احادیث کی تعداد ۱۹۷۱ بتلائی ہے، جن میں سے ۳۲۵ بخاری کی اور ۸۷۵ مسلم کی اور ۱۰۵۱ متفق علیہ ہیں، اور باقی دیگر کتب احادیث کی ہیں۔ صاحب کشف الظنون نے بعض حضرات کا یہ قول بھی نقل کیا ہے کہ اس کتاب کا نام ”مصابیح“ خود مصنف کا متعین کردہ نہیں ہے؛ بلکہ صاحب کتاب نے جو دیباچہ میں کہا ہے کہ ”أما بعد: إن أحادیث هذا الكتاب مصابیح“ اس کی وجہ سے بطور غلبہ اس کا نام ”مصابیح“ ہو گیا۔ ”المصابیح“ کی سولہ سے زیادہ شروحات ہیں۔

## مؤلف مشکاة

نام محمد، کنیت ابو عبد اللہ، لقب ولی الدین، اور والد کا نام عبد اللہ ہے، نسباً عمری ہیں، اور خطیب تبریزی سے مشہور ہیں، اپنے وقت کے محدث، علامہ، اور فصاحت و بلاغت کے امام تھے، حدیث میں آپ کا امتیازی پایہ ”مشکاة“ سے ظاہر ہے، مبارک شاہ، صاوی وغیرہ آپ کے شاگرد ہیں۔

(۱۷۸) [بستان الحدیثین اردو، ص ۲۲۵] صاحب مرقاة نے مصابیح کی احادیث کی تعداد (۴۴۳۴) بتلائی ہیں۔ قیل: احادیثہ اربعۃ آلاف و اربع مائة و اربعة و ثلاثون حدیثاً، اس پر صاحب مشکاة نے (۱۵۱۱) کا اضافہ فرمایا اس طرح مجموعی تعداد (۵۹۴۵) ہو گئی، و زاد صاحب المشکاة ألفا و خمس مائة و احد عشر حدیثاً، فالمجموع خمسة آلاف و تسعمائة و خمسة و اربعون [مرقاة: ۱/۱۰]

آپ کی تصانیف میں سب سے زیادہ مشہور یہی ”مشکاۃ“ ہے، جس میں صحاح کے علاوہ دوسری کتابوں کی حدیثیں بھی جمع ہیں۔ یہ نہایت مقبول و متداول کتاب ہے، ہندوستان میں تو ایک مدت تک ”مشکاۃ“ اور ”مشارق الأنوار“ ہی حدیث کا کمال معراج رہی ہیں، اور اب بھی جبکہ صحاح ستہ فن حدیث کی تکمیل کے لیے ضروری قرار پا چکی ہے ”مشکاۃ“ بھی دورہ حدیث سے قبل لازمی ہے؛ کیونکہ کسی زمانہ میں ”مشکاۃ“ کو قرآن کی طرح زبانی یاد کیا جاتا تھا۔

مصائب میں صرف احادیث مذکور تھیں، راوی کا نام، مخرج حدیث، صحت و ضعف، اور حسن و غیرہ کا تذکرہ نہیں تھا، صاحب مشکاۃ نے جملہ امور بیان کیے اور یہ بھی بتا دیا کہ وہ حدیث کس کتاب کی ہے، چنانچہ تیرہ اصحاب حدیث کا خصوصی ذکر کیا: [۶ تا ۱۰] اصحاب صحاح ستہ، [۷] امام مالک، [۸] شافعی، [۹] احمد، [۱۰] دارمی، [۱۱] دارقطنی، [۱۲] بیہقی، [۱۳] اور ابوالحسن رزین۔

پھر صرف صاحب مصابیح کے لکھنے پر اعتماد نہیں کیا؛ بلکہ اصول کی ان تمام کتابوں میں روایات کا اختلاف مقابلہ کر کے نقل کیا ہے، اور جہاں جہاں صاحب مصابیح نے احادیث کو غریب یا ضعیف یا منکر قرار دیا ہے موصوف نے اس کا سبب بھی ظاہر کر دیا۔ صاحب مصابیح نے ہر باب کے تحت دو فصلیں قائم کی تھیں، فصل اول میں صحیحین کی حدیث لائے ہیں جن کو ”صحاح“ کے نام سے تعبیر کیا ہے، اور فصل ثانی میں ابوداؤد، ترمذی، نسائی، وغیرہ کی احادیث لائے ہیں جن کو ”حسان“ کے نام سے یاد کیا ہے۔ صاحب مشکاۃ نے اکثر و بیشتر ہر

باب میں تیسری فصل کا اضافہ کیا ہے، جس میں صحاح ستہ کے علاوہ دیگر کتب حدیث کی احادیث لائے ہیں؛ نیز احادیث کے علاوہ صحابہؓ اور تابعینؒ کے اقوال و افعال بھی۔ جو باب کے مناسب تھے۔ جمع کر دیے ہیں۔

### مشکاۃ کی احادیث، کتب، ابواب

شاہ عبدالعزیز صاحبؒ نے ”بستان المحدثین“<sup>(۱۴۹)</sup> میں بیان کیا ہے کہ ”مصابیح“ کی احادیث ۴۴۸۴ ہیں، (ابن ملک نے بھی یہی تعداد بیان کی ہے) اس پر صاحب مشکاۃ نے ۱۵۱۱ کا اضافہ کیا ہے، تو ”مشکاۃ“ کی کل احادیث ۵۹۹۵ رہیں؛ لیکن صاحب مظاہر حق نے ”مصابیح“ کی احادیث ۴۴۳۴ رمانی ہیں<sup>(۱۵۰)</sup>، اس اعتبار سے ”مشکاۃ“ کا مجموعہ ۵۹۹۵ ہے۔ ”تاریخ الحدیث“ میں ہے کہ ”مشکاۃ“ میں ۲۹ کتابیں، ۳۲۷ ابواب، اور ۱۰۳۸ فصلیں ہیں<sup>(۱۵۱)</sup>۔

صاحب مشکاۃ کا سن وفات معلوم نہ ہو سکا<sup>(۱۵۲)</sup>؛ البتہ یہ ضرور ہے کہ ۳۰۰ھ کے بعد وفات ہوئی ہے، کیونکہ بروز جمعہ ماہ رمضان ۳۰۰ھ میں تو اس کی تالیف سے فراغت ہوئی ہے، جیسا کہ صاحب مشکاۃ نے آخر کتاب میں تصریح کی ہے؛ بلکہ میں کہتا ہوں کہ ۳۰۰ھ کے بعد وفات ہوئی ہے، اس لیے کہ ”اکمال فی رجال المشکوۃ“ بھی خود انہیں کی تالیف ہے، اور اس سے ۲۷ / رجب ۳۰۰ھ میں فارغ ہوئے ہیں۔ چنانچہ صاحب تاریخ

(۱۴۹) دیکھیے حاشیہ: ۱۴۵ [۱۴۵]

(۱۵۰) [مظاہر حق جدید: ۱/۴۲]

(۱۵۱) [کشف الظنون: ۲/۱۷۰۰۔ نفعات التنقیح: ۱/۶۱]

(۱۵۲) زرکلی نے ۳۷۷ھ مطابق ۳۰۰ھ سن وفات لکھا ہے۔ [الاعلام للزرکلی: ۶/۲۳۴]

الحديث نے ۴۰۰ بچے مانا ہے، اور بعض حضرات نے اندازہ لگا کر ۴۸۰ بچے بتلایا ہے۔

## شرح، حواشی اور تراجم

مشکاۃ کی بھی بہت سے لوگوں نے شرحیں لکھی ہیں:

[۱]: جن میں ملا علی قاریؒ کی ”مرقاۃ المفاتیح“ احناف کے لیے بڑی اچھی ہے۔ ہندوستان میں بھی اس کتاب کی مختلف شرحیں کی گئی ہیں۔

[۲] حضرت مجدد الف ثانیؒ کے صاحبزادے شیخ سعیدؒ کا ”مشکاۃ“ پر ایک حاشیہ ہے۔

[۳] ”اللمعات“: حضرت شیخ عبدالحق محدث دہلویؒ نے اس کی ایک شرح عربی میں مبسوط ”لمعات التنقیح“ نامی لکھی۔

[۴] ”أشعة اللمعات“: یہ فارسی میں مختصر شرح ہے۔

[۵] ”ذریعة النجاة“: شیخ عبدالنبی عماد الدین متوفی ۱۰۲۰ھ نے ”ذریعة النجاة“ نامی ایک شرح لکھی ہے۔

[۶] ”زینة النکات“: سید ابوالمجد محبوب عالم بن سعید جعفری احمد آبادی متوفی ۱۱۱۱ھ نے ”زینة النکات“ نامی شرح لکھی ہے۔

[۷] ”مظاہر حق“: ایک اردو شرح نواب قطب الدین خان محدث دہلویؒ متوفی ۱۲۸۹ھ نے ”مظاہر حق“ نامی لکھی جو بہت مقبول ہے۔

[۸]: اس کا ایک اردو ترجمہ جلد اول مولانا کرامت علی جوہر پوری متوفی ۱۲۹۰ھ نے کیا ہے۔

[۹] ”الرحمة المهداة“: ایک اور اردو ترجمہ پوری کتاب کا نواب صدیق حسن خان کے صاحبزادہ نور الحسن نے ”الرحمة المهداة“ نامی کیا ہے۔

[۱۰] ”التعلیق الصبیح“: ماضی قریب میں اس کی ایک عربی شرح مولانا محمد ادریس صاحب کاندھلوی متوفی ۹۴۳ھ نے ”التعلیق الصبیح“ نامی لکھی ہے۔

[۱۱] ”مرعاة المفاتیح“: ایک اور عربی شرح ”مرعاة المفاتیح“ نامی مولانا عبید اللہ رحمانی مبارکپوری (اہل حدیث) نے لکھی ہے (۳۶)۔

### نوع مشکاة

**امر رابع نوع:** یہ جو کتب حدیث کی انواع بیان ہوئیں، اس اعتبار سے ”مشکاة“، مستدرک، تخریج، اور تعلق ہے۔

**امر خامس مرتبہ:** ”مشکاة“ کا مرتبہ فی زمانہ نا تعلیم کے اعتبار سے کتب حدیث میں سب سے پہلے ہے؛ اس لیے کہ یہ دورہ حدیث سے پہلے پڑھائی جاتی ہے۔

[۱۲]: ”تنظیم الأشتات لحلل عویضات المشکاة“ حضرت مولانا ابوالحسن صاحب شیخ التفسیر دارالعلوم ہاٹ ہزاری، بنگلہ دیش، کی چار جلدوں میں بہترین اردو شرح ہے۔

[۱۳]: ”میر سید شریف علی بن محمد جانی کا حاشیہ ہے جو علامہ طبرانی کی شرح سے تو بہت مختصر؛ لیکن نافع ہے۔

[۱۴]: ”هدایة الرواة الی تخریج المصابیح و المشکاة“ للحافظ ابن حجر رحمۃ اللہ علیہ۔

[۱۵]: ”نفحات التفسیح فی شرح مشکاة المصابیح“ حضرت مولانا سلیم اللہ خان صاحب نور اللہ مرقدہ کے درسی افادات کا مجموعہ ہے جس میں تین جلدیں شائع ہوئے، مفصل، مفید و قابل مطالعہ ہے۔

[۱۶]: ”التقریر الرفیع لمشکاة المصابیح“ از شیخ الحدیث حضرت مولانا محمد زکریا صاحب،

امیر سادس: قسمت و تبویب: کتاب کی تقسیم و تبویب وہ فہرست ہے جو کتابوں کے شروع میں یا آخر میں لگا دیتے ہیں کہ فلاں مضمون فلاں صفحہ پر ہے اور یہ باب فلاں ورق پر ہے۔

➔ دو جلدیں، مطبوعہ: یادگار شیخ، سہارنپور۔

[۱۷]: ”نو ضیحات“ از مولانا فضل محمد صاحب، ۸/ جلدیں، مطبوعہ: مکتبۃ اسماعیل، دیوبند۔

[۱۸]: ”التعلیقات علی تنظیم الاشارات“ از مولانا غلام نبی قاسمی، ۲/ جلدیں، مطبوعہ: نعیمیہ، دیوبند۔

[۱۹]: ”درس مشکاة“ (باب الحوض والشفاعة تک) از مولانا محمد اسحاق صاحب، ۳/ جلدیں، مطبوعہ: دارالکتاب، دیوبند۔

[۲۰]: ”اشرف المشکاة“ از مولانا محمد ناظم صاحب ندوی، ۵/ جلدیں، مطبوعہ: مکتبۃ تھانوی، دیوبند۔

[۲۱]: ”مشکاة شریف مترجم“ از مولانا ولی الدین محمد خطیب عمری، مطبوعہ: مکتبۃ الغزالی، کھٹولی۔

[۲۲]: ”مرآة درس مشکاة“ از قاری طاہر صاحب، ۱/ جلد، مطبوعہ: دارالکتاب، دیوبند۔

[۲۳]: ”اشرف التوضیح تقریر مشکاة المصابیح“ از مولانا نذیر احمد صاحب، مطبوعہ: مکتبۃ عارفی، فیصل آباد۔

[۲۴]: ”اسعد المفاتیح“ از مولانا ابو محمد عبدالغنی جابروی، مطبوعہ: مکتبۃ الحسن، لاہور۔

[۲۵]: ”مشکاة المصائب کی آسان شرح“ افادات مولانا مفتی عبدالرؤف سکھری صاحب، (کتاب الایمان الی الفرائض والوصایا) مطبوعہ: مکتبۃ الاسلام، کراچی۔

[۲۶]: ”ایضاح المشکاة“ از مولانا رفیق احمد المہر وی ثم الفتوی (بغلا دیش) ۲/ جلدیں، مطبوعہ: اتحاد بکڈ پو، دیوبند۔

[۲۷]: ”مصباح المشکاة“ ایک ہزار احادیث کا انتخاب، از مفتی محمد فاروق صاحب میرٹھی، ۱/ جلد، مطبوعہ: محمودیہ، میرٹھ۔

[۲۸]: ”فیض مشکاة شرح مشکاة“ از مفتی حارث عبدالرحیم فاروقی قاسمی، ۱/ جلد، مطبوعہ: فیض القرآن، دیوبند۔

[۲۹]: ”مشکاة الأنوار شرح مشکاة“ از مولانا اسلام الحق اسعدی، ۳/ جلدیں۔

[۳۰]: ”الرفیق الفصیح لمشکاة المصابیح“ از علامہ رفیق احمد صاحب، ۱۶/ جلدیں، مطبوعہ: محمودیہ، میرٹھ۔

[۳۱]: ”خیر المفاتیح شرح مشکاة المصابیح“ از علامہ شبیر الحق کشمیری، ۳/ جلدیں، مطبوعہ: ادارہ تالیفات اشرفیہ، ملتان۔

امرِ سامع: حکم شرعی: اس حکم کی دونوعیں ہیں، ایک پڑھنے پڑھانے کے اعتبار سے، دوسری اس کی احادیث پر عمل کرنے کے اعتبار سے، پڑھنے پڑھانے کی حیثیت سے تو اس کا حکم یہ ہے کہ بصورتِ تفرّد واجب ہے اور بصورتِ تعدّد واجب علی الکفایہ، یعنی اگر کتب احادیث میں صرف ’مشکاۃ شریف‘ پائی جائے تو اس کا پڑھنا واجب العین ہے، اور اگر بہت سی کتب احادیث موجود ہوں تو اس کا پڑھنا واجب علی الکفایہ ہے؛ کیونکہ مقصود دین حاصل کرنا ہے۔ اور دوسری نوع (احادیث پر عمل) کے اعتبار سے حکم یہ ہے کہ اس کی احادیث پر عمل کرنا واجب ہے بشرطیکہ کوئی معارض موجود نہ ہو مثلاً کوئی آیت کریمہ معارض ہو یا اور کوئی حدیث، پھر جب تعارض ہوگا تو ہم غور کریں گے۔ یہ سات امور پورے ہوئے جن کا نام تھا ’مقدمۃ الكتاب‘۔

### منسوباتِ مشکاۃ

صاحبِ مشکاۃ نے کتاب المصابیح کی احادیث کو عموماً تیرہ ائمہ حدیث کی طرف منسوب کیا ہے جن کے نام یہ ہیں: امام بخاریؒ، امام مسلمؒ، امام مالکؒ، امام شافعیؒ، امام ترمذیؒ، امام احمد ابن حنبلؒ، امام ابوداؤدؒ، امام نسائیؒ، امام ابن ماجہؒ، امام دارمیؒ، امام دارقطنیؒ، امام بیہقیؒ، امام رزینؒ، مناسب معلوم ہوتا ہے کہ ان حضرات کا مختصر تذکرہ کر دیا جائے۔

چھٹا باب

پندرہ ائمہ حدیث



(۱) تذکرہ امام بخاری<sup>(۱)</sup>

امام بخاریؒ کی کنیت ابو عبد اللہ ہے، اور نام و نسب یہ ہے:

محمد بن اسماعیل بن ابراہیم بن المغیرة بن بردزبہ۔ بردزبہ دہقان بخارا کی زبان میں ”کاشنکار“ یا ”کارندے“ کو کہتے ہیں۔ امام بخاری کو ولا کی طرف منسوب کر کے ”جعفی“ کہتے ہیں، چونکہ اس زمانہ کا دستور تھا کہ جو شخص کسی کے ہاتھ پر مسلمان ہوتا تھا اس کو اسی کے قبیلہ کی طرف منسوب کرتے تھے۔ بخاری کے جدِ ثانی مغیرہ، حاکم بخارا ایمان (بخاری) جعفی کے ہاتھ پر اسلام لائے تھے، اس لیے بخاری کو جعفی بھی کہنے لگے۔

امام بخاری ۱۳ شوال ۱۹۴ھ کو جمعہ کے دن بعد نماز جمعہ پیدا ہوئے، آپ کمزور جسم کے تھے، نہ دراز قامت، نہ کوتاہ قد؛ بلکہ درمیانہ قدر رکھتے تھے۔ امام بخاریؒ بچپن میں ہی ناپیدنا ہو گئے تھے، اس وجہ سے ان کی والدہ کو اس کا سخت قلق رہتا تھا، اور وہ نہایت گریہ و زاری سے خدائے پاک کی جناب میں ان کی بصارت کے لیے دعا کیا کرتی تھیں، ایک شب کو ان کی والدہ نے حضرت ابراہیم علیہ السلام کو خواب میں دیکھا، آپ علیہ السلام نے فرمایا کہ: اللہ تعالیٰ نے

(۱) امام بخاریؒ کے ترجمہ کے لیے دیکھیے: [تاریخ الخطیب: ۲/۳۶، انساب السمعانی: ۲/۱۰۰۔ وفيات الاعیان: ۴/۱۸۸۔ سیر اعلام النبلاء: ۱۴/۳۹۱۔ تذکرہ الحفاظ: ۲/۵۵۵۔ تہذیب الکمال: ۲۴/۴۳۰۔ طبقات السبکی: ۲/۲۱۲۔ اکاشف: ۳۔ الترجمة: ۴۷۸۶۔ التقریب: ۲/۱۴۴۔ ثقات ابن حبان: ۹/۱۱۳۔ بحوالہ نجات: ۱/۶۴]

تیری گریہ وزاری اور دعا کے سبب تیرے فرزند کو بصارت عنایت فرمائی۔ جب وہ صبح اٹھیں تو اپنے نخت جگر کی آنکھوں کو روشن پایا۔

امام بخاریؒ کو احادیث یاد کرنے کا بچپن ہی سے شوق تھا، چنانچہ دس سال کی عمر میں یہ حالت تھی کہ مکتب میں جس جگہ حدیث کا نام سنتے فوراً اس کو یاد کر لیتے، مکتب سے فراغت پائی اور یہ معلوم ہوا کہ بخارا میں ”داخلی“ علمائے حدیث میں سے ہیں تو ان کی خدمت میں آمد و رفت شروع کی، ایک روز کا واقعہ ہے کہ ”داخلی“ اپنے نسخہ سے لوگوں کو احادیث سنارہے تھے اثنائے درس میں ان کی زبان سے نکلا: سفیان عن ابی الزبیر عن ابراہیم، امام بخاریؒ فوراً بول پڑے کہ حضرت! ابو الزبیر کا لقا (ملاقات) تو ابراہیم سے ثابت نہیں؛ بلکہ یہ زبیر بن عدی ہیں؛ مگر داخلی نے ان کی بات کو تسلیم نہ کیا تو امام بخاریؒ نے کہا: اس کو اصل نسخہ میں دیکھنا چاہیے، چنانچہ داخلی اپنے مکان میں تشریف لے گئے اور اصل نسخہ پر نظر ڈالی، باہر تشریف لائے اور فرمایا کہ اس لڑکے کو بلاؤ، جب امام بخاریؒ حاضر ہوئے تو داخلی نے فرمایا کہ: میں نے اس وقت جو پڑھا تھا بے شک وہ غلط نکلا، اب آپ بتلائیں کہ صحیح کس طرح ہے؟ اس پر امام بخاریؒ نے عرض کیا سفیان عن الزبیر بن عدی عن ابراہیم ہے۔ داخلی حیران ہو گئے اور کہا: واقعی ایسا ہی ہے، پھر قلم اٹھا کر قرأت کے نسخہ کی تصحیح کی۔

یہ واقعہ ان کی عمر کے گیارہویں سال کا ہے، جب امام بخاریؒ سولہ سال کے ہوئے تو آپ نے حضرت عبداللہ بن مبارکؒ کی تمام کتابیں یاد کر لیں، اور کتب کے نسخے بھی ازبر کر لیے، پھر اپنی والدہ اور بھائی احمد کے ہمراہ برائے حج مکہ

معظمہ تشریف لے گئے، حج سے فراغت پائی تو ان کی والدہ اور بھائی وطن واپس چلے آئے اور وہ خود بلا دِجَاز میں طلبِ حدیث کے لیے رک گئے۔ جب اٹھارہ سال کے ہوئے تو سلسلہ تصنیف شروع کیا اور فضائل صحابہؓ و تابعینؓ اور ان کے اقوال کا ذخیرہ فراہم کرنے لگے، یہاں تک کہ اس کو ایک مجموعہ کی شکل دے کر اور مرتب کر کے رسول اللہ ﷺ کے روضہ مبارک پر ”کتاب التاریخ“ کا مسودہ شروع کر دیا، آپ راتوں کو چاند کی روشنی میں لکھا کرتے تھے۔

حاشد بن اسماعیل (جو امام بخاریؒ کے زمانہ کے محدث ہیں) کہتے ہیں کہ: امام بخاریؒ طلبِ حدیث کے لیے میرے ہمراہ شیوخِ وقت کی خدمت میں آمد و رفت رکھتے تھے؛ لیکن ان کے پاس قلم و دوات یعنی لکھنے کا سامان کچھ نہ ہوتا تھا، اور نہ وہاں کچھ لکھتے تھے، میں نے ان سے کہا کہ: جب تم حدیث کو سن کر لکھتے نہیں تو تمہارے آنے جانے سے کیا فائدہ؟ اس طرح سننا تو ہوا کی طرح ہے جو ایک کان سے گھس کر دوسرے کان سے نکل جاتی ہے۔ سولہ دن کے بعد امام بخاریؒ نے مجھ سے کہا کہ: تم لوگوں نے مجھ کو تنگ کر دیا، آؤ! اب میری یاد کا اپنے نوشتوں سے مقابلہ کرو۔ اس مدت میں ہم نے پندرہ ہزار حدیثیں لکھی تھیں، امام بخاریؒ نے از بر صحت کے ساتھ سب کو اس طرح سنایا کہ میں خود اپنی لکھی ہوئی احادیث کو ان سے صحیح کرتا تھا۔ اس کے بعد امام بخاریؒ نے کہا کہ: تم یہ خیال کرتے ہو کہ میں عبث اور بے فائدہ سرگردانی کرتا ہوں۔ حاشد بن اسماعیل کہتے ہیں کہ: میں اسی روز سمجھ گیا تھا کہ یہ ہونہار ہیں، اور آگے چل کر کوئی ان سے مقابلہ نہ کر سکے گا۔

”جامع صحیح بخاری“ کی تصنیف کا سبب یہ ہوا کہ وہ ایک دن اسحاق بن راہویہؒ کی مجلس میں حاضر تھے، اسحاق بن راہویہؒ کے احباب نے کہا کہ: کیا اچھا ہوا اگر اللہ تعالیٰ کسی شخص کو اس کی توفیق دے کہ سنن میں کوئی ایسا ”مختصر“ تیار کرے جس میں صرف صحیح حدیثیں ہوں جو صحت میں اعلیٰ مرتبہ رکھتی ہوں؛ تاکہ عمل کرنے والے بلا خوف و تردد مجتہدین کی طرف مراجعت کیے بغیر اس پر عمل پیرا ہوں۔ امام بخاریؒ کے دل میں یہ بات جاگزیں ہوگئی اور اسی وقت سے اس جامع کی تصنیف کا خیال پیدا ہوا، چنانچہ چھ لاکھ حدیثوں کے ذخیرہ میں سے جو ان کے پاس موجود تھا۔ انتخاب شروع کیا، جو ان میں صحیح ترین تھیں ان پر اکتفا کیا، اور بعض وہ احادیث جو اسی درجہ کی صحیح تھیں ان کو طوالت کے خوف یا کسی دوسرے سبب سے چھوڑ بھی دیا۔

امام بخاریؒ جب کسی حدیث کے لکھنے کا ارادہ کرتے تھے تو اول غسل کر کے دو رکعت نفل ادا فرماتے اور اس کو لکھتے، چنانچہ سولہ سال کے عرصہ میں اس انتخاب سے فراغت پائی۔ جب اس کا قصد کیا کہ ان حدیثوں کی ان کے مضمون کے مطابق ترتیب دی جائے (اس کو اصطلاح محدثین میں ”ترجمۃ الباب“ کہتے ہیں) تو مدینہ منورہ میں قبر مبارک اور منبر رسول اللہ صلی اللہ علیہ وسلم کے درمیانی مقام میں اس اہم کام کو انجام دیا، ہر ”ترجمہ“ پر دو رکعت نفل ادا کرتے تھے۔

الغرض! امام بخاریؒ کی حسن نیت کا نتیجہ تھا کہ ”جامع صحیح“ اس قدر مقبول ہوئی کہ ان کی زندگی ہی میں اس کو نوٹوے ہزار آدمیوں نے آپ سے بلا واسطہ

سنا، جن میں سب سے آخری فربریٰ ہیں، اور آج کل ان کی روایت ہی علو اسناد کی وجہ سے شائع و مشہور ہے۔

امام بخاریؒ کی نادر باتوں میں سے ایک یہ ہے کہ: وہ فرمایا کرتے تھے ”مجھ کو امید ہے کہ قیامت کے دن مجھ سے کسی شخص کی غیبت کا سوال نہ کیا جائے گا؛ کیونکہ میں نے بفضل اللہ کسی کی غیبت نہیں کی، سبحان اللہ! کس قدر تعفف اور تو رِع تھا!

طریقہ صالحین کے مطابق امام بخاریؒ کو بھی محنت و ابتلا یہ پیش آیا کہ امیر بخارا خالد بن احمد ذہلی نے ان کو اس امر کی تکلیف دینی چاہی کہ اس کے مکان پر آ کر اس کے بیٹوں کو ”جامع“ و ”تاریخ“ اور دوسری کتابوں کا درس دیں، امام بخاریؒ نے جواب دیا: یہ حدیث کا علم ہے، میں اس کو ذلیل کرنا نہیں چاہتا، اگر تم کو غرض ہے تو اپنے بیٹوں کو میری مجلس میں بھیج دیا کرو؛ تاکہ دوسرے طلبہ کی طرح وہ بھی علم حاصل کریں۔ امیر نے کہا: اگر ایسا ہے تو جس وقت میرے بیٹے آپ کے پاس آئیں آپ دوسرے طلبہ کو اپنی خدمت میں نہ آنے دیں، میرے دربان اور چوکیدار دروازہ پر تعینات رہیں گے، میری نخوت اس بات کی اجازت نہیں دیتی کہ جس مجلس میں میرے بیٹے موجود ہوں وہاں جو لا ہے اور ڈھنیے بھی ان کے ہم نشین ہوں۔ امام بخاریؒ نے اس کو بھی قبول نہیں کیا اور فرمایا کہ: یہ علم پیغمبر کی میراث ہے، اس میں ساری امت شریک ہے، کسی کی کوئی خصوصیت نہیں۔ اس گفت و شنید سے امیر مذکور، امام بخاریؒ سے رنجیدہ ہو گیا، طرفین میں کدورت بڑھتی رہی، نوبت بایں جا رسید کہ امیر مذکور نے

حریث بن ابی الوراق اور اس وقت کے دوسرے علمائے ظاہری کو اپنے ساتھ ملا لیا اور امام بخاریؒ کے مسلک پر طعن کرنے لگے اور ان کے اجتہاد میں غلطیاں نکال کر ایک ”محضر“ تیار کر لیا اور اس حیلہ و بہانہ سے بخارا سے ان کو نکال دیا۔ امام بخاریؒ وہاں سے روانہ ہوئے تو انہوں نے جنابِ الہی میں دعا کی کہ: اے اللہ! ان لوگوں کو اس بلا میں مبتلا کر جس میں وہ مجھ کو کرنا چاہتے ہیں۔ ابھی ایک مہینہ بھی نہ گزرنے پایا تھا کہ خالد بن احمد معزول ہوا، خلیفہ وقت کا حکم پہنچا کہ اس کو گدھے پر سوار کر کے شہر میں گھمائیں، انجام کار اس کو کامل تباہی کا سامنا ہوا جیسا کہ کتب تاریخ میں لکھا ہوا ہے، اور مشہور ہے کہ حریث بن ابی الوراق کو بھی بے حد رسوائی اور فضیحت کا منہ دیکھنا پڑا، اس کا وقار خاک میں مل گیا؛ نیز اس وقت ان علما کو بھی۔ جو امام بخاریؒ کے درپے تزلزل اور (خالد بن احمد ذہلی کے) مشورہ میں شریک تھے۔ پوری پوری آفت پہنچی۔

امام بخاریؒ اس بے کسی کی حالت میں پہلے نیشاپور گئے، جب وہاں کے امیر سے بھی نہ بنی تو وہاں سے مراجعت کر کے ”خرتنگ“ تشریف لے آئے (یہ ایک گاؤں کا نام ہے جو ”سمرقند“ سے تین فرسخ [دس میل] کے فاصلہ پر واقع ہے) ۲۵۶ھ میں شب جمعہ کو لیلۃ الفطر تھی، عشا کی نماز کے وقت اسی جگہ امام بخاریؒ کا انتقال ہوا، عید کے دن نمازِ ظہر کے بعد دفن کر دیے گئے۔ امام بخاریؒ کی عمر ۶۲ سال کی ہوئی ۱۵۵۔

۱۵۵ فیض الباری شرح بخاری کے مقدمہ ص: ۳۴ میں مختصر طور پر ولادت، وفات اور عمر کا یوں ذکر کیا ہے۔

جَمَعَ الصَّحِيحَ مُكْمَلًا التَّحْرِيرَ	كَانَ الْبَخَارِيُّ حَافِظًا وَ مُحَدِّثًا
فِيهَا حَمِيدٌ وَ انْقَضَى فِي نُورِ	مِيْلَادِهِ صِدْقٌ وَ مَدَّةُ عُمُرِهِ

۱۹۴ ۶۲ ۲۵۶

عبدالواحد طوسیؒ نے۔ جو اس زمانہ کے صلحا و اکابر اولیا میں سے تھے۔ خواب میں دیکھا کہ جناب رسول اللہ صلی اللہ علیہ وسلم مع اپنے اصحاب کے سر راہ منتظر کھڑے ہیں، انہوں نے سلام کر کے عرض کیا: یا رسول اللہ! (صلی اللہ علیہ وسلم) کس کا انتظار ہے؟ آپ صلی اللہ علیہ وسلم نے فرمایا محمد بن اسماعیل بخاریؒ کا انتظار کر رہا ہوں۔ وہ فرماتے ہیں کہ: اس خواب کے چند روز بعد ہی میں نے امام بخاریؒ کی وفات کی خبر سنی، جب میں نے لوگوں سے وقت وفات کی تحقیق کی تو وہی ساعت معلوم ہوئی جس میں؛ میں نے حضور صلی اللہ علیہ وسلم کو خواب میں منتظر دیکھا تھا۔

وقت شدت، خوفِ دشمن، سختی مرض، قحط سالی اور دیگر بلاؤں میں ”بخاری“ کا پڑھنا تریاق کا کام دیتا ہے، چنانچہ اکثر اس کا تجربہ ہو چکا ہے۔

## (۲) تذکرہ امام مسلمؒ

امام مسلم ابن الحجاج القشیری نیشاپوریؒ کی کنیت ابو الحسین اور لقب ”عساکر الدین“ ہے، ان کے دادا کا نام مسلم بن ورد بن کرشاد ہے، عرب کے مشہور قبیلہ بنی قشیر کی طرف منسوب تھے۔ نیشاپور خراسان کا ایک بہت خوبصورت اور بڑا شہر ہے، اس لحاظ سے ”نیشاپوری“ بھی کہے جاتے تھے۔

امام مسلمؒ غن حدیث کے اکابرین میں شمار کیے جاتے ہیں، ابو زرعد رازیؒ اور ابو حاتمؒ نے ان کی امامت حدیث کی گواہی دی ہے اور ان کو محدثین کا پیشوا تسلیم کیا ہے، ابو حاتم رازیؒ اور اس زمانہ کے دوسرے بزرگوں مثلاً: امام ترمذیؒ اور ابو بکر بن خزیمہؒ نے ان سے روایت کی ہے۔

۱۶۰ امام مسلمؒ کے ترجمہ کے لئے دیکھئے: سیر اعلام النبلاء: ۱۲/۵۵۷۔ انساب السمعانی: ۱۰/۱۵۵۔  
تذکرہ الحفاظ: ۱۲/۵۵۷۔ انساب السمعانی: ۱۰/۱۵۵۔ تذکرہ الحفاظ: ۱۲/۵۵۷۔ انقیب: ۲/۲۳۵۔  
تاریخ الخطیب: ۱۳/۱۰۰۔ تہذیب الکمال: ۲۷/۳۹۹۔ الکامل فی التاريخ: ۷/۲۸۹/۸۰/۱۲۳]



امام مسلمؒ کی بہت سی تالیفات ہیں، جن میں تحقیق و امعانِ کامل طور سے کیا گیا ہے، اور ”صحیح مسلم“ میں تو خصوصیت کے ساتھ فنِ حدیث کے عجائبات بیان کیے گئے ہیں، اور ان میں بھی انحصارِ مخصوص سردِ اسانید اور متون کا حسنِ سیاق ہے، اور روایت میں تو آپ کا ورعِ تام اور احتیاط اس قدر ہے جس میں کلام کرنے کی گنجائش نہیں ہے، اختصار کے ساتھ اسانید کی تلخیص اور ضبطِ انتشار میں یہ کتاب بے نظیر واقع ہوئی ہے، حافظ ابوعلی نیشاپوریؒ ان کی اس ”صحیح“ کو تمام تصانیفِ علمِ حدیث پر ترجیح دیا کرتے تھے: ماتحت ادیم السماء اصح من کتاب مسلم (فی علم الحدیث) یعنی علمِ حدیث میں روئے زمین پر ”مسلم“ سے بڑھ کر صحیح ترین اور کوئی کتاب نہیں ہے۔ اہل مغرب کی ایک جماعت کا بھی یہی خیال ہے، اس دعویٰ کی دلیل یہ ہے کہ امام مسلمؒ نے شرط لگائی تھی کہ: وہ اپنی صحیح میں صرف وہ حدیث بیان کریں گے جس کو کم از کم دو تابعینؓ نے دو صحابہؓ سے روایت کیا ہو، اور یہی شرط تمام طبقاتِ تابعین میں ملحوظ رکھی ہے؛ یہاں تک کہ سلسلہٴ اسناد ان (امام مسلمؒ) تک ختم ہو، دوسرے یہ کہ: وہ راویوں کے اوصاف میں بھی صرف عدالت ہی پر اکتفا نہیں کرتے؛ بلکہ شرائطِ شہادت کو بھی پیش نظر رکھتے ہیں، امام بخاریؒ کے نزدیک اس قدر پابندی نہیں ہے۔ خلاصہٴ کلام یہ کہ امام مسلمؒ نے نہایت تورع اور احتیاط کے ساتھ اپنی سنی ہوئی تین لاکھ حدیثوں میں سے اس ”صحیح“ کا انتخاب کیا ہے۔

امام مسلمؒ کے عجائبات میں سے یہ بھی ہے کہ: آپ نے عمر بھر مسیئیں کسی کی نسبت نہیں کی، نہ کسی کو مارا اور نہ کسی کو گالی دی۔



صحیح و ستقیم حدیثوں کی پہچان میں اپنے تمام اہل عصر میں امت از تھے؛ بلکہ بعض امور میں ان کو امام بخاریؒ پر بھی ترجیح و فضیلت حاصل ہے۔ اس اجمال کی تفصیل یہ ہے کہ امام بخاریؒ کی اکثر روایات اہل شام سے بطریق مناولہ (یعنی ان کی کتابوں سے لی گئی ہیں، خود ان کے مؤلفین سے نہیں سنی گئیں) اس لیے ان کے راویوں میں کبھی کبھی امام بخاریؒ سے غلطی واقع ہو جاتی ہے، ایک ہی راوی کہیں اپنی کنیت اور کہیں اپنے نام سے مذکور ہوتا ہے، امام بخاریؒ اس کو دو سمجھ لیتے ہیں، یہ مغالطہ امام مسلمؒ کو پیش نہیں آتا۔ نیز حدیث میں امام بخاریؒ کے تصرفات مثلاً تقدیم و تاخیر، حذف و اختصار کی وجہ سے بعض مرتبہ تعقید پیدا ہو جاتی ہے، ہر چند کہ خود بخاری ہی کے دوسرے طرق دیکھ کر وہ صاف بھی ہو جاتی ہے؛ لیکن امام مسلمؒ نے یہ طریقہ ہی اختیار نہیں کیا؛ بلکہ متون حدیث کو موتیوں کی لڑی کے مانند اس طرح مرتب کیا ہے کہ تعقید کے بجائے اس کے معانی اور چمکتے چلے جاتے ہیں۔

”صحیح مسلم“ کی طرح امام مسلمؒ کی دوسری مفید تالیفات بھی ہیں مثلاً: کتاب المسند الکبیر علی الرجال، کتاب الاسماء و الکنی، کتاب العلل، کتاب الوحدان، کتاب حدیث عمرو بن شعیب، کتاب مشائخ مالک، کتاب ذکر اوہام المحدثین، کتاب التابعین۔

ابوحاتم رازیؒ نے۔ جو اکابر محدثین میں سے ہیں۔ امام مسلمؒ کو خواب میں دیکھا اور ان کا حال دریافت کیا تو انہوں نے جواب دیا کہ: اللہ تعالیٰ نے اپنی جنت کو میرے لیے مباح کر دیا ہے جہاں چاہتا ہوں رہتا ہوں۔

ابوعلیٰ زانغوانی کو ان کی وفات کے بعد کسی شخص نے خواب میں دیکھا اور ان سے پوچھا کہ کس عمل سے تمہاری نجات ہوئی، تو انہوں نے ”صحیح مسلم“ کے چند اجزا کی طرف اشارہ کر کے فرمایا: ان اجزا کی بدولت۔

امام مسلمؒ ۲۰۲ھ میں پیدا ہوئے، اور بعض حضرات نے کہا ۲۰۴ھ میں اور بعض ۲۰۶ھ بیان کرتے ہیں، ابن الاثیر نے ”جامع الاصول“ کے مقدمہ میں اسی کو اختیار کیا ہے، واللہ اعلم۔ ان کی وفات پر سب کا اتفاق ہے کہ ان کا انتقال ۲۴ رجب ۲۶۱ھ یک شنبہ کی شام کو ہوا، اور ۲۵ رجب ۲۶۱ھ میں دو شنبہ کے روز دفن کیے گئے۔

امام مسلمؒ کی وفات کا سبب بھی عجیب و غریب ہے، کہتے ہیں کہ: ایک روز مجلس مذاکرہ حدیث میں آپ سے کوئی حدیث پوچھی گئی آپ اس وقت اس کو نہ پہچان سکے، اپنے مکان پر تشریف لائے اور اپنی کتابوں میں اس کو تلاش کرنے لگے، کھجوروں کا ایک ٹوکرا آپ کے قریب رکھا تھا، آپ اسی حالت میں ایک ایک کھجور اس میں سے کھاتے رہے، آپ حدیث کی فکر و جستجو میں کچھ ایسے مستغرق رہے کہ حدیث کے ملنے تک تمام کھجوروں کو تناول فرما گئے اور کچھ خیر نہ ہوئی، بس یہی زیادہ کھجور کھا لینا ان کی موت کا سبب بنا۔

حافظ عبد الرحمن بن علی الربیع یمنی شافعیؒ کہتے ہیں:

تَنَازَعَ قَوْمٌ فِي الْبُخَارِيِّ وَمُسْلِمٍ      لَدَيْ، وَقَالُوا: أَيُّ ذَيْنِ يُقَدَّمُ؟  
فَقُلْتُ: لَقَدْ فَاقَ الْبُخَارِيُّ صِحَّةً      كَمَا فَاقَ فِي حُسْنِ الصَّنَاعَةِ مُسْلِمًا.

میرے سامنے امام بخاریؒ و امام مسلمؒ کے بارے میں لوگوں نے

تنازع کیا اور کہا کہ ان دونوں میں سے (مرتبہ) میں کون مقدم ہے؟ میں نے کہا: امام بخاری صحیح کے اعتبار سے فوقیت رکھتے ہیں، جیسے امام مسلم ترتیب ابواب میں ان سے بڑھے ہوئے ہیں<sup>(۱۵۰)</sup>۔

### (۳) تذکرہ امام مالکؒ

امام مالک کا مبارک نسب یہ ہے:

ابوعبداللہ مالک بن انس بن مالک بن ابی عامر بن عمرو بن الحارث بن غیمان بن خثیل الاصحی المدنی۔

”صحیح“ یہ قبیلہ قحطان کی ایک شاخ ہے جو یمن کا باعزت قبیلہ سمجھا جاتا ہے۔ آپ کے جد اعلیٰ حارث قبیلہ صحیح سے تعلق رکھتے ہیں، اور اسی لیے ان کا لقب ”ذو صحیح“ ہے۔ آپ کے آباؤ اجداد میں سب سے پہلے اسلام لانے والے آپ کے پردادا ابو عامر ہیں۔

ان کے صحابی ہونے میں علمائے اسماء الرجال کے درمیان اختلاف ہے۔ علامہ ذہبی نے اپنی کتاب ”تجرید الصحابة“ میں ان کا تذکرہ کرتے ہوئے لکھا ہے کہ: کسی کو میں نے ان کا شمار صحابہ میں کرتے ہوئے نہیں پایا۔ حضور صلی اللہ علیہ وسلم کے زمانہ میں تھے۔

(۱۵۰) [فتح الملہم: ۱/۲۷۶۔ بستان الحدیث اردو، ص: ۱۸۰]

(۱۵۱) امام مالکؒ کے ترجمہ کے لیے دیکھیے: [تہذیب الکمال: ۲۷/۹۱۔ طبقات ابن سعد: ۹/۲۵۰۔ حلیۃ الاولیاء: ۶/۳۱۶۔ انساب السمعانی: ۱/۲۸۷۔ الکامل فی التاریخ: ۵/۵۳۲۔ الفہرست لابن ندیم، ص: ۲۸، ۲۸۳۔ تہذیب الاسماء للنووی: ۲/۷۵، ۷۶۔ سیر اعلام النبلاء: ۸/۱۲۱، ۱۲۸۔ تذکرہ الحفاظ: ۱/۲۰۷۔ خلاصۃ الخرزجی: ۳۔ الترجمہ: ۶۷۹۶۔ صفۃ الصفوۃ: ۲/۱۷۰، ۱۷۱۔ الکاشف: ۳۔ الترجمہ: ۵۳۲۹۔ البدایہ والنہایہ: ۱۰/۱۷۵، ۱۷۶۔ تقریب: ۲/۲۲۳۔ بحوالہ نجات الخ: ۱/۷۰]

حافظ ابن حجر عسقلانی نے اپنی کتاب ”الإصابة“ میں ان کو ”قسم ثالث“ میں بیان کیا ہے، اور وہاں صرف ”ذہبی“ کا قول ذکر کیا۔ (”إصابة“ میں ”قسم ثالث“ ان صحابہؓ کے تذکرہ میں ہے جنہوں نے جاہلیت اور اسلام دونوں زمانوں کو پایا، اور کسی بھی روایت میں یہ نہیں آیا کہ انہوں نے حضور ﷺ کی زیارت کی۔) اور قاضی ابوبکر بن العلی القشیری سے نقل کیا ہے کہ وہ جلیل القدر صحابیؓ ہیں اور غزوہ بدر کے علاوہ تمام غزوات میں شریک رہے ہیں۔ علامہ سیوطیؒ نے ”تنویر الحوالک“ میں اسی کو اختیار کیا ہے۔ اور آپ کے دادا مالک بن ابی عامر کے تابعی ہونے میں کوئی کلام نہیں؛ بلکہ کبار تابعین میں سے ہیں اور صحاح ستہ کے راویوں میں سے ہیں۔ علامہ زرقانی فرماتے ہیں کہ جن چار اشخاص نے حضرت عثمان رضی اللہ عنہ کو غسل دیا اور رات کو لے جا کر قبر میں دفن کیا ان میں سے ایک ہیں۔ (مقدمة أو جز، الباب الثانی، الفصل الأول)

امام مالکؒ ۹۳ھ میں پیدا ہوئے، چنانچہ یحییٰ بن بکیرؒ نے۔ جو امام مالکؒ کے بڑے شاگردوں میں سے ہیں۔ یہی بیان کیا ہے۔ امام مالک شکمِ مادر میں معمول سے زیادہ رہے، اس مدت کو بعض نے دو سال بیان کیا ہے اور بعض نے تین سال کہا ہے۔ آپ کی وفات ۹۹ھ میں ہوئی۔

امام مالکؒ دراز قد، موٹا بدن، سفید رنگ، مائل بہ زردی، کشادہ چشم، خوبصورت، بلند ناک رکھتے تھے، ان کی پیشانی میں سر کے بال کمی کے ساتھ تھے۔ ایسے شخص کو عربی میں ”صلع“ کہتے ہیں، حضرت عمرؓ اور حضرت علیؓ بھی صلع تھے۔ ڈاڑھی گنجان اور اس قدر لمبی تھی کہ سینہ تک پہنچتی تھی، اور مونچھوں

کہ ان بالوں کو جو لبوں کے کنارہ پر ہوتے تھے کترواتے تھے، اور منڈوانے کو مکروہ سمجھتے تھے، فرماتے تھے کہ: مونچھ کا منڈوانا مثلہ میں داخل ہے، اور مونچھ بھی آپ کی وافر تھی، اور اس میں جناب امیر المؤمنین حضرت عمرؓ کی پیروی کرتے تھے، چنانچہ منقول ہے کہ اَنَّهُ رَضِيَ اللهُ عَنْهُ كَان يَفْتَل سَبَلَتَهُ إِذَا أَهَمَّهُ أَمْرٌ لِعَنَى حَضْرَتِ عُمَرَؓ كَوَجِبَ كَوْنِي عَظِيمٍ أَمْرٍ بِشِئْنِ آتَا تَوَابِنِي مَوْنِجُوهٍ كَوَيْتِجٍ دِيَا كَرْتِي تَخِي ۝۱۵۹۔

واقدی نے بیان کیا ہے کہ: امام مالکؒ کی ۹۰ سال کی عمر ہوئی ہے؛ لیکن آپ نے ڈاڑھی کا کبھی خضاب نہیں کیا اور نہ حمام میں تشریف لے گئے (قدیم زمانہ میں مستقل عمارت ہوتی تھی، جہاں گرم پانی سے غسل کا نظم ہوتا تھا اور خدام بدن کی مالش وغیرہ کے لیے مقرر ہوتے تھے) امام مالکؒ خوش پوشاک تھے، عدن کے بنے ہوئے کپڑے پہنتے تھے (عدن یمن کا ایک شہر ہے اور وہاں کے کپڑے نفیس اور بیش قیمت شمار ہوتے تھے) علاوہ ازیں خراسان اور مصر کے اعلیٰ قسم کے کپڑے بھی پہنتے تھے، آپ کا لباس اکثر سفید ہوتا تھا، اور اکثر عطر لگایا کرتے تھے۔ فرمایا کرتے تھے کہ: جس شخص کو اللہ تعالیٰ نے ثروت یعنی مال و دولت عطا کیا ہو اور اس کا اثر اس پر ظاہر نہ ہو تو میں ایسے شخص کو اپنا دوست رکھنا پسند نہیں کرتا ہوں، کیونکہ اس نے حق تعالیٰ کی دی ہوئی نعمت کو چھپا کر کفرانِ نعمت کیا ہے۔

اشہب - جو امام مالکؒ کے شاگرد ہیں - کہتے ہیں کہ: جس وقت امام صاحبؒ عمامہ باندھتے تھے تو اس کا ایک پلہ ٹھوڑی کے نیچے کر کے سر پر باندھتے

تھے اور اس کی ایک جانب کو (جس کو اس ملک کے رواج کے مطابق ”شملہ“ اور اہل عرب ”عذبة“ کہتے ہیں) دونوں شانوں کے درمیان ڈالتے تھے۔ عذرا اور بیماری کے سوا سرمہ لگانے کو مکروہ خیال فرماتے تھے، آپ جب کبھی کسی ضرورت سے سرمہ لگاتے تھے تو باہر تشریف نہ لاتے تھے؛ بلکہ گھر ہی میں بیٹھے رہتے تھے۔ امام صاحبؒ کی انگشتری چاندی کی تھی، اس میں سیاہ رنگ کا نگینہ جڑا ہوا تھا، اور حَسْبُنَا اللَّهُ وَنِعْمَ الْوَكِيلُ اس پر کندہ تھا، مطرفؒ نے۔ جو امام مالکؒ کے شاگردوں میں سے ہیں۔ انگشتری پر اس آیت کو کندہ کرانے کا سبب دریافت کیا تو فرمایا: میں نے سنا ہے کہ حق تعالیٰ کلام مجید میں مومنین کے حق میں فرماتا ہے: ”قَالُوا احْسَبْنَا اللَّهَ وَنِعْمَ الْوَكِيلُ“<sup>(۳۶)</sup> پس اس وجہ سے میرا دل یہ چاہتا ہے کہ آیت کا مضمون میرا نصب العین رہے، اور ہر وقت میرے پیش نظر رہ کر میرے دل پر یہ نقش ہو جائے۔

امام صاحبؒ کے مکان کے دروازے پر یہ کلمہ لکھا ہوا تھا ”ما شاء اللہ“ اس کا سبب بھی کسی سائل نے دریافت کیا تو فرمایا کہ: حق تعالیٰ نے فرمایا ہے: ”وَلَوْ لَا إِذْ دَخَلْتَ جَنَّتِكَ قُلْتِ مَا شَاءَ اللَّهُ“<sup>(۳۷)</sup> اور میری جنت میرا مکان ہے، پس میں یہ چاہتا ہوں کہ جب گھر میں آؤں تو یہ کلمہ مجھ کو یاد آ کر میری زبان پر جاری ہو جائے۔

مدینہ منورہ میں جس مکان میں رہتے تھے وہ مکان حضرت عبداللہ بن

(۳۶) وہ بول اٹھے کہ: ”ہمارے لیے اللہ کافی ہے، اور وہ بہترین کارساز ہے“۔ [پ: ۴، سورہ آل عمران، آیت نمبر: ۱۷۳]

(۳۷) اور جب تم اپنے باغ میں داخل ہو رہے تھے اس وقت تم نے یہ کیوں نہیں کہا کہ ما شاء اللہ۔ [پ: ۱۵، سورہ کہف، آیت نمبر: ۳۹]

مسعودؓ کا مکان تھا، جو جلیل القدر صحابہ میں سے تھے۔ مسجد نبوی میں آپ کی نشست اس جگہ تھی جہاں امیر المؤمنین حضرت عمر فاروقؓ بیٹھتے تھے۔

امام صاحبؒ فرماتے تھے کہ: میں نے تمام عمر کسی بیوقوف یا کوتاہ عقل والے کے ساتھ ہم نشینی نہیں کی۔ امام احمد بن حنبلؒ فرماتے تھے کہ: یہ ایک ایسی بڑی بات ہے جو سوائے امام مالکؒ کے کسی کو میسر نہیں ہوئی، علما کے زمرہ میں اس سے بہتر اور کوئی فضیلت نہیں ہوتی، اس لیے کہ بیوقوفوں کی صحبت نورِ علم کو تاریک کر دیتی ہے، اور تحقیق کی بلند چوٹی سے گرا کر تقلید کی پستی میں ڈال دیتی ہے، جس کی وجہ سے علم کی نفاست میں ایک گونہ خرابی اور نقصان آجاتا ہے۔

چونکہ امام صاحبؒ کھانا پینا خلوت میں رکھتے تھے، اس وجہ سے کسی نے آپ کو کھاتے پیتے نہیں دیکھا، امام صاحبؒ باوجود وقار اور خودداری کے اپنے اہل و عیال اور نوکر چاکر کے ساتھ حسن سلوک سے پیش آتے تھے، اور اس معاملہ میں صحابہ کرامؓ اور جناب رسول اللہ ﷺ کی سنت کی پیروی فرماتے تھے۔

علم طلب کرنے کی تمنا اور خواہش بہت تھی، زمانہ طالب علمی میں آپ کے پاس ظاہری سرمایہ کچھ زیادہ نہیں ہتا، مکان کی چھت توڑ کر اس کی کڑیاں فروخت کر کے کتب وغیرہ کے صرف میں خرچ فرمایا کرتے تھے، اس کے بعد دولت کا دروازہ ان پر کھل گیا، اور کثرت سے بڑی بڑی فتوحات شروع ہو گئیں۔

آپ کا حافظہ بہت اعلیٰ درجہ کا تھا، فرمایا کرتے تھے: جس چیز کو میں نے



محفوظ کر لیا اس کو پھر کبھی نہیں بھولا۔ سترہ سال کی عمر میں آپ نے ”مجلس افادۃ تعلیم“ کی ابتدا فرمائی تھی۔

لوگ یہ قصہ نقل کرتے ہیں کہ اسی زمانہ میں مدینہ منورہ میں ایک نیک عورت کی وفات ہوئی، جب غسل دینے والی عورت نے اس کو غسل دیا تو اس نیک بخت مردہ عورت کی شرمگاہ پر ہاتھ رکھ کر یہ کہا کہ: یہ فرج کتنی زنا کار تھی۔ فوراً اس کا ہاتھ فرج پر ایسا چسپاں ہوا کہ اس کے جدا کرنے کی سب نے کوشش و تدبیر کی؛ مگر فرج سے اس کا ہاتھ جدا نہ ہوا، انجام کار اس مشکل کو علما اور فقہا کے سامنے پیش کر کے اس کا علاج اور تدبیر دریافت کی، سب کے سب اس سے عاجز ہوئے؛ لیکن امام صاحب نے اس راز کی حقیقت کو اپنے ذہن رسا اور کامل فہم سے دریافت کر کے یہ فرمایا کہ: اس غسل دینے والی کو حد تذف (یعنی وہ سزا جو شریعت نے زنا کی تہمت لگانے والے کے لیے مقرر کی ہے) لگائی جائے، آپ کے اس ارشاد کے مطابق جب اس کے اسی دڑے لگائے تو ہاتھ فرج سے فوراً جدا ہو گیا۔ سب کے دلوں میں امام صاحب کی ریاست و امامت اسی دن سے راسخ طور پر جاگزیں ہو گئی۔

امام صاحب کی مجلس ایسی ہیبت اور وقار کی ہوتی تھی کہ اس میں شور و شغف ہونا تو درکنار کسی شخص کو بلند آواز سے گفتگو کرنے کی مجال اور طاقت نہ ہوتی تھی۔

استاد سے سند حاصل کرنے کے دو طریقے ہیں: اول یہ کہ استاد پڑھے اور شاگرد سنتے رہے۔ دوسرا یہ کہ شاگرد پڑھے اور استاد اس کو سنتے رہے۔ امام مالک کے یہاں یہی دوسرا طریقہ مروج تھا، اور اس کی خاص وجہ یہ تھی کہ اہل



عراق نے قرأت علی الشیخ کے طریق کو ترک کر دیا تھا، اور حدیث حاصل کرنے کے طریق کو پہلی صورت میں منحصر خیال کرتے تھے، اور شیخ ہی سے سماع طلب کرتے تھے، امام صاحبؒ اور نیز دوسرے حجاز و مدینہ کے عالموں نے اس وہم کو دفع کرنے کی غرض سے اسی طریق کو اختیار فرمایا تھا، ورنہ قدیم محدثین کے یہاں بھی یہی طریق مروج تھا کہ شیخ اپنے شاگردوں کو خود پڑھ کر سنایا کرتے تھے، اس طریق کو محدثین کی اصطلاح میں ”قرآۃ الشیخ علی التلمیذ“ کہتے ہیں۔

یحییٰ بن مکیر نے۔ جو امام صاحبؒ کے منجملہ شاگردوں کے ایک شاگرد ہیں، اور اصحابِ موطاء میں سے ایک ہیں۔ چودہ دفعہ کتابِ موطاء کو امام مالکؒ نے ان کی قرأت سے سنا ہے۔

ابن حبیبؒ۔ جو امام مالکؒ کے مخصوص احباب میں سے ہیں۔ بیان کرتے ہیں کہ: امام صاحبؒ حدیثِ رسول ﷺ کا نہایت ادب فرماتے تھے، اور کمالِ ادب کی وجہ سے اس قدر احتیاط تھی کہ بوقتِ افادۂ حدیث اس مجلس میں کبھی زانو بھی نہیں بدلتے تھے؛ بلکہ جس ہیئت اور حالت کے ساتھ اول بیٹھتے تھے آخر تک وہی ایک حالت رہتی تھی۔

تمام عمر مدینہ کے حرم میں آپ نے قضائے حاجت نہیں کی؛ بلکہ ہمیشہ حرم سے باہر تشریف لے جاتے تھے، البتہ حالتِ مرض میں مجبوری کی وجہ سے معذور تھے۔

جب حدیث شریف سنانے کے لیے بیٹھتے تھے تو آپ کے لیے ایک چوکی

بچھائی جاتی تھی، اور آپ عمدہ کپڑے پہن کر خوشبو لگا کر حجرہ سے باہر نہایت عجز و انکساری کے ساتھ تشریف لاتے اور اس پر بیٹھ کر حدیث سنتے تھے، اور جب تک اس مجلس میں حدیث کا ذکر رہتا تھا محمد یعنی انگیٹھی میں عود (لوبان) ڈالتے رہتے تھے۔

عبداللہ بن مبارکؒ جو امام مالکؒ کے شاگرد ہیں، اور حدیث، فقہ، تفسیر اور قرأت کے بڑے امام ہیں، اور علما کے طبقہ میں ایسے مشہور ہیں کہ ان کی شہرت، تعریف و توصیف سے بالکل مستغنی کرتی ہے۔ بیان کرتے ہیں کہ: ایک روز میں امام صاحبؒ کی خدمت میں حاضر ہوا تو وہ روایت حدیث فرما رہے تھے، ایک بچھو نے نیش زنی کرنی شروع کی، تقریباً شاید دس مرتبہ اس نے آپ کو کاٹا، اس تکلیف کی وجہ سے امام صاحبؒ کا چہرہ کچھ متغیر ہو کر مائل بہ زردی ہو گیا؛ مگر امام صاحبؒ نے حدیث کو قطع نہیں فرمایا اور نہ کچھ لغزش آپ کے کلام میں ظاہر ہوئی۔ جب مجلس حدیث ختم ہوئی اور سب آدمی چلے گئے تو میں نے آپ سے عرض کیا کہ آج آپ کے چہرہ پر کچھ تغیر محسوس ہوتا تھا، امام صاحبؒ نے فرمایا: بے شک تمہارا خیال صحیح ہے، اور پھر تمام واقعہ ان سے بیان کر کے فرمایا: میرا اس قدر صبر کرنا اپنی طاقت کی بنا پر نہ تھا؛ بلکہ پیغمبر صلی اللہ علیہ وسلم کی حدیث کی تعظیم کی وجہ سے تھا۔

سفیان ثوریؒ ایک روز امام مالکؒ کی مجلس میں آئے تو مجلس کی عظمت و جلال اور اس کی شان و شوکت کے ساتھ انوار کی کثرت اور برکتوں کو دیکھ کر امام صاحبؒ کی مدح میں یہ قطعہ نظم فرمایا۔

يَأْبَى الْجَوَابَ فَلَا يَرِاجِعُ هَيْبَةً وَالسَّائِلُونَ نَوَاسِئُ الْأَذْقَانِ  
 آدَبُ الْوَقَارِ وَعِزُّ سُلْطَانِ التَّقَى فَهُوَ الْمُطَاعُ وَعَلَيْسَ ذَا سُلْطَانِ  
 (اگر امام مالکؒ) جواب دینا چھوڑ دیں تو سب سائل اپنا سر نیچا کیے بیٹھے  
 رہیں اور آپ کی ہیبت سے دوبارہ نہ پوچھ سکیں۔

وقار آپ کا ادب کرتا تھا اور آپ پر ہیزگاری کی بادشاہت پر عزت کے  
 ساتھ متمکن تھے (عجیب بات یہ تھی کہ) آپ کی اطاعت کی جاتی تھی حالانکہ  
 آپ بادشاہ نہ تھے۔

بشرحائی - جو ایک مشہور صوفی اور باخدا آدمی تھے - فرماتے ہیں کہ: دنیا کی  
 نعمتوں اور زینتوں میں سے کسی شخص کا حد ثنا مالک کہنا بھی ایک بڑی نعمت  
 ہے، یعنی امام مالکؒ کی شان و شوکت اس درجہ پہنچ گئی ہے کہ شاگرد اس کو دنیاوی  
 مفاخر سے شمار کرتا ہے، حالانکہ وہ آخرت کا وسیلہ اور امور دین کا ذریعہ ہے۔

امام صاحب اکثر اس شعر کو پڑھا کرتے تھے ۔

وَخَيْرُ أَمْوَالِ الدِّينِ مَا كَانَ سُنَّةً وَشَرُّ الْأَمْوَالِ الْمُحَدَّثَاتُ الْبِدَائِعِ  
 ترجمہ: دین کا بہترین کام وہ ہے جو طریقتہ رسول کے مطابق ہو اور بدترین کام  
 وہ ہے جس میں سنت کے خلاف نئی نئی بدعتیں اپنی طرف سے تراش لی ہوں۔

یہ شعر حکمت سے پُر ہے، کیونکہ شاعر نے ایک حدیث نبوی کے مضمون کو نظم  
 کیا ہے<sup>[۳۲]</sup>؛ منجملہ اور کلاموں کے امام صاحب کا ایک کلام یہ بھی ہدایت آمیز  
 ہے: لَيْسَ الْعِلْمُ بِكثرةِ الرِّوَايَةِ إِنَّهُ هُوَ نُورٌ يَضَعُهُ اللَّهُ فِي الْقَلْبِ لِيَعْنَى

[۳۲] مشکوٰۃ، باب الإعتصام بالكتاب والسنة الفصل الأول، ص: ۲۷۰

کثرت سے روایت کرنے کا نام علم نہیں ہے وہ تو ایک نور ہے اللہ تعالیٰ جس کے لیے چاہتا ہے اس کے قلب میں ڈال دیتا ہے۔ یہ کلمہ ایک گہری تحقیق رکھتا ہے جس کو اہل بصیرت خوب جانتے ہیں۔

ایک روز آپ سے کسی نے یہ دریافت کیا کہ: مَا تَقُولُ فِي طَلَبِ الْعِلْمِ، تو آپ نے جواب میں فرمایا: حَسَنٌ جَمِيلٌ، لَكِنْ أَنْظُرْ مَا يَلْزَمُكَ مِنْ حِينَ تَصْبِحُ إِلَى أَنْ تُمْسِيَ فَأَلْزِمُهُ. طلب علم اچھی چیز ہے؛ مگر انسان کو یہ خیال کرنا چاہیے کہ صبح سے شام تک جو امور اس پر واجب ہیں ان کو مضبوطی کے ساتھ اختیار کرے۔ آپ کا یہ قول بھی گہری نظروں سے دیکھنے کے قابل ہے۔

ایک مرتبہ آپ نے یہ بھی فرمایا کہ: لَا يَنْبَغِي لِلْعَالِمِ أَنْ يَتَكَلَّمَ بِالْعِلْمِ عِنْدَ مَنْ لَا يَطِيقُهُ فَإِنَّهُ ذَلٌّ وَإِهَانَةٌ لِلْعِلْمِ. یعنی عالم کے لیے یہ لائق نہیں کہ وہ علمی مسائل کو ایسے شخص کے سامنے بیان کرے جو اس کا اہل نہیں ہے، کیونکہ اس میں علم کی اہانت اور ذلت ہے۔

امام صاحب مدینہ منورہ میں سوار ہو کر نہیں نکلتے تھے، اور اس کا سبب یہ بیان فرمایا کرتے تھے کہ: أَنَا أَسْتَحْيِي مِنَ اللَّهِ أَنْ أَطَأَ تَرَبَةً فِيهَا قَبْرُ رَسُولِ اللَّهِ صَلَّى اللَّهُ عَلَيْهِ وَآلِهِ وَسَلَّمَ بِحَافِرِ دَابَّةٍ، سواری کے سم سے ایسی سرزمین کے روندنے میں جہاں رسول اللہ صلی اللہ علیہ وسلم کی قبر ہو مجھ کو اللہ تعالیٰ سے شرم آتی ہے۔

امام صاحب نے ”موطاء“ کو تالیف کرنا شروع فرمایا تو دوسرے لوگوں نے بھی اسی طرز پر لکھنا شروع کیا، اس پر بعض لوگوں نے آپ سے عرض کیا کہ آپ اس قدر کیوں تکلیف گوارا فرماتے ہیں؟ دوسرے اشخاص بھی آپ کے

شریک ہو کر اسی طرح کی ”موطأ“ تصنیف کر رہے ہیں، آپ نے فرمایا کہ مجھ کو دکھلاؤ، چنانچہ آپ کے ارشاد کے موافق جب وہ تصانیف لائی گئیں تو آپ نے ان کو ملاحظہ کر کے یہ فرمایا کہ عنقریب یہ معلوم ہو جائے گا کہ صرف خدا کے لیے کونسا امر واقع ہوا ہے۔ اور درحقیقت اب ان تصنیفات کا سوائے ”موطأ ابن ابی ذئب“ کے نام و نشان بھی معلوم نہیں ہوتا، ہاں ”موطأ امام مالک“ قیامت تک مخلوقات کی مخدوم اور علمائے اسلام کا سرمایہ رہے گی۔

حافظ ابو نعیم اصفہانی نے کتاب ”حلیۃ الاولیاء“ میں امام مالک کا تذکرہ کرتے ہوئے سند صحیح کے ساتھ یہ نقل کیا ہے کہ سہل بن مزاحم نے۔ جو اپنے وقت کے عابدوں میں اور عبد اللہ بن مبارک۔ جو مرو کے رہنے والے ہیں اور ان کے دوستوں میں سے تھے۔ یہ بیان کیا ہے کہ میں نے ایک روز جناب رسول اللہ ﷺ کو خواب میں دیکھا تو میں نے آپ سے عرض کیا: یا رسول اللہ! ﷺ اس وقت آپ کا خیر و برکت والا زمانہ تو گذر گیا ہے، اگر ہمارے دل میں دینی کاموں میں کوئی شک و شبہ واقع ہو تو کس شخص سے تحقیق کریں؟ ہم کو ان کا پتہ و نشان بتلا دیجیے، آپ ﷺ نے یہ ارشاد فرمایا کہ: تم کو جو مشکل پیش آئے اس کو مالک بن انس سے دریافت کرو۔

امام شافعی فرماتے تھے کہ: امام مالک کو جب حدیث کے کسی ٹکڑے میں شک پڑ جاتا تھا تو پوری کی پوری حدیث ترک کر دیتے تھے۔

وہب بن خالد کہتے ہیں کہ: مشرق و مغرب کے درمیان حدیث نبویہ کے بارے میں امام مالک سے بڑھ کر قابل اطمینان شخص کوئی نہیں۔

امام ترمذی صحیح سند کے ساتھ حضرت ابو ہریرہ رضی اللہ عنہ سے روایت کرتے ہیں کہ ایک زمانہ آئے گا کہ لوگ دور دور کا سفر کریں گے؛ لیکن عالم مدینہ سے بڑھ کر عالم انہیں کہیں میسر نہیں آئے گا۔ سفیان بن عیینہ کے نزدیک اس مقولہ کا مصداق امام مالکؒ تھے۔

خلف بن عمرؓ کہتے ہیں: میں امام مالکؒ کے پاس بیٹھا ہوا تھا کہ مدینہ کے قاری ابن کثیرؒ نے امام مالکؒ کو ایک پرچہ دیا، امام مالکؒ نے اسے پڑھا اور اپنی جانماز کے نیچے رکھ دیا، جب وہ کھڑے ہوئے تو میں بھی ان کے ساتھ چلنے لگا، فرمایا: بیٹھ جاؤ اور وہ پرچہ مجھے دیا، کیا دیکھتا ہوں کہ اس میں یہ خواب لکھا ہوا تھا کہ: لوگ آنحضرت صلی اللہ علیہ وسلم کے ارد گرد جمع ہیں، اور آپ صلی اللہ علیہ وسلم سے کچھ مانگ رہے ہیں، آپ صلی اللہ علیہ وسلم نے فرمایا کہ میں نے اس منبر کے نیچے بہت بڑا خزانہ دفن کیا ہے اور ”مالک“ سے کہہ دیا ہے وہ تمہیں تقسیم کر دیں گے، اس لیے مالک کے پاس جاؤ۔ لوگ یہ کہتے ہوئے واپس ہوئے: بتاؤ! مالک تقسیم کریں گے یا نہیں؟ کسی نے یہ جواب دیا: جس بات کا امام مالکؒ کو حکم دیا گیا ہے وہ ضرور اسے پورا کریں گے۔ اس خواب سے امام مالکؒ پر گریہ طاری ہو گیا اور اتنا روئے کہ میں تو انہیں روتا ہی چھوڑ آیا۔

عبدالرحمن بن مہدیؒ کہتے ہیں کہ: ہم امام مالکؒ کی خدمت میں حاضر تھے، ایک شخص آیا اور بولا: میں چھ ماہ کی مسافت سے ایک مسئلہ پوچھنے کے لیے آیا ہوں، فرمایا کہو! کیا ہے؟ اس نے بیان کیا، آپ نے فرمایا: مجھے اچھی طرح معلوم نہیں، وہ حیران ہو کر بولا تو اپنے شہر والوں سے کیا کہوں؟ فرمایا: کہہ دینا کہ مالک نے اپنی لاعلمی کا اقرار کیا ہے۔

آپ کی ہمیشہ سے پوچھا گیا: امام مالکؒ گھر میں کیا کرتے ہیں؟ فرمایا:  
تلاوت قرآن۔

محدثین کے نزدیک ”اصح الاسانید“ میں بحث ہے، مشہور یہ ہے کہ جس کے  
راوی مالک نافع سے، اور نافع ابن عمر سے ہوں وہ اسناد سب سے زیادہ صحیح  
ہیں، امام زہریؒ جو آپ کے شیوخ میں شامل تھے وہ بھی آپ سے مستفید  
تھے، لیث ابن مبارکؒ، امام شافعیؒ اور امام محمدؒ جیسے مشاہیر آپ کے زمرہ تلامذہ  
میں شامل تھے۔

امام شافعیؒ فرمایا کرتے تھے: اگر امام مالکؒ و حضرت سفیانؒ نہ ہوتے تو حجاز  
کا علم ختم ہو جاتا۔

ذہبی کا بیان ہے کہ: پانچ بائیں جیسی امام مالکؒ میں جمع ہوگئی ہیں میرے علم  
میں کسی اور شخص میں جمع نہیں ہوئیں: [۱] اتنی دراز عمر اور ایسی عالی سند [۲] ایسی  
عمدہ فہم اور اتنا وسیع علم [۳] آپ کے حجت اور صحیح الروایۃ ہونے پر ائمہ کا اتفاق  
[۴] آپ کی عدالت، اتباع سنت اور دین داری پر محدثین کا اتفاق [۵] فقہ  
اور فتویٰ میں آپ کی مسلم مہارت۔

عقیق زہریؒ کہتے ہیں کہ: امام مالکؒ نے شروع میں اپنی ”موطا“ کو دس ہزار  
حدیث پر مشتمل فرمایا تھا، اس میں آہستہ آہستہ انتخاب فرماتے رہے، آخر اس حد  
تک پہنچا اور جب تک امام مالکؒ زندہ رہے ”موطا“ میں کانٹ چھانٹ اور  
اصلاح و ترمیم کرتے رہے، اس وجہ سے اس میں نسخ بہت زیادہ ہوئے ہیں، اور ہر  
نسخ کی ترتیب علیحدہ ہے، امام صاحبؒ کے شاگردوں نے اپنی اپنی استعداد کے



لائق ترتیب دے کر رائج کیا ہے اور حدیثوں میں بھی فی الجملہ تھوڑا سا تفاوت ہے۔

ابوزرعہؒ نے - جو محدثین کے راس رئیس ہیں - بیان کیا ہے کہ: اگر کوئی شخص اس طرح قسم کھا کر بیان کرے کہ ”اگر میں جھوٹ بولتا ہوں تو میری زوجہ پر طلاق جو کچھ ”موطا“ میں ہے وہ بلاشک و شبہ صحیح ہے“ تو وہ اپنی قسم میں حانث نہ ہوگا، یعنی اس کی عورت پر طلاق نہ پڑے گی۔ اس قدر وثوق و اعتماد دوسری کتاب پر نہیں کیا جاسکتا ہے۔

حضرت امام مالکؒ سے ان کے زمانہ میں تقریباً ایک ہزار آدمیوں نے ”موطا“ کو سن کر جمع کیا ہے، چنانچہ اس کے نسخے بہت ہیں اور لوگوں کے ہر طبقہ: فقہاء، محدثین، صوفیاء، امرا اور خلفائے تبرکاً اس عالی مقام امامؒ سے اس کی سند حاصل کی۔

ایک مرتبہ جعفر بن سلیمان سے کسی نے شکایت کر دی کہ امام صاحبؒ آپ کی امارت کے مخالف ہیں، اس نے آپ کو ستر کوڑے لگانے کا حکم دیا، اس کے بعد آپ کی عزت اور بڑھتی گئی، گویا یہ کوڑے آپ کا زیور بن گئے۔ منصور جب مدینہ آیا تو اس نے انتقام لینے کا ارادہ کیا، امام مالکؒ نے قسم کھا کر فرمایا میں تو اس کا ایک ایک کوڑا آنحضرت صلی اللہ علیہ وسلم کی قرابت کی خاطر معاف کر چکا ہوں۔ مؤرخین کہتے ہیں کہ یہ سزا آپ کو اس جرم میں دی گئی تھی کہ آپ نے کوئی فتویٰ ان کی غرض کے موافق نہیں دیا تھا۔

ائمہ اربعہ میں صرف ایک آپ ہیں جن کی تصنیف فن حدیث کے متعلق



امت کے ہاتھ میں موجود ہے، بقیہ جو تصانیف دوسرے ائمہ کی طرف منسوب ہیں وہ ان کے شاگردوں کی جمع کردہ ہیں؛ حتیٰ کہ ”مسند احمد“ بھی، گو اس کی تسوید خود امام موصوف نے کی ہے؛ مگر اس کی موجودہ ترتیب خود امام کی نہیں ہے۔

تعبنی نقل کرتے ہیں کہ: میں مرض الوفا میں آپ کی خدمت میں حاضر ہوا، سلام کر کے بیٹھ گیا، دیکھا تو امام رو رہے تھے، میں نے سبب دریافت کیا تو فرمایا کیسے نہ روؤں، مجھ سے زیادہ رونے کا اور کون مستحق ہو سکتا ہے، میری آرزو ہے کہ جو مسئلہ بھی میں نے اپنی رائے سے بتایا ہے، ہر مسئلہ کے بدلہ مجھ کو ایک کوڑا مارا جائے، کاش! میں نے اپنی رائے سے ایک مسئلہ بھی نہ بتایا ہوتا، مجھے گنجائش تھی کہ اس کے جو جوابات مجھ سے پہلے دیے جا چکے تھے ان ہی پر سکوت کر لیتا۔

ماہ ربیع الاول ۹۷ھ میں آپ کا انتقال ہوا، اور جس تمنا میں عمر گذری تھی آخر وہ آرزو پوری ہوئی، یعنی دیار حبیب ﷺ کی خاک پاک نے ہمیشہ کے لیے آپ کو اپنی آغوش میں لے لیا، آپ سرزمین مدینہ ہی میں آسودہ خواب ہیں۔

### نسخ موطا

قاضی عیاضؒ کے قول کے مطابق ”موطأ“ کے مشہور نسخے بیس [۲۰] ہیں، بعض کا قول ہے کہ تیس [۳۰] ہیں۔ شاہ عبدالعزیز صاحبؒ نے ”بستان الحدیث“ میں لکھا ہے کہ: آج کل عرب میں ”موطأ“ کے سولہ [۱۶] نسخے پائے

جاتے ہیں، اور ہر نسخہ ایک خاص راوی سے مروی ہے۔ ابوالقاسم بن محمد بن حسین شافعی کا بیان ہے کہ: امام مالکؒ سے گیارہ [۱۱] ”موطائیں“ مروی ہیں، اور سب کی سب قریب المعنی ہیں؛ البتہ ان میں چار مروّج تھیں: پہلا نسخہ یحییٰ بن یحییٰ کا، دوسرا ابن بکیر کا، تیسرا ابو مصعب کا، اور چوتھا ابن وہب کا، پھر بعد میں ابو مصعبؒ اور ابن وہبؒ کے نسخوں کا رواج کم ہو گیا، ان نسخوں میں احادیث کی کمی زیادتی ہے، اور تقدیم و تاخیر بھی ہے، سب سے زیادہ احادیث نسخہ ابو مصعب میں ہیں، ابن حزم کا قول ہے کہ اس ”موطاً“ میں دیگر موطّوں سے سینکڑوں احادیث زائد ہیں<sup>(۳۲)</sup>۔

آج کل ملک عرب میں ان کثیر نسخوں میں سے چند نسخے پائے جاتے ہیں، پہلا نسخہ جس کا سب سے زیادہ رواج اور جو سب سے زیادہ مشہور ہے اور طائفہ علماء کا مخدوم بھی یہی نسخہ ہے وہ یحییٰ بن یحییٰ مصمودی اندلسی کا نسخہ ہے، چنانچہ جب کبھی مطلق یعنی بلا کسی قید کے ”موطاً“ کہا جاتا ہے تو فوراً اسی کی طرف ذہن جاتا ہے اور اسی پر منطبق و چسپاں ہوتا ہے۔

### (۴) تذکرہ یحییٰ بن یحییٰ مصمودی اندلسی

ابو محمد یحییٰ بن یحییٰ بن کثیر بن وسّلاس بن شمّکل بن منقایا، ان کی نسبت مصمودی ہے، اور ”صادی“ بھی کہتے ہیں، یعنی نسبت بسوئے صاد، ”مصمودہ“ بربر کا ایک قبیلہ ہے، ان کے اجداد میں سے ”منقایا“ پہلے شخص ہیں جو یزید بن عامر لیشی کے ہاتھ پر مسلمان ہوئے، اور اسی وجہ سے ان کی نسبت ولانئے اسلامی کے سبب ”لیشی“ ہے۔

[۳۲] [بستان المحرّثین از ص ۲۲ تا ۱۱]

”منقیا“ کی اولاد میں پہلا شخص جس نے اندلس آ کر سکونت اختیار کی تھی ”کثیر“ ہے، بعض کہتے ہیں: یحییٰ بن وسلاس ہے، جو طارق کے لشکر میں آیا تھا، اور وسلاس بھی یزید بن عامر کے ہاتھ پر ایمان لایا تھا۔

یہ بھی جاننا چاہیے کہ یحییٰ بن یحییٰ نے امام مالکؒ سے ”کتاب الاعتکاف“ کے آخر کے چند ابواب کی سماعت نہیں فرمائی، اور وہ ابواب یہ ہیں، باب خروج المعتکف للعيد، باب قضاء الاعتکاف، باب النکاح فی الاعتکاف، چونکہ ان تینوں ابواب کی سماعت میں ان کو کچھ شبہ ہے، اس لیے ان کو زیاد بن عبدالرحمن سے روایت کرتے ہیں۔

یحییٰ بن یحییٰ نے امام مالکؒ سے استفادہ کرنے سے قبل اپنے شہر قرطبہ میں زیاد بن عبدالرحمنؒ سے پوری ”موطاء“ کی سند حاصل کی تھی، اس کے بعد ان کو طلب علم کا شوق دامن گیر ہوا، چنانچہ بیس برس کی عمر میں مشرق کی طرف سفر اختیار کیا، اور امام مالکؒ سے ”موطاء“ کو سنا، ۹۱ھ میں جو امام مالکؒ کی وفات کا سال ہے، ان کی ملاقات امامؒ سے ہوئی، امام کی وفات کے وقت یہ وہاں موجود تھے، امام کی تجہیز و تکفین کی خدمت ان کو نصیب ہوئی۔ اندلس میں ہر شخص ان کو عزت کی نظروں سے دیکھتا تھا، کمال علمی کے مشار الیہ ان ہی کو خیال کیا جاتا تھا، استفتا کا انحصار ان پر سمجھا گیا تھا، ان سے پہلے اس دیار کے لوگ عیسیٰ بن دینارؒ سے فتویٰ دریافت کرتے تھے، یہ بھی امام مالکؒ کے بڑے شاگردوں میں تھے، ان ہی دو شخصوں کے سبب امام مالکؒ کا مذہب اندلس میں پھیل گیا۔ یہ کہا جاتا ہے کہ یحییٰ کو عیسیٰ بن دینارؒ پر عقل و دانش میں برتری

حاصل تھی، چنانچہ ابن الباہہ نے یہ شعر کہا ہے ۔

فَقَيْبُهُ الْأَنْدَلُسِ عَيْسَىٰ بْنِ دِينَارٍ وَعَالِمُهَا ابْنُ حَبِيبٍ وَعَاقِلُهَا يَحْيَىٰ  
یعنی اندلس کے فقیہ عیسیٰ بن دینار تھے اور عالم بن حبیب اور عاقل یحییٰ تھے

حضرت امام مالکؒ نے بھی ان کو ’عاقل‘ کے خطاب سے سرفراز فرمایا تھا۔ چنانچہ منقول ہے کہ ایک دن یحییٰ بن یحییٰ امامؒ کی خدمت میں حاضر ہو کر فیوضات سے استفادہ فرما رہے تھے، ان کے علاوہ اور اشخاص بھی امامؒ کی خدمت میں فیض یاب ہو رہے تھے کہ دفعتاً ہاتھی کے آنے کا شور و غل ہوا۔ چونکہ ملک عرب میں ہاتھی کو نہایت تعجب کے ساتھ دیکھا جاتا تھا، اور اسی وجہ سے بعض عرب کے رہنے والے ہاتھی کے دیکھنے کو فخریہ بیان کر کے مبارک بادی کے خواست گار ہوتے ہیں، جیسا کہ ابو الشقمق کے ان دو شعروں سے ظاہر ہوتا ہے:

يَا قَوْمِ إِنِّي رَأَيْتُ الْفَيْلَ بَعْدَكُمْ فَبَارَكَ اللَّهُ لِي فِي رُؤْيَا الْفَيْلِ  
اے میری قوم! میں نے تمہارے بعد ہاتھی اللہ تعالیٰ اس ہاتھی کے دیکھنے میں میرے  
کو دیکھا ہے لیے برکت دے

رَأَيْتُهُ وَلَسْتُ شَيْءٌ يُحَرِّكُهُ فَكَدْتُ أَصْنَعُ شَيْئًا فِي السَّرَاوِيلِ  
وہ اپنی کسی چیز (یعنی سوئڈ) کو حرکت (جب میں نے اس کو دیکھا تو ڈر گیا) اور  
دے رہا تھا قریب تھا کہ میں اپنے پانچبامے میں کچھ  
کر دوں

اسی واسطے حاضرین کی جماعت کے اکثر افراد امام صاحبؒ کی صحبت ترک کر کے ہاتھی کا تماشہ دیکھنے کو دوڑ پڑے، مگر یحییٰ بن یحییٰ اپنی اسی ہیئت و حالت

کے ساتھ بیٹھے ہوئے فیض حاصل کرنے میں مشغول رہے، اور نہ کسی قسم کا اضطراب پیش آیا، نہ کوئی حرکت بے ساختہ ان سے ظاہر ہوئی، امام اسی وقت سے عاقل کے خطاب سے ان کو مخاطب فرمایا کرتے تھے۔

ابن بشکوال نے بیان کیا ہے کہ: یحییٰ بن یحییٰ اصحاب الدعوات تھے، اور وضع، لباس اور ہیئت ظاہری اور نشست و برخاست میں بھی حضرت امام مالک کا اتباع فرماتے تھے، جو کچھ امام مالک سے سنا تھا اس کے مطابق فتویٰ دیتے تھے، اور ہرگز امام کے خلاف کو پسند نہیں فرماتے تھے، حالانکہ اس وقت لوگوں میں ایک مذہب کی تقلید راسخ نہیں ہوئی تھی نہ عوام میں نہ خواص میں، یحییٰ بن یحییٰ نے ہر مسئلہ میں امام مالک کے مذہب و اتباع کو اختیار کیا ہے؛ مگر چار مسئلوں میں لیث بن سعد مصری کے مذہب کو اختیار فرمایا ہے۔ اول یہ کہ صبح کی نماز اور نیز دیگر نمازوں میں قنوت پڑھنے کو جائز نہیں رکھتے تھے، دوسرے یہ کہ صرف ایک گواہ اور مدعی کی قسم پر فیصلہ کو روا نہیں رکھتے تھے، تیسرے یہ کہ نزاع و جین کی صورت میں حکم مقرر کرنے کو واجب نہیں سمجھتے تھے، چوتھے یہ کہ کاشت کی زمین کا کرایہ اس کے محصول سے لینا جائز جانتے تھے، اندلس کے لوگ حضرت امام مالک کے ساتھ کمال عقیدت رکھنے کی وجہ سے اس قلیل مخالفت میں بھی ان کی گرفت کرتے تھے، اور ان مسائل میں ان کے پیروں نہ تھے۔

یحییٰ کی وفات ماہ رجب المرجب ۲۳۴ھ میں ہوئی، ان کی عمر بیاسی برس کی تھی، قرطبہ میں ان کی قبر ہے، خشک سالی میں ان کے طفیل سے لوگ بارش اور برکت طلب کرتے تھے (۳۷)۔

(۳۷) [بستان المحدثین، اردو، ص: ۲۴۰]



پلے کس چیز کے ہوں گے چاندی کے یا سونے کے؟ میں نے جواب میں یہ حدیث لکھ دی: مالک عن ابن شہاب قال: قال رسول الله ﷺ: مِنْ حُسْنِ إِسْلَامِ الْمَرْءِ تَزَكُّهُ مَا لَا يَعْنِيهِ۔

امام شافعیؒ کی وفات کا جو سال ہے وہی زیاد بن عبد اللہ کی وفات کا ہے اور یہ ۲۰۲ھ ہے<sup>(۱۶)</sup>۔

### موطأ کی وجہ تسمیہ

ابو حاتم رازیؒ سے پوچھا گیا کہ ”موطأ مالک“ کا نام ”موطأ“ کیوں رکھا گیا؟ تو انہوں نے فرمایا: ”شيء صنعوه و وطأه للدناس“ (امام مالک نے) ایک چیز تیار کر کے لوگوں کے لیے ہموار کر دی: اس لیے اس کا نام ”موطأ مالک“ ہو گیا۔

امام مالکؒ سے منقول ہے کہ: میں نے اپنی یہ کتاب فقہائے مدینہ میں سے ستر فقہاء کے سامنے پیش کی، ان میں سے ہر ایک نے اس میں میری موافقت کی (فكلهم واطأني عليه) اس لیے میں نے اس کا نام ”موطأ“ رکھا۔

ابن فہر کا قول ہے کہ: یہ نام پہلے پہل امام مالکؒ ہی نے ایجاد فرمایا، اس لیے کہ آپ کے زمانہ میں جنہوں نے تصنیف فرمائی، کسی نے ”الجامع“ نام رکھا، کسی نے ”المؤلف“، کسی نے ”المصنف“۔

وَ طِئَ يَطَأُ (روندنا) وَ طَأُ (تفعلیل) تیار کرنا، آسان کرنا، ہموار کرنا، وَ اطَأُ يُوَاطِئُ (موافقت کرنا)<sup>(۱۷)</sup>۔

(۱۶) [بستان المحدثين، اردو، ص: ۲۹]

(۱۷) [مقدمہ اوجز، ص: ۲۱، الفائدة الثانية في وجه التسمية بالموطأ]



## موطاءے کے ایک مبہم راوی کی تعیین

قال ابن عبد البر: إذا قال مالك عليه السلام عن الثقة عن بكير بن عبد الله الأشج، فالثقة: مخرمة بن بكير. وقال النسائي: الذي يقول مالك في كتابه "الثقة عن بكير" يشبه أن يكون عمرو بن الحارث. وقال ابن عبد البر: إذا قال "عن الثقة عن عمرو بن شعيب" فهو عبد الله بن وهب، وقيل الزهري. وقال ابن وهب: كل ما كان في كتاب مالك "أخبرني من لا آتهم من أهل العلم" فهو الليث بن سعد. وقال ابن حجر: إذا قال "عن الثقة عن عمرو بن شعيب" فقيل: هو عمرو بن الحارث أو ابن لهيعة، و"عن الثقة عن بكير" قيل: هو مخرمة بن بكير، و"عن الثقة عن ابن عمر" هو نافع. (مقدمة أو جز، الفائدة الثالثة، مطبوعة مصري ص: ۳۵)

### (۶) تذکرہ امام شافعیؒ

آپ کی کنیت ابو عبد اللہ، اسم مبارک محمد بن ادريس بن عباس بن عثمان بن شافع ہے، آپ نسباً قریشی ہیں، آنحضرت صلی اللہ علیہ وسلم کے جدِ اعلیٰ عبد مناف میں آپ کا نسب مل جاتا ہے۔

۱۶ امام شافعیؒ کے ترجمہ کے لیے دیکھیے: [سیر اعلام النبلاء: ۱۰۰/۵- تہذیب النوی: ۱/۳۵- ابن خلکان: ۳/۱۶۳، ۱۶۹- تذکرۃ الحفاظ: ۱/۳۶۱- حلیۃ الاولیاء: ۹/۶۳، ۱۶۱- الانساب السمعانی: ۷/۲۵۱- الکامل فی التاریخ: ۶/۳۵۹- تہذیب الکمال: ۲۳/۳۵۵- التقریب: ۲/۱۳۳- تاریخ الکبیر البخاری: ۱/۷۳- بحوالہ نجات: ۱/۷۳]



بیت المقدس کے دو مرحلہ کے فاصلہ پر غزہ یا عسقلان میں ۵۰ھ میں آپ کی ولادت ہوئی، دو سال کی عمر میں آپ کے والدین آپ کو مکہ مکرمہ لے آئے تھے۔ نہایت تنگدستی میں آپ کی پرورش ہوئی، یہاں تک کہ علمی یادداشتوں کے لکھنے کے لیے جب آپ کو کاغذ بھی میسر نہ آیا تو حبانوروں کی ہڈیوں پر لکھ لیتے۔

آپ کی عمر کا ابتدائی حصہ شعر، تاریخ، ادب وغیرہ کی تحصیل میں گذرا، فرماتے ہیں کہ: ایک مرتبہ میں منیٰ میں تھا کہ پشت کی جانب سے مجھے ایک آواز آئی: علیک بالفقہ (فقہ سیکھ)۔ اسباب ظاہر میں ایک واقعہ یہ بھی پیش آیا کہ مسلم بن خالد زنجی سے آپ کی ملاقات ہوئی، انہوں نے فرمایا کہ صاحبزادے! کس ملک کے باشندہ ہو؟ میں نے کہا: مکہ مکرمہ کا، فرمایا: مکان کس محلہ میں ہے؟ میں نے کہا: خیف میں، پھر پوچھا کس قبیلہ کے ہو؟ میں نے کہا: عبدمناف کی اولاد، فرمایا: بہت خوب! اللہ تعالیٰ نے تمہیں دونوں جہاں کا شرف بخشا ہے، اچھا یہ تھا کہ اپنی اس فہم و ذکاوت کو علم فقہ میں خرچ کرتے۔ یہ سن کر آپ نے ان کی شاگردی قبول کی، ان کے بعد پھر امام مالک کی خدمت میں حاضر ہوئے، اس وقت تک آپ ”موطاء“ حفظ کر چکے تھے، اور آپ کی عمر کل ۱۳ سال کی تھی، ”موطاء“ میں شریک ہو گئے، جب قراءیت کا وقت آیا تو آپ نے زبانی قراءت شروع کی، اس پر امام مالک کو تعجب ہوا، اور آپ کی قراءت کو بہت پسند فرمایا، جب یہ ختم کرنے کا ارادہ کرنے لگے تو فرمایا: اور پڑھو، اور پڑھو۔ امام مالک نے ان کے حق میں فرمایا تھا کہ: تم تقویٰ کو اپنا شعار بنائے رکھنا، ایک

زمانہ آئے گا کہ تم بڑے شخص ہوں گے۔ ایک روایت میں یہ ہے کہ آپ نے فرمایا: اللہ تعالیٰ نے تمہارے دل میں ایک نور ودیعت کر رکھا ہے، معصیت کر کے اسے ضائع نہ کرنا۔

اس کے بعد آپ عراق تشریف لے گئے، پندرہ سال کی عمر میں آپ کے شیخ مسلم بن خالد نے آپ کو فتویٰ نویسی کی اجازت دے دی تھی، حدیث و تفسیر، فقہ و ادب و عربیت کی جملہ خصوصیات کے ساتھ آپ بڑے ماہر تیسرا انداز بھی تھے، دس تیروں میں ایک تیر بھی خطا نہ کرتا تھا۔ ”نوی“ ”مقدمہ شرح مہذب“ میں تحریر فرماتے ہیں کہ: امام عبدالرحمن بن مہدیؒ کے فرمانے پر امام شافعیؒ نے اصول فقہ میں ”الرسالہ“ تصنیف فرمایا تھا (اسی وجہ سے آپ کو اصول فقہ کا ”مؤسس“ کہتے ہیں)

فقہ میں آپ کا طریقہ یہ تھا کہ آپ صحیح احادیث کو لیتے اور ضعیف کو ترک کر دیتے تھے، کسی اور مذہب میں فقہ کی تعمیر اس معیار پر نہیں کی گئی۔ عبادات کے مسائل میں آپ احتیاط کا پہلو اختیار فرماتے تھے۔ آپ کی تصنیف ”کتاب الام“ اور ”الرسالہ“ دونوں طبع ہو کر آج امت کے ہاتھوں میں موجود ہیں۔

ان تمام فضائل کے باوجود نکتہ چینی سے آپ بھی خالی نہ رہے؛ حتیٰ کہ یحییٰ بن معینؒ جیسے شخص سے آپ کے متعلق ایسے کلمات منقول ہیں جن کو دیکھ کر امام احمد بن حنبلؒ کو یہ کہنا پڑا: وَ مِنْ اَیْنٍ یُعْرَفُ یَحْیٰی الشَّافِعِیَّ وَ مِنْ جَہْلِ شَیْئاً عَادَاہُ۔ (بھلا یحییٰ بن معینؒ امام شافعیؒ کو کیا جانے اور جو شخص کسی کو جانتا نہیں وہ اس سے خفا ہی رہتا ہے)

حافظ ابن عبدالبرؒ لکھتے ہیں: بیخی بن معینؒ سے متعدد طریقوں سے ثابت ہے کہ وہ امام شافعیؒ کے بارے میں کلام کرتے تھے، یہاں تک کہ امام احمدؒ نے ان کو اس سے روکا، اور فرمایا کہ: تمہاری ان دو آنکھوں نے بھی اس جیسا شخص نہ دیکھا ہوگا۔

تمام علم و فضل کے ساتھ انتہائی درجہ کے سخی تھے، حمیدیؒ ایک واقعہ ذکر کرتے ہیں کہ: آپ صنعاء سے تشریف لائے تھے، اس وقت آپ کے پاس دس ہزار دینار تھے، آپ کا خیمہ مکہ مکرمہ سے باہر لگا ہوا تھا، لوگ ملاقات کے لیے آتے تھے اور آپ ان کو دینار تقسیم کرتے؛ یہاں تک کہ بیٹھے بیٹھے آپ نے وہ تمام رقم لوگوں پر تقسیم کر ڈالی۔

وہ احادیثِ مرفوعہ جن کو خود امام شافعیؒ اپنے شاگردوں کے روبرو سند سے بیان فرمایا کرتے تھے، اور روایت کیا کرتے تھے، اور ان حدیثوں میں سے جو حدیثیں ابوالعباس محمد بن یعقوب الاصمؒ نے ربیع بن سلیمان مرادیؒ سے سن کر ”کتاب الام“ اور ”مبسوط“ کے ضمن میں جمع کی تھیں، ان کو الگ جمع کر کے ”مسند شافعی“ نام رکھ دیا گیا۔

ابن خلکانؒ، ربیع بن سلیمان مرادیؒ سے نقل کرتے ہیں کہ انہوں نے وفات کے بعد امام شافعیؒ کو خواب میں دیکھا، ان سے پوچھا: اللہ تعالیٰ نے آپ کے ساتھ کیا معاملہ فرمایا؟ امام شافعیؒ نے فرمایا: مجھے ایک سنہری کرسی پر بٹھا کر میرے اوپر تازہ بہ تازہ موتیوں کو بکھیر دیا گیا۔

۱۹۵ھ میں بغداد گئے، دو سال وہاں قیام فرمایا، پھر مکہ مکرمہ آئے،

۱۹۸ھ میں پھر بغداد شریف تشریف لے گئے، چند ماہ قیام فرما کر ۱۹۹ھ میں مصر آئے، پھر وفات (۲۰۴ھ) تک یہیں رہے،<sup>(۳۸)</sup> جمعہ کے دن انتقال ہوا، اور بعد عصر مدفون ہوئے، قبر مبارک قراقرظ صغریٰ میں مخلوق خدا کے لیے زیارت گاہ بنی ہوئی ہے۔

### (۷) تذکرہ امام احمد بن حنبل الشیبانیؒ

ابن خلکان لکھتے ہیں کہ: آپ کی پیدائش ۶۴ھ میں بغداد میں ہوئی، اور وہیں ۲۴۱ھ میں آپ کی وفات بھی ہوئی، آپ کا مزار مبارک باب حرب میں واقع ہے، یہ جگہ ”حرب بن عبد اللہ“ کی طرف منسوب ہے۔

عباس بن محمد دوری کہتے ہیں کہ: آپ عرب کے مشہور خاندان بنی ذہل بن

(۳۸) حضرت امام شافعیؒ کی پیدائش ۱۵۰ھ میں غزہ فلسطین میں ہوئی، ۱۸۴ھ میں بغاوت کے شبہ میں بغداد آمد ہوئی، یہ آمد ملزم کی حیثیت سے ہوئی تھی، اس وقت بغداد کے مشائخ و علماء سے کسب فیض کیا، اس کے بعد مکہ مکرمہ تشریف لائے، تقریباً مکہ میں نو سال درس دینے کے بعد دوبارہ بغداد ۱۹۵ھ میں تشریف لائے، بغداد میں دو سال قیام کرنے کے بعد مکہ مکرمہ واپس آئے، ۱۹۸ھ میں تیسری بار بغداد تشریف لائے، چند ماہ قیام کرنے کے بعد مصر کا سفر اختیار کیا، ۱۹۹ھ میں مصر پہنچے، اس کے بعد وفات تک مصر ہی میں قیام فرمایا۔ امام شافعیؒ نے اپنے مستقل فقہی مذہب کی تشکیل اس وقت شروع کی جب ۱۹۵ھ میں دوبارہ بغداد تشریف لائے، بغداد میں ان کا مستقل فقہی دستاں وجود میں آیا، ان کے بغدادی تلامذہ نے ان کے اجتہادات و آرا کی اشاعت کی۔ ۱۹۹ھ میں مصر تشریف لے جانے کے بعد انہوں نے اپنی فقہی آرا پر نظر ثانی کی، بہت سے مسائل میں ان کی تحقیق اور رائے تبدیل ہو گئی، فقہ شافعی میں امام شافعیؒ کی دور بغداد کی آرا و اجتہادات ”مذہب قدیم“ کے نام سے اور دور مصر کے اجتہادات ”مذہب جدید“ کے نام سے جانے جاتے ہیں۔ (ماخوذ از بحث و نظر ۵۱-۱۳ صفحہ ۸۷)

(۳۹) امام احمدؒ کے ترجمہ کے لیے دیکھیے: [تاریخ بغداد: ۴/۴۱۲- حلیۃ الاولیاء: ۹/۱۶۱، ۲۳۳- تہذیب اللسان و اللغات: ۱/۱۱۰، ۱۱۱- وفیات الاعیان: ۱/۶۳، ۶۵- تہذیب الکمال: ۱/۴۳- تذکرۃ الحفاظ: ۲/۳۳۱- طبقات الشافعیۃ الکبریٰ: ۲/۲۷، ۲۸- الہدایۃ والنہایۃ: ۱۰/۳۲۵، ۳۲۳- سیر اعلام النبلاء: ۱/۷۷- بحوالہ نجات: ۱/۷۷]

شیبان بن ثعلبہ سے متعلق تھے۔ خطیب بغدادی کہتے ہیں: یہ عباس دوری کی غلطی ہے، آپ کا خاندان بنی شیبان بن ذہل بن ثعلبہ تھا، یہ ذہل بن ثعلبہ رشتہ میں شیبان کا چچا ہے۔

آپ کے دو بیٹے تھے: صالح اور عبد اللہ۔ اسی دوسرے بیٹے کے نام پر ابو عبد اللہ آپ کی کنیت تھی۔ آپ نہایت خوبصورت تھے، قدمیانا تھا، ہلکا سرخ خضاب لگاتے تھے، ریش مبارک میں کچھ بال سیاہ تھے، سفید رنگ کے موٹے کپڑے پہنتے تھے، آپ کا عام لباس ازار اور عمامہ تھا۔

اپنے زمانہ کے متفق علیہ امام تھے، قتیبہ آپ کو اور اسحاق بن راہویہ کو امام الدنیا کہا کرتے تھے۔ اسحاق بن ابراہیم کہتے ہیں کہ: امام احمد، اللہ تعالیٰ اور اس کے بندوں کے درمیان اس کی حجت ہیں۔ علی بن مدینی فرمایا کرتے تھے: اللہ تعالیٰ نے اس دین کو دو شخصوں کے ذریعہ عزت نصیب فرمائی ہے، تیسرا مجھے کوئی اور شخص معلوم نہیں ہے، پہلے ظہور ارتداد کے وقت ابو بکر صدیقؓ تھے، اور دوسرے فتنہ خلق قرآن کے زمانہ میں امام احمدؓ تھے۔ اسماعیل خلیل فرماتے تھے کہ: اگر امام احمدؓ بنی اسرائیل میں پیدا ہوتے تو اللہ تعالیٰ کے معجزوں میں ایک معجزہ شمار ہوتے۔

خطیب بغدادی لکھتے ہیں کہ: طلب علم کے لیے امام احمدؓ نے کوفہ، بصرہ، حرین، شریفین، یمن، اور شام وغیرہ کا سفر کیا ہے۔ شیخ تاج الدین سبکی نے امام شافعیؒ، امام ابو یوسفؒ، وکیع ابن الجراحؒ، یحییٰ بن ابی زائدہؒ وغیرہم کو آپ کے اساتذہ میں، اور ائمہ ستہ میں امام بخاریؒ و امام مسلمؒ و امام ابو داؤدؒ کو آپ کے تلامذہ کی فہرست میں شمار کیا ہے۔ ابن خلکان لکھتے ہیں کہ: آپ امام شافعیؒ کے

مخصوص شاگردوں میں تھے، جب تک امام شافعیؒ بغداد میں رہے آپ ان کی خدمت سے کبھی جدا نہیں ہوئے، جب امام شافعیؒ بغداد چھوڑ کر مصر جانے لگے تو چلتے وقت فرمایا: میں نے بغداد میں ان جیسا متقی اور فقیہ کوئی اور نہیں چھوڑا۔

ربیع بن سلیمانؒ کہتے ہیں کہ: امام شافعیؒ مصر تشریف لے گئے تو مجھ سے فرمایا: میرا ایک خط امام احمدؒ کو پہنچا دو، اور اس کا جواب مجھے لا دو۔ میں خط لے کر بغداد پہنچا، صبح کی نماز میں امام احمدؒ سے ملاقات ہوئی، جب محراب سے اٹھے تو میں نے خط پیش کیا اور عرض کیا کہ یہ امام شافعیؒ کا خط ہے، امام احمدؒ نے دریافت فرمایا: تم نے اس کو دیکھا؟ میں نے عرض کیا: نہیں، اس کے بعد آپ نے مہر توڑی اور پڑھا، تو آپ کی آنکھیں آنسوؤں سے ڈبڈبا گئیں، میں نے پوچھا: اے ابو عبد اللہ! خیر تو ہے؟ فرمائیے! کیا لکھا ہے؟ فرمایا: لکھا ہے کہ انہوں نے آنحضرت ﷺ کو خواب میں دیکھا تھا، فرماتے تھے کہ ابو عبد اللہ کو میرا سلام کہہ دو اور کہہ دو! اس کا امتحان ہوگا، اور خلق قرآن کے قائل ہونے پر اسے مجبور کیا جائے گا، وہ اس کو منظور نہ کریں، اللہ تعالیٰ اس کے صلہ میں تاقیامت ان کا نام اور علم روشن رکھے گا۔ ربیعؒ کہتے ہیں کہ میں نے کہا: اے ابو عبد اللہ! بشارت مبارک ہو! فوراً امام احمدؒ نے اپنی قمیصوں میں سے نیچے والی قمیص جو جسم سے متصل تھی اتار کر مجھے انعام میں دے دی۔ میں اس خط کا جواب لے کر مصر آیا، اور امام شافعیؒ کی خدمت میں پیش کر دیا، امام شافعیؒ نے دریافت فرمایا: بولو! بشارت کے صلہ میں کیا انعام لائے ہو؟ میں نے کہا: امام احمدؒ کا اتارنا ہوا کرتا ہے، فرمایا: یہ تکلیف تو میں تجھے نہیں دے سکتا کہ وہ قمیص ہی مجھے دے دے؛ البتہ یہ ضرور کہوں گا کہ اسے پانی میں بھگو کر نچوڑ، اور وہ پانی مجھے دے

دے؛ تاکہ میں اسی کو تبر کار کھوں (طبقات)۔

اس واقعہ سے امام احمد کی منقبت کے علاوہ یہ بھی اندازہ ہو سکتا ہے کہ پہلے محدثین و علما کے درمیان کیسے تعلقات ہوئے ہیں، ان کا جو اختلاف تھا وہ صرف اللہ کے نام پر تھا۔ اس امتحان کی تفصیلی روئیداد شیخ تاج الدین سبکی نے طبقات شافعیہ میں بیان کی ہے۔

قتیبہ بن سعید، امام احمد اور وکیع کے درمیان کے ایک مذاکرہ کا حال نقل کرتے ہیں کہ: ایک مرتبہ امام احمد دروازہ کی چوکھٹ پکڑ کر کھڑے ہوئے، اور سلمہ سے سفیان کی جو روایات ہیں ان کا تذکرہ ہونے لگا، دونوں آپس میں ایسے محو ہوئے کہ تمام رات یوں ہی کھڑے کھڑے کٹ گئی اور کسی کو خبر نہ ہوئی، جب صبح ہونے لگی تو آپ کی باندی حاضر ہوئی اور کہا کہ زہرہ ستارہ نکل چکا ہے۔

آپ کی مشہور تصنیفات میں ”مسند احمد“ سب سے زیادہ قابل ذکر ہے، آپ کے بھتیجے جنبل بن اسحاق کہتے ہیں کہ امام احمد نے ہم سے کہا کہ: یہ کتاب میں نے سات لاکھ سے زیادہ احادیث کے ذخیرہ سے منتخب کی ہے؛ تاکہ مسلمانوں کے لیے آنحضرت ﷺ کی احادیث کا ایک معیار بن جائے، جو حدیث اس میں مل جائے اسے حجت سمجھا جائے، اور جو نہ ملے اسے حجت سمجھا نہ جائے۔

ابوزرعہ فرماتے ہیں: امام احمد کو دس لاکھ حدیثیں زبانی یاد تھیں۔ آپ کی وفات کے بعد جب آپ کی کتابوں کا تخمینہ کیا گیا تو دس اونٹوں کے بوجھ سے زیادہ تھا، اور وہ سب آپ کو زبانی حفظ تھیں۔



جمعہ کے دن آپ کا انتقال ہوا، آپ کے جنازہ میں نمازیوں کا اتنا ہجوم تھا کہ متوکل بادشاہ کے حکم سے جب نمازیوں کے قیام کی جگہ ناپی گئی تو پیمائش کے حساب سے دو لاکھ پچاس ہزار آدمیوں کے کھڑے ہونے کی جگہ تھی۔

امام احمد گپڑوسی ’ورکانی‘ بیان کرتا ہے کہ: آپ کی وفات کے دن بیس ہزار یہود و نصاریٰ اور مجوس مسلمان ہوئے تھے؛ لیکن ذہبی نے اس حکایت کو تسلیم نہیں کیا اور منکر کہا ہے۔

احمد بن محمد کندی کہتے ہیں کہ: میں نے امام احمد کو خواب میں دیکھا، پوچھا: اے ابو عبد اللہ! اللہ تعالیٰ نے آپ کے ساتھ کیا معاملہ کیا؟ فرمایا: بخش دیا، اور مجھے کہا: اے احمد! ہمارے ہی لیے تم نے کوڑے کھائے تھے، میں نے عرض کیا: اے پروردگار! جی ہاں، ارشاد ہوا: تو اے احمد! میرا دیدار کر لے۔ اللہ تعالیٰ کے جن بندوں نے بھی اس کی راہ میں مصیبتیں جھیلی ہیں، ان کے نامہ اعمال میں وہی ان کا سب سے زیادہ وزنی عمل ثابت ہوئی ہیں۔

### (۸) تذکرہ امام ترمذیؒ

آپ کا سلسلہ نسب یہ ہے:

ابوعیسیٰ محمد بن عیسیٰ بن سورۃ بن موسیٰ بن ضحاک السلمی البوغی (بوغ ایک گاؤں کا نام ہے جو ترمذ کے دیہات میں سے ہے، اور اس سے چھ فرسخ کے فاصلہ پر واقع ہے) الترمذی، ترمذ اس پرانے شہر کا نام ہے جو آمو دریا (جس کو

۱ امام ترمذیؒ کے ترجمہ کے لیے دیکھیے: [تہذیب الکمال فی اسماء الرجال: ۲۶/ ۳۵۰۔ سیر اعلام النبلاء: ۱۳/ ۲۷۰۔ الکامل فی التاریخ: ۷/ ۳۶۰۔ وفیات الاعیان: ۴/ ۲۷۸۔ میزان الاعتدال: ۳۔ الترجمة: ۸۰۳۵۔ التقریب: ۱۹۸/ ۲۔ اکاشف: ۳۔ الترجمة: ۵۱۸۱۔ تہذیب التہذیب: ۹/ ۳۸۷۔ ثقات ابن حبان: ۹/ ۱۵۳۔ بحوالہ نفاذ تاریخ: ۱/ ۷۸]



جیون اور نہر بلخ بھی کہتے ہیں) کے کنارے پرواقع ہے، لفظ ماوراء النہر میں بھی بیشتر یہی نہر مراد لی گئی ہے۔ ترمذی کے کسرہ اور میم کے کسرہ کے ساتھ زیادہ مشہور ہے۔

امام ترمذی، امام بخاری کے سب سے مشہور شاگردوں میں شمار ہوتے ہیں، خود امام بخاری سے ان کے حق میں بہت سے کلمات تعریف منقول ہیں، محدثین ان کو امام بخاری کا ”خلیفہ“ کہتے ہیں، ان کے افتخار کے لیے یہ کافی ہے کہ خود امام بخاری نے بھی ان سے روایت لی ہے، امام مسلم، امام ابو داؤد اور ان کے شیوخ سے بھی روایت لیتے ہیں۔

کوفہ، بصرہ، رے، خراسان، اور حجاز میں طلبِ حدیث کے لیے سالہا سال سفر کرتے رہے، ان کا واقعہ مشہور ہے کہ ایک شیخ کی روایت کے دو جزا انہوں نے نقل کیے تھے؛ مگر اب تک ان کو پڑھ کر سنانے کا موقع نہ ملا تھا، مکہ مکرمہ کے راستے میں اتفاقاً ان سے ملاقات ہو گئی، ترمذی نے نعمتِ غیر مترقبہ سمجھ کر ان سے ان اجزا کے قراءت کی درخواست پیش کی، شیخ نے قبول فرمایا اور کہا: ان اجزا کو نکال لو، میں پڑھتا ہوں، تم مقابلہ کرتے جاؤ، امام ترمذی نے تلاش کیا تو اتفاقاً وہ اجزا ان کے ساتھ نہ تھے، امام ترمذی بہت گھبرائے؛ لیکن اس وقت ان کی سمجھ میں سوائے اس کے اور کچھ نہ آیا کہ سادے کاغذ کے دو اجزا ہاتھ میں لے کر فرضی طور پر سننے میں مشغول ہو جائیں، شیخ نے قراءت شروع کی اتفاقاً ان کی نظر کاغذات پر پڑ گئی تو سادے نظر آئے، شیخ کو پیش آیا اور فرمایا: کیا میرا مذاق بناتے ہو؟ امام ترمذی نے مجبوراً جو واقعہ تھا صاف عرض کر دیا اور کہا: اگرچہ وہ اجزا میرے ساتھ نہیں ہیں؛ لیکن مجھے لکھے ہوئے سے زیادہ

محفوظ ہیں، شیخ نے فرمایا: اچھا! ذرا پڑھ کر سناؤ، امام ترمذیؒ نے وہ تمام حدیثیں پڑھ کر سنا دیں، شیخ بہت متعجب ہوئے، فرمایا: یقین نہیں آتا کہ صرف میرے ایک بار پڑھنے سے یہ سب حدیثیں تم کو محفوظ ہو گئی ہوں گی، امام ترمذیؒ نے عرض کیا: اچھا امتحان کر لیجئے، شیخ نے خاص اپنی چالیس حدیثیں اور پڑھیں، امام ترمذیؒ نے فوراً ان کو بھی اس صحت کے ساتھ سنا دیا کہ کہیں ایک جگہ غلطی نہ ہوئی۔ اس واقعہ کے علاوہ ان کے حفظ کے اور بھی بہت سے واقعات مشہور ہیں۔

”جامع ترمذی“ ان کی بہت مشہور تصنیف ہے، مجموعی حدیثی فوائد کے لحاظ سے اس کتاب کو تمام کتابوں پر فوقیت دی گئی ہے، عراقیین اور حجاز میں دونوں کے مسائل پر الگ الگ باب قائم کرتے ہیں، ہر باب کے تحت میں اگرچہ حدیث کا ذخیرہ تفصیلاً تو پیش نہیں کرتے؛ لیکن اس باب میں جتنے صحابہؓ کی حدیثیں ان کے پیش نظر ہوتی ہیں سب کی طرف صحابہؓ کے نام گنوا کر اشارات کر جاتے ہیں، رواۃ کی جرح و تعدیل، مشہور اسما کی گنیتیں، اور مشہور کنیتوں کے اسما، سلف کا تعامل اور ائمہ کے مسالک پر تقریباً ہر باب میں تنبیہ کرتے چلے جاتے ہیں، اس لحاظ سے اگرچہ یہ کتاب اپنے حجم کے اعتبار سے مختصر ہے؛ لیکن فوائد کے لحاظ سے بہت بڑی کتاب ہے۔ ”ترمذی“ سے پہلے بھی گو حدیث کی ثلاثی قسم کا پتہ چلتا ہے؛ مگر ”حسن و صحیح“ کو ہر جگہ اتنا روشن کرنے والے یہی پہلے شخص ہیں۔

امام ترمذیؒ فرماتے ہیں: اس کتاب میں دو حدیثوں کے علاوہ کوئی ایسی حدیث نہیں ہے جس پر امت میں کسی نہ کسی کا عمل نہ ہو۔

حفظ و اتقان، علم و فہم کے ساتھ بہت خدا ترس بھی تھے، اللہ تعالیٰ کا خوف و خشیت ان پر اتنا غالب تھا کہ روتے روتے آخر کار ان کی بینائی جاتی رہی۔ ان کی کنیت ابو عیسیٰ تھی، ’’ابوداؤد‘‘ میں اس کنیت کی ممانعت منقول ہے، شارحین حدیث نے اس کی مختلف توجیہات نقل کی ہیں:

شاہ عبدالعزیز صاحبؒ نے ’’بستان المحرثین‘‘ میں عام شارحین کے علاوہ ایک جدید توجیہ کی ہے (۱۵۰)۔

حضرت مغیرہ بن شعبہؓ کی کنیت ابو عیسیٰ تھی، تو ان سے حضرت عمرؓ نے فرمایا کہ کیا تم کو ابو عبد اللہ کی کنیت کافی نظر نہیں آتی؟ انہوں نے جواب دیا کہ: مجھے رسول اللہ صلی اللہ علیہ وسلم نے اس کنیت سے پکارا ہے، حضرت عمرؓ نے فرمایا کہ جناب رسول اللہ صلی اللہ علیہ وسلم کی تو تمام اگلی پچھلی لغزشیں اور بھول چوک اللہ تعالیٰ نے معاف فرمادی تھیں، اور ہم تو ایک امر مضطرب میں مبتلا ہیں، پھر انہوں نے مرتے دم تک اپنی کنیت ابو عبد اللہ ہی رکھی۔ ’’ان رسول اللہ وآلہ وسلم کنانی‘‘ کے معنی یہ ہے کہ آنحضرت صلی اللہ علیہ وسلم نے مجھے ابو عیسیٰ کہہ کر بلایا اور پکارا ہے، نہ یہ کہ آپ نے یہ فرمایا تھا کہ تیری کنیت ابو عیسیٰ ہے۔ حضرت عمرؓ کے کلام کے یہ معنی ہے کہ ابو عیسیٰ کی کنیت مکروہ ہے، یہ کنیت نہ رکھنی چاہیے، اگر آنحضرت صلی اللہ علیہ وسلم نے ایک دفعہ اس کنیت کے ساتھ پکار لیا تو تمہارے لیے یہ مناسب نہیں کہ اسے اپنی کنیت قرار دے دو، کیونکہ آنحضرت صلی اللہ علیہ وسلم کبھی کبھی صرف بیان جواز کے لیے ایک امر اولیٰ ترک فرمادیا کرتے تھے، اور آپ صلی اللہ علیہ وسلم کے لیے ترک اولیٰ کراہیت سے پاک تھا، آپ کو یہ ضرورت بھی محض تبلیغ حکم کی وجہ سے پیش آئی اور ما تقدم من ذنب الخ کے معنی بھی یہی ہے۔

[۱۵۰] بستان المحرثین، اردو، ص: ۱۸۷

## (۹) تذکرہ امام ابوداؤدؒ

آپ کا سلسلہ نسب یہ ہے:

ابوداؤد سلیمان بن الاشعث بن اسحق بن بشیر بن شذاد بن عمرو بن عمران  
الازدی السجستانی۔

آپ کی ولادت ۲۰۲ھ میں ہوئی۔ سجستان کی تحقیق میں مؤرخ ابن خلکان  
نے ایک مشہور غلطی کی ہے، وہ لکھتے ہیں کہ: یہ بصرہ میں ایک قریہ کا نام ہے۔ شیخ  
تاج الدین سبکی فرماتے ہیں کہ: یہ ان کا وہم ہے، صحیح یہ ہے کہ سجستان قندھار  
وچشت کے قریب ایک مقام ہے، یہ نسبت اسی کی طرف ہے۔

انہوں نے مصر و شام، حجاز و عراق اور خراسان وغیرہ بلاد اسلامیہ کا سفر کیا  
ہے۔ حفظ و اتقان، روایت و عبادت، تقویٰ و صلاح میں یگانہ روزگار تھے، حاکم  
کہا کرتے تھے کہ: امام ابوداؤد کسی پس و پیش کے بغیر اپنے زمانہ کے امام  
تھے۔ موسیٰ بن ابراہیم۔ جو ان کے معاصر تھے۔ فرمایا کرتے تھے کہ: امام  
ابوداؤد دنیا میں حدیث کے لیے اور آخرت میں جنت کے لیے پیدا کیے گئے  
ہیں۔ ابراہیم بن حربی کا مقولہ ہے کہ علم حدیث ان کے لیے اس طرح نرم کر دیا  
گیا تھا جیسا کہ حضرت داؤد علیہ السلام کے لیے لوہا۔ امام ترمذیؒ و امام نسائیؒ جیسے ائمہ  
حدیث کا ان کے تلامذہ میں شمار ہے۔ یہ عجیب اتفاق ہے کہ خود امام احمد توان  
کے اساتذہ میں ہیں؛ لیکن امام احمدؒ کے بعض اساتذہ نے ان سے روایت لی

① امام ابوداؤد کے ترجمہ کے لیے دیکھیے: [تاریخ بغداد: ۹/۵۵۔ تہذیب الکمال: ۱۱/۳۵۵۔ ثقات ابن  
حبان: ۱/۱۲۲۔ انساب السعانی: ۷/۳۶۔ اکامل فی التاريخ: ۷/۳۲۵۔ وفیات الاعیان: ۲/۴۰۴۔ سیر  
اعلام النبلاء: ۱۳/۲۰۳۔ تذکرہ الحفظ: ۲/۵۹۱۔ طبقات السبکی: ۲/۳۸۔ الباریہ والنہایہ: ۱۱/۵۴۔ بحوالہ  
نفحات السنی: ۱/۸۱۔ بستان المحدثین، اردو، ص: ۱۸۰]

ہے؛ بلکہ امام احمدؒ نے بھی ”عیشرہ کی حدیث“ ان سے لی ہے۔  
 ”سنن ابوداؤد“ ان کی مشہور تصنیف ہے، اس میں ۴۸۰۰۰ حدیثیں حسن  
 و صحیح جمع کی ہیں، اور اپنے نزدیک کوئی ایسی حدیث درج نہیں کی جو قابلِ حجت  
 نہ ہو، امام ابوداؤدؒ نے جب اس کتاب کو امام احمدؒ کے سامنے پیش کیا تو انہوں  
 نے بہت پسند فرمایا۔

امام ابوداؤدؒ نے پانچ لاکھ حدیثوں کے مجموعہ میں سے انتخاب کر کے اس  
 کتاب کو مرتب فرمایا ہے، اور یہ بھی کہا ہے کہ ان احادیث میں سے عقلمند کے  
 لیے دین میں صرف چار حدیثیں کفایت کرتی ہیں:  
 اول: ”إِنَّمَا الْأَعْمَالُ بِالنِّيَّاتِ“<sup>(۱۷۰)</sup>

اعمال کا دار و مدار نیتوں پر ہے۔

دوم: ”مَنْ حَسَنَ إِسْلَامَ الْمَرْءِ تَرَ كُهُ مَا لَا يَغْنِيهِ“<sup>(۱۷۱)</sup>

اسلام کی عمدگی میں سے یہ بات ہے کہ انسان بے فائدہ امور کو ترک کر دے۔

سوم: ”لَا يُؤْمِنُ أَحَدُكُمْ حَتَّىٰ يُحِبَّ لِأَخِيهِ مَا يُحِبُّ لِنَفْسِهِ“<sup>(۱۷۲)</sup>

اس وقت تک مؤمنِ کامل نہیں ہوتا جب تک کہ وہ اپنے بھائی کے لیے وہی

چیز پسند نہ کرے جس کو وہ خود اپنے لیے پسند کرتا ہے۔

چہارم: ”الْحَلَالُ بَيْنَ وَالْحَرَامِ بَيْنَ وَبَيْنَهُمَا مُمْتَلِئَاتٌ فَهَبْنِ  
 اتَّقِي الشُّبُهَاتِ اسْتَبْرَأْ لِدِينِهِ“<sup>(۱۷۳)</sup>

(۱۷۰) ابوداؤد، باب فی ما عنی بہ الطلاق و النیات، کتاب الطلاق، رقم الحدیث ۲۲۰۱

(۱۷۱) امام ابوداؤد کی سند سے حافظ ابوبکر احمد بن علی خطیب بغدادی نے یہ چاروں حدیثیں ان ہی الفاظ سے نقل  
 فرمائی ہیں، ملاحظہ کیجئے: تاریخ بغداد، الجلد التاسع، رقم الترمذیہ: ۴۶۳، عدد احادیث سنن داؤد، ص: ۵۷۔

(۱۷۲) یہ الفاظ بخاری شریف کی حدیث کے ہیں، ملاحظہ کریں: بخاری، کتاب الایمان، ص: ۶۰۔

(۱۷۳) ابوداؤد، باب فی اجتناب الشبہات، کتاب البیوع، رقم الحدیث ۳۳۲۹

حلال و حرام دونوں ظاہر ہیں اور ان کے درمیان مشتبہات ہیں پس جس شخص نے شبہات سے پرہیز کیا اس نے اپنے دین کو محفوظ کر لیا۔

شاہ عبدالعزیز صاحب فرماتے ہیں کہ: ان کے کافی ہونے کے یہ معنی ہے کہ شریعت کے قواعدِ کلیہ مشہورہ معلوم کرنے کے بعد جزئیات مسائل میں کسی مجتہد یا مرشد کی ضرورت باقی نہیں رہتی، مثلاً عبادت کی درستی کے لیے پہلی حدیث، اور عمرِ عزیز کے اوقات کی حفاظت کے لیے دوسری حدیث، اور حقوقِ ہمسایہ و خویش واقارب اور دوسرے اہل تعارف و معاملہ کی رعایت کے لیے تیسری حدیث، اور ان شکوک و تردّدات کے ازالہ کے لیے جو اختلافِ علمایا دلائل کے مختلف ہونے سے پیدا ہوتے ہیں چوتھی حدیث کافی ہے، گویا مردِ عاقل کے لیے یہ چاروں حدیثیں استاد و پیر کے درجہ میں ہیں۔

امام ابو داؤد کے فقہی مسلک میں اختلاف ہے، ابن خلکان نے لکھا ہے کہ شیخ ابواسحق شیرازی نے ”طبقات الفقہاء“ میں انہیں حنبلیوں میں شمار کیا ہے، حافظ ذہبی کے بیان سے بھی یہی قیاس ہوتا ہے۔

لباس میں آپ کی ایک خاص عادت تھی، وہ یہ کہ اپنے قمیص کی ایک آستین فراخ اور دوسری تنگ رکھا کرتے تھے، جب آپ سے سبب دریافت کیا گیا تو فرمایا: ایک آستین تو اس لیے کشادہ رکھتا ہوں کہ اس میں اپنی کتاب کے کچھ اجزائے رکھوں، دوسری آستین کشادہ رکھنا اسراف میں داخل سمجھتا ہوں۔ ۱۶۱  
شوال ۵۷۲ھ میں آپ کا انتقال ہوا اور بصرہ میں دفن ہوئے، تہتر (۷۳) سال کی عمر پائی۔

## آپ کا عجیب واقعہ

امام صاحبؒ ایک مرتبہ بڑی کشتی پر سوار کسی جگہ تشریف لے جا رہے تھے، اچانک ساحل پر کھڑے کسی شخص کو چھینک آئی، اس نے الحمد للہ کہا، امام ابو داؤدؒ نے کشتی میں سواری کی حالت میں تمہیں سنی، آپ نے کشتی بان سے کہہ کر ایک چھوٹی کشتی جو بڑی کشتی کے ساتھ تھی ایک درہم میں کرایہ پر لی اور کنارے پر تشریف لے گئے، اور اس کی تمہید کا جواب دیا۔ جب بڑی کشتی میں داخل ہوئے تو لوگوں نے اس عمل کی وجہ معلوم کی تو فرمایا: میں اس خیال سے گیا تھا ممکن ہے کہ وہ مستجاب الدعوات ہو اور جب میں اس کو ”یرحمک اللہ“ کہوں تو وہ جواب میں ہدایت کی دعا دے اور وہ دعا قبول ہو جاوے، اسی آرزو میں یہ زحمت اٹھائی۔ جب سفر آگے کو ہوا اور تمام کشتی والے سو گئے تو ایک غیبی آواز سنائی دی: ”يَا أَهْلَ السَّفِينَةِ أَنْ أَبَادَاؤَ دَابَّشْتَرَى الْجَنَّةَ بِدَرَاهِمٍ“ اے کشتی والو! ابو داؤدؒ نے ایک درہم میں جنت خرید لی۔

### (۱۰) تذکرہ امام نسائیؒ

آپ کا سلسلہ نسب یہ ہے:

ابو عبد الرحمن احمد بن شعیب بن علی بن بحر بن سنان بن دینار نسائی۔

نسا: خراسان میں ایک مشہور شہر ہے، اس کی طرف نسبت میں نسوی بھی کہا جاتا ہے (اور قیاس کے مطابق بھی یہی ہے؛ مگر مشہور نسائی ہے) بہت بڑے حافظ حدیث ہیں۔ آپ کی ولادت ۲۱۴ھ میں ہوئی (بعض ۲۱۵ھ بھی بتلاتے ہیں)

امام نسائیؒ کے ترجمہ کے لیے دیکھیے: [تہذیب الکمال: ۱/۳۲۸۔ اکمال فی التاریخ: ۱/۹۶۔ وفيات الاعیان: ۱/۴۷۷۔ ۴۸۰۔ تہذیب التہذیب: ۱/۱۲۔ تذکرۃ الحفاظ: ۲/۶۹۸۔ طبقات الشافعیۃ الکبریٰ:

۲/۸۳۔ البدایۃ والنہایۃ: ۱۱/۱۲۳، ۱۲۴۔ بحوالہ نفحات للفتح: ۱/۸۳۔ بستان المحدثین، اردو: ص: ۱۸۸]



ذہبی فرماتے ہیں: میں نے اپنے شیخ سے پوچھا: امام مسلمؒ زیادہ حفظ رکھتے ہیں یا امام نسائیؒ؟ فرمایا: امام نسائیؒ، پھر میں نے اپنے والد سے یہی سوال کیا، انہوں نے بھی یہی جواب دیا۔

ابن طاہر کہتے ہیں کہ ایک مرتبہ سعد بن علی زنجانی سے میں نے ایک شخص کا حال دریافت کیا، انہوں نے اس کو ”ثقفہ“ فرمایا، میں نے کہا کہ امام نسائیؒ تو اس کو ”ضعیف“ کہتے تھے، فرمایا: راویوں کے متعلق امام نسائیؒ کی شرائط امام بخاریؒ اور امام مسلمؒ سے بھی زیادہ سخت تھیں۔ ابن الحداد شافعیؒ فرماتے ہیں کہ: میں اپنے اور اللہ کے مابین امام نسائیؒ کو واسطہ بنا چکا ہوں۔

طلبِ حدیث کے لیے انہوں نے حجاز، عراق، شام اور مصر وغیرہ کا سفر کیا تھا، بڑے بڑے شیوخ سے ملاقات کی تھی۔ سب سے پہلے یہ قتیبہ بن سعد کے پاس گئے ہیں، اس وقت ان کی عمر پندرہ سال کی تھی، اور ایک سال دو ماہ ان کی خدمت میں قیام کیا ہے۔ کہتے ہیں کہ: فروع میں یہ امام شافعیؒ کے مسلک پر تھے، ایک دن روزہ رکھتے تھے اور ایک دن افطار کرتے تھے، باس ہمہ کثیر الجماع تھے، چنانچہ چار عورتیں آپ کے نکاح میں تھیں، اور ہر ایک کے پاس ایک ایک شب رہتے تھے، ان کے علاوہ باندیاں بھی موجود تھیں۔ پہلے انہوں نے ”سنن کبریٰ“ تصنیف فرمائی تھی، امیر وقت نے ان سے پوچھا کہ اس کتاب میں جتنی حدیثیں آپ نے جمع کی ہیں کیا وہ سب صحیح ہیں؟ فرمایا: نہیں، حسن بھی ہیں، اس نے کہا: میرے لیے ایک مجموعہ مرتب فرما دیجیے، جس میں صرف صحیح حدیثیں ہوں، اس کے بعد آپ نے ”سنن صغریٰ“ تالیف فرمائی جس کو ”مجتبیٰ“ بھی کہا جاتا ہے۔



ان کی وفات کا واقعہ یہ ہے کہ: جب یہ حضرت علیؓ اور اہل بیتؓ کے مناقب لکھ کر فارغ ہو گئے تو انہوں نے چاہا کہ ان کو دمشق کی جامع مسجد میں پڑھ کر سنائیں؛ تاکہ بنو امیہ کی سلطنت کے اثر سے عوام میں ناصبیت کی طرف جو رجحان پیدا ہو گیا تھا اس کی اصلاح ہو جائے۔ ابھی اس کا تھوڑا سا ہی حصہ پڑھنے پائے تھے کہ ایک شخص نے پوچھا: امیر معاویہؓ کے فضائل کے متعلق بھی آپ نے کچھ لکھا ہے؟ امام نسائیؒ نے جواب دیا: اگر وہ برابر برابر چھوٹ جائیں تو بسا غنیمت ہے، مناقب تو ان کے کہاں ہیں، پھر کیا تھا!! لوگ ان پر ٹوٹ پڑے اور ”شیعہ شیعہ“ کہہ کر مارنا پیٹنا شروع کیا، ان کے خصمیتن میں چند شدید ضرر میں ایسی پہنچیں کہ نیم جان ہو گئے۔ خادم ان کو اٹھا کر گھر لے آئے، آپ نے فرمایا: مجھے ابھی مکہ مکرمہ پہنچاؤ؛ تاکہ میرا آخری وقت وہیں ہو۔ کہتے ہیں کہ جب امام نسائیؒ مکہ مکرمہ پہنچے تو آپ کا انتقال ہو گیا، اور صفا و مروہ کے درمیان دفن کیے گئے، ۱۳ رصفر ۳۰۳ھ میں پیر کے دن آپ کا انتقال ہوا۔ بعض کا قول یہ بھی ہے کہ مکہ مکرمہ جاتے ہوئے راستہ میں بمقام شہر رملہ (فلسطین) انتقال ہوا، پھر وہاں سے آپ کی نعش مکہ معظمہ پہنچائی گئی۔ واللہ اعلم۔

### (۱۱) تذکرہ امام ابن ماجہؒ

آپ کا سلسلہ نسب یہ ہے:

ابو عبد اللہ محمد بن یزید بن عبد اللہ ابن ماجہ قزوینی الربعی۔

ربعی ولاء کی طرف نسبت ہے، ابن خلکان بیان کرتے ہیں کہ: ربیعہ عرب

۱۱ امام ابن ماجہ قزوینیؒ کے ترجمہ کے لیے دیکھیے: [سیر اعلام النبلاء ۱۳: ۲۷۷-۲۷۸، تہذیب الکمال ۲۷: ۲۰۰-۲۰۱]

تذکرہ الحفاظ ۶: ۶۳۶-۶۳۷، الکاشف ۳: ۱۳۳-۱۳۴، تہذیب التہذیب ۹: ۵۳۲، ۵۳۳، ج ۹۔ بحوالہ نفاحات التتبع ۱: ۸۶-۸۷، بستان الحدیث، اردو، ص: ۱۹۰]

کے متعدد قبیلوں کا نام ہے، معلوم نہیں کہ ان بزرگ کی نسبت اس میں سے کس کی طرف ہے۔ قزوین عراق عجم کا مشہور شہر ہے۔

ابن ماجہ نے بہت سی نافع اور مفید کتابیں تصنیف فرمائی ہیں، ان میں سے ایک ”سنن ابن ماجہ“ بھی ہے، جس کا صحاح ستہ میں شمار ہے۔ وہ جب اس کی تالیف سے فارغ ہوئے تو اس کو ابو زرعہ رازیؒ کے پاس پیش کیا، انہوں نے اس کو دیکھ کر فرمایا کہ: میں سمجھتا ہوں کہ اگر یہ کتاب لوگوں کے ہاتھوں میں آگئی تو (حدیث کی موجودہ) تصنیفات یا ان میں سے اکثر معطل ہو کر رہ جائیں گی۔ فی الحقیقت احادیث کو بلا تکرار بیان کرنے اور حسن ترتیب و اختصار کے لحاظ سے کوئی کتاب اس کے ہمسر نہیں ہے۔ حافظ ابو زرعہؒ نے بھی اس کی صحت پر گواہی دی ہے، انہوں نے فرمایا ہے: کہ میرا ظن غالب یہ ہے کہ اس کتاب میں ایسی حدیثیں جن کی سندوں میں کچھ خلل ہے یا وہ مہتم یا شدید الزکار ہیں تیس سے زیادہ نہ ہوں گی، اس سنن میں بتیس [۳۲] کتابیں ہیں، ایک ہزار پانچ سو ابواب اور کل چار ہزار احادیث پر مشتمل ہے۔

صحیح یہی ہے کہ ماجہ (جیم کی تخفیف) آپ کی والدہ کا نام ہے، ابن میں الف لکھنا چاہیے؛ تاکہ معلوم ہو جائے کہ ابن ماجہ محمد کی صفت ہے نہ کہ عبد اللہ کی۔ ان کی تصانیف میں سے قرآن کی تفسیر اور ”کتاب التاریخ“ ہے۔

ابن ماجہ ۲۰۹ھ میں پیدا ہوئے، ان کو عراق، بصرہ، کوفہ، بغداد، مکہ، مدینہ، شام، مصر، واسط، رے، اور دوسرے اسلامی شہروں میں سفر کرنے کا اتفاق ہوا، حدیث کے تمام علوم سے واقفیت اور شناسائی رکھتے تھے۔ جبارہ بن المغلسؒ، ابراہیم بن المنذرؒ، ابن نمیرؒ، ہشام بن عمارؒ اور اسی طبقہ کے دوسرے

بزرگوں سے علم حدیث حاصل کیا، ابو بکر ابن ابی شیبہ سے زیادہ تر استفادہ کیا، ۲۲ / رمضان المبارک ۳۷۳ھ میں دوشنبہ کے روز امام ابن ماجہ کا انتقال ہوا، اور سہ شنبہ کے دن دفن ہوئے۔

### (۱۲) تذکرہ امام دارمیؒ

آپ کا نام و نسب یہ ہے:

ابو محمد عبد اللہ بن عبد الرحمن بن الفضل بن بہرام بن عبد الصمد تمیمی، دارمی، سمرقندیؒ، جس سال عبد اللہ بن مبارکؒ کی وفات ہوئی اس سال دارمیؒ کی ولادت ہے، یعنی ۱۸۱ھ میں۔

دیانت، علم، اجتہاد، اور عبادت میں ضرب المثل تھے، حدیث کی تلاش میں بلاد اسلامیہ کے دور دراز کے اسفار کیے، دارمیؒ اپنے زمانہ کے امام تھے، امام مسلمؒ، امام ترمذیؒ، امام ابو داؤدؒ، اور امام احمد بن حنبلؒ کے فرزند عبد اللہ جیسے ائمہ حدیث آپ کے تلامذہ کی فہرست میں شامل ہیں۔ حافظ ذہبیؒ کہتے ہیں کہ: امام نسائی نے بھی ”سنن صغریٰ“ کے علاوہ ان سے روایت کی ہے۔ امام احمدؒ کے فرزند اپنے والد سے نقل کرتے ہیں کہ: خراسان میں چار شخص حافظ حدیث ہیں: (۱) ابوزرعہ رازیؒ (۲) محمد بن اسماعیل بخاریؒ (۳) عبد اللہ بن عبد الرحمن دارمیؒ (۴) حسن بن شجاع بلخیؒ۔

”مسند دارمی“ آپ کی مشہور تصنیف ہے، اس کو مسند کہنا محدثین کی اصطلاح کے خلاف ہے، اس کتاب میں ثلاثیات تمام کتابوں سے زیادہ

۱۴ امام دارمیؒ کے ترجمہ کے لیے دیکھیے: [تاریخ بغداد: ۱۰/۲۹، ۳۲۔ انساب السعانی: ۵/۲۵۲۔ الکامل فی التاريخ: ۷/۲۱۷۔ تذکرۃ الحفاظ: ۲/۵۳۴۔ سیر اعلام النبلاء: ۱۲/۲۲۴۔ تہذیب الکمال: ۱۵/۲۱۰۔ ثقات ابن حبان: ۸/۳۶۴۔ تہذیب التہذیب: ۵/۲۹۴، ۲۹۶۔ مجالہ نجات الخ: ۱/۸۸۔ بستان المحدثین، اردو، ص: ۷۴]

ہیں<sup>(۱۸)</sup>، کتاب ۳۵۵ حدیثوں پر مشتمل ہے۔

یوم پنجشنبہ (عرفہ) ۲۵۵ھ میں آپ کی وفات ہوئی، اور عید الاضحیٰ یوم جمعہ کو مدفون ہوئے، امام بخاریؒ کو جب ان کی وفات کی خبر پہنچی تو انتہائی صدمہ سے سر جھکا لیا، آنکھوں سے آنسو جاری ہو گئے اور بے ساختہ آپ کی زبان سے یہ حسرت آمیز شعر نکل گیا، حالانکہ بجز ان اشعار کے جو احادیث میں روایت کیے گئے ہیں آپ کبھی کوئی شعر نہیں پڑھتے تھے۔

إِنْ تَبَقَّ نُفَجِعْ بِالْأَحْبَةِ كُلِّهِمْ      وَفَنَاءَ نَفْسِكَ - لَا أَبَالِكْ - أَوْ جَعِ<sup>(۱۹)</sup>

اگر تو زندہ رہا تو تمام دوستوں کی مفارقت کا درد تجھ کو سہنا پڑے گا؛ مگر تیری موت کا سانحہ ان سب سے دردناک ہے۔

### (۱۳) تذکرہ امام دارقطنیؒ<sup>(۱۷)</sup>

آپ کا نام و نسب یہ ہے:

علی بن عمر بن احمد بن مہدی بن مسعود بن نعمان بن دینار بن عبد اللہ۔  
آپ کی کنیت ابوالحسن ہے، شافعی المذہب تھے۔ ”دارقطن“ بغداد میں ایک بڑا محلہ ہے، وہیں آپ رہتے تھے۔ آپ ۳۰۵ھ میں پیدا ہوئے، طلب

<sup>(۱۸)</sup> احادیث میں سب سے اعلیٰ اور اقرب اسانید ”مخلائیات“ شمار ہوتی ہیں، ایسی روایات ”مسند دارمی“ میں پندرہ (۱۵) تک مروی ہیں۔ [مقدمۃ اشعة للمعات: ۱/۲۰ - نجات للتحقیق: ۱/۸۸]

<sup>(۱۹)</sup> [مقدمۃ سنن دارمی، ص: ۶]

<sup>(۲۰)</sup> امام دارقطنیؒ کے ترجمہ کے لیے دیکھیے: [وفیات الاعیان: ۳/۲۹۷ - سیر اعلام النبلاء: ۱۶/۳۵۱ -

بستان المحدثین، اردو، ص ۷۵]

حدیث کے لیے آپ نے کوفہ، بصرہ، شام، واسط، مصر اور بلادِ اسلامیہ کا سفر کیا ہے۔

حاکم عبدالغنی منذری صاحبِ ترغیب و ترہیب، تمام رازی صاحبِ فوائد مشہورہ، اور ابو نعیم صاحبِ حلیہ جیسے ائمہ حدیث آپ کے زمرہ تلامذہ میں شامل تھے، فنِ علل و اسماء الرجال میں استاد مانے جاتے تھے، اور اپنی نظیر نہ رکھتے تھے، خطیب، حاکم وغیرہ کو آپ کے تفوق کا اعتراف تھا، فنونِ حدیث کے علاوہ فنِ قراءت و تجوید میں بھی آپ کو کافی دستگاہ حاصل تھی۔

قوتِ حافظہ کا یہ عالم تھا کہ اپنے زمانہ شباب میں اسماعیلی صفاری کی مجلسِ املا میں بیٹھے ہوئے کچھ تحریر فرما رہے تھے، حاضرین میں سے کسی نے کہا کہ: اس طرح تو تمہارا اسماع معتبر نہیں ہو سکتا، ایک طرف لکھنے میں مشغول ہو اور دوسری طرف حدیث بھی سن رہے ہو۔ دارقطنیؒ نے کہا: اچھا! جناب کو یاد ہے کہ اب تک شیخ نے کتنی حدیثیں املا کرائی ہیں، انہوں نے کہا: نہیں، دارقطنیؒ نے فرمایا: اٹھارہ حدیثیں، پھر ان تمام حدیثوں کو بالترتیب حفظ سنا دیا، یہ دیکھ کر اہل مجلس حیران رہ گئے۔

ابوالحسن بیضاویؒ ایک شخص کو اپنے ہمراہ لے کر ان کی خدمت میں حاضر ہوئے اور کہا کہ یہ شخص بڑی دور دراز سے علمِ حدیث طلب کرنے کے لیے آیا ہے، برائے مہربانی چند حدیثیں اس کو بھی املا کر دیجیے، دارقطنیؒ نے لطائفِ الجلیل سے ٹالنے کے لیے یہ جواب دیا کہ مجھ کو فرصت نہیں، جب ابوالحسن بیضاویؒ نے بہت اصرار کیا تو اس کو بیس سندیں ایسی لکھوائیں جن کا متن یہ تھا:

نَعْمَ الشَّيْخِيُّ الْهَدِيَّةُ أَمَامَ الْحَاجَةِ دوسرے دن وہ مردِ غریب کوئی مناسب ہدیہ لے کر حاضر ہوا تو اس کو سترہ سندیں لکھوائیں اور ان سب کا متن یہ تھا: إِذَا آتَاكُمْ كَرِيمٌ قَوْمٍ فَأَكْرِمُوهُ.

آپ کی علمی نظرافتوں میں سے ایک واقعہ یہ بھی مشہور ہے کہ: ایک دن آپ نماز میں مشغول تھے اور کوئی شخص غلطی سے سند میں نُسبیر کو بیشی پڑھ رہا تھا، دارقطنی نے سبحان اللہ کہا؛ تاکہ وہ اپنی غلطی پر متنبہ ہو جائے؛ مگر وہ نہ ہوا، اور اب کی باریسیر (یاء کے ساتھ) پڑھنے لگا، جب آپ نے دیکھا کہ یہ کسی طرح اصلاح پر نہیں آتا تو آپ نے بلند آواز سے نَوَّالْقَدَّارِ وَمَا يَسْطُرُونَ پڑھنا شروع کر دیا؛ تاکہ وہ سمجھ جائے کہ اس راوی کا نام نون کے ساتھ ہے۔ (نماز میں اس طرح تلقین کرنا شوافع کے یہاں جائز ہے؛ مگر احناف کے نزدیک درست نہیں)

اسی طرح ایک شخص عمرو بن شعیب کو عمرو بن سعید پڑھ رہا تھا، یہاں بھی آپ نے سبحان اللہ کہا، جب وہ ادا کرنے میں اٹکنے لگا تو آپ نے یہ آیت تلاوت کی: يَا شُعَيْبُ أَصَلَاتُكَ تَأْمُرُكَ.

آپ کی وفات ۸ ربیعہ ۸۵ھ میں جمعرات کے روز ہوئی، حافظ ابو نصر بن مالا کہتے ہیں کہ: میں نے خواب میں دیکھا کہ میں فرشتوں سے دارقطنی کا حال پوچھ رہا ہوں، انہوں نے مجھے یہ جواب دیا کہ جنت میں ان کا لقب امام ہے، مقبرہ بابِ حرب میں معروف کرخی کے پاس آپ کا مزار مبارک بنا ہوا ہے۔

## (۱۳) تذکرہ امام بیہقیؒ

آپ کی کنیت ابو بکر ہے، اور نام و نسب یہ ہے:  
احمد بن الحسین بن علی بن عبداللہ بن موسیٰ بیہقی۔

بیہقی کی نسبت بیہق کی طرف ہے اور بیہق چند گاؤں کے مجموعے کا نام ہے جو باہم متصل اور نیشاپور سے تیس کوس کے فاصلہ پر واقع ہیں، اور یہ ایسا ہے جیسے نواحِ دہلی میں بارہ اور ہریانہ۔ ان دیہات میں سب سے بڑا گاؤں خسروجرد ہے (جیم کے کسرہ کے ساتھ) جہاں بیہقیؒ کی قبر ہے۔ ماہِ شعبان المعظم ۸۴ھ میں پیدا ہوئے۔ حاکم ابوطاہر بن فورک متکلم اصولی، ابوعلی رودباری صوفی، اور ابو عبدالرحمن سلمی صوفی سے علم حاصل کیا، اور بغداد، خراسان، کوفہ، حجاز، اور دیگر بلادِ اسلامیہ کا سفر کیا ہے۔ اللہ تعالیٰ نے ان کے علم میں بڑی برکت اور فہم میں کامل قوت عطا فرمائی تھی۔ ان کی یادگار میں ایسی ایسی تصانیف موجود ہیں جو ان سے پہلے لوگوں سے ظاہر نہیں ہوئیں۔ کثیر التصانیف محدث تھے، ان کی تصانیف کی مجموعی تعداد ایک ہزار تک شمار کی گئی ہے۔

ان کے قلم سے ایسی ایسی تصانیف نکلی ہیں جن کی نظیر سابقین میں بھی خال خال ملتی ہے، ان کی چیدہ اور نافع تصانیف میں سے ”کتاب الأسماء والصفات“ ہے، یہ کتاب دو جلدوں میں ہے، سبکی کہتے ہیں: مجھے اس کتاب کی نظیر نہیں ملتی۔ اس طرح دلائل النبوة، مناقب الشافعی، دعوات الکبیر، شعب الایمان۔

۱۳ امام بیہقیؒ کے ترجمہ کے لیے دیکھیے: [الانساب للسمعانی: ۲/۳۸۱۔ اکال لابن اثیر: ۱۰/۵۲۔ وفیات الایمان: ۱/۷۵۔ تذکرۃ الحفاظ: ۲/۱۱۳۲۔ سیر اعلام النبلاء: ۱۸/۱۶۳۔ کشف الظنون: ۱/۹۵، ۱۷۵۔ طبقات السبکی: ۳/۱۶۰۸۔ بحوالہ نجات الخ: ۱/۹۲۔ ”بستان الحدیث“، اردو، ص: ۸۳]



سبکی کہتے ہیں: میں قسم کھا کر بیان کر سکتا ہوں کہ دنیا میں یہ پانچوں کتابیں بے مثل ہیں، اس کے علاوہ سنن کبریٰ، خلائیات، کتاب الزہد<sup>(۷۳)</sup>، اربعین صغریٰ و کبریٰ، کتاب الاسرار، بھی ان کی تصانیف میں بلند پایہ کتابیں ہیں۔

زہد و ورع میں وہی خصائل رکھتے تھے جو علمائے ربانیین میں ہونے چاہیے۔ امام الحرمین فرماتے تھے کہ: ہر شافعی مذہب والے پر امام شافعی کا احسان ہے؛ لیکن ایک بیہتقی ہیں جن کا احسان خود امام شافعی پر ہے، کیونکہ ان کی فقہ کو اس طرح مضبوط و مدلل طور پر مدون کرنے اور اس کے رائج کرنے کا سہرا ان ہی کے سر ہے۔

”معرفة السنن والآثار“ کی تصنیف کے دوران متعدد اشخاص نے امام شافعی کو خواب میں دیکھا کہ ان کے ہاتھ میں اس کتاب کے چند اجزا ہیں اور وہ فرماتے ہیں کہ آج فقیہ احمد کی کتاب کے سات اجزا ہم نے پڑھے ہیں۔ ان تمام فضائل و کمالات کے باوجود یہ تعجبات میں سے ہے کہ جامع ترمذی، نسائی، اور سنن ابن ماجہ ان کے پاس نہ تھیں، اس لیے ان ہر سہ کتابوں کی احادیث کی انہیں کما بینبغی اطلاع نہ تھی۔

محمد بن عبدالعزیز مروزی<sup>(۷۴)</sup> جو مشہور فقیہ ہیں۔ فرماتے ہیں کہ ایک روز میں نے خواب میں دیکھا کہ ایک صندوق زمین سے آسمان کی طرف اڑا جا رہا ہے، اور اس کے ارد گرد ایک ایسا چمکتا ہوا نور ہے جو آنکھوں کو خیرہ کرتا ہے، میں نے دریافت کیا کہ یہ کیا چیز ہے؟ تو فرشتوں نے جواب دیا کہ امام بیہتقی کی تصنیفات

(۷۳) کتاب ”الزهد الکبیر“ پر تحقیق و تعلیق کا کام حضرت مولانا ڈاکٹر تقی الدین ندوی مدظلہ العالی نے کیا ہے۔ یہ مولانا کے جامع ازہر کے پی۔ ایچ۔ ڈی کے رسالہ کا موضوع رہا ہے، اس کی تحقیق پر انہوں نے ڈاکٹریٹ کی ڈگری حاصل کی ہے، کتاب پر حضرت مولانا ابوالحسن علی ندوی اور دیگر اہل علم کے مقدمے ہیں، اس کا پانچواں ایڈیشن دارالفتح بیروت نے شائع کیا ہے۔ [مجلد: الشارح، مظفر پور، محرم بھفرے ۱۳۳۳ھ]

کا یہ صندوق ہے جو بارگاہ کبریٰ میں مقبول ہو گیا ہے۔

۱۰ جمادی الاولیٰ ۵۸ھ کو شہر نیشاپور میں ان کا انتقال ہوا، پھر ان کا تابوت بیہق کے سب سے بڑے شہر خسروجرد لایا گیا اور یہیں آپ کو ہمیشہ کے لیے سپرد خاک کر دیا گیا<sup>(۱۷)</sup>۔

### (۱۵) تذکرہ امام رزین<sup>(۱۸)</sup>

آپ کی کنیت ابوالحسن، اور نام رزین بن معاویہ بن عمار عبد ربنی اندلسی سرقسطی ہے، اور عبد ربنی قریش کے مشہور قبیلہ عبد الدار کی طرف نسبت ہے۔

مشہور محدث ہیں، ”تجرید الصحاح“ نامی کتاب میں ”موطأ امام مالک“ اور صحاح ستہ کی احادیث کو جمع کیا ہے، علامہ ابن اثیر جزری نے اپنی کتاب<sup>(۱۹)</sup> امام بیہقی کا میلان کبھی کبھی شعر و شاعری کی طرف بھی ہوتا تھا، درج ذیل چند پر حکمت بیت آپ ہی کے ہیں۔

وَمَنْ رَامَ عِزًّا عَنِ سِوَاهِ ذَلِيلٍ اور جو خدا کے سوا کسی دوسرے سے عزت کا طالب ہو تو وہ ذلیل ہے	مَنْ اعْتَزَّ بِالْمَوْلَىٰ فَذَكَ جَلِيلٌ جس شخص کو خدا نے عزت دی تو وہ بزرگ ہے
مَضَىٰ عُمْرُهَا فِي مَسْجِدَةٍ لِقَلِيلٍ اگر تمام عمر بھی مسجد (عبادت) میں گذر جائے تو نہایت قلیل ہے	وَلَوْ أَنَّ نَفْسِي مَذْبُورَةٌ أَهَامَلَيْتُهَا میرے نفس کی جب سے اس کو اس کے مالک نے پیدا کیا ہے
وَلَكِنْ لِسَانَ الْمَذْنِبِينَ كَلِيلٌ لیکن گنہگاروں کی زبان گوگی ہے۔	أَحِبُّ مَنَاجَاةَ الْحَبِيبِ بِأَوْجِهٍ میں اپنے حبیب کی مناجات کو عمدہ طریقہ سے پسند کرتا ہوں

[بستان المحررین، اردو، ص: ۱۳۶]

(۱۷) امام رزین کے ترجمہ کے لیے دیکھیے: [سیر اعلام النبلاء: ۲۰/۲۰۴۔ مقدمہ جامع الاصول: ۱/۴۸۔ تذکرہ

الحفاظ: ۴/۱۲۸۱۔ کشف الظنون: ۱/۳۴۵۔ بحوالہ نغمات الخ: ۱/۹۴]

”جامع الاصول“ کی تالیف میں اسی پر اعتماد کیا ہے، ان کی ایک اور تالیف  
 ”تاریخ مکہ“ پر بھی ہے۔

ایک طویل زمانہ تک مکہ مکرمہ میں مقیم رہے، اور وہیں وفات پائی، قیام مکہ  
 کے دوران حافظ ابو مکتوم عیسیٰ بن ابی ذرّ سے ”صحیح بخاری“ کی اور حافظ ابو  
 عبد اللہ حسین طبری سے ”صحیح مسلم“ کی سماعت فرمائی۔ ان سے حدیث حاصل  
 کرنے والوں میں قاضی حرم ابوالمظفر محمد بن علی طبری، حافظ ابو موسیٰ مدینی، اور  
 حافظ ابن عساکر ہیں۔

صاحب ”بغیة الملتمس“ نے آپ کی وفات ۲۴ھ میں، اور تقی الدین  
 الفاسی نے ۲۵ھ میں بتلائی ہے؛ لیکن حافظ ذہبی نے ”سیر اعلام النبلاء“  
 اور ”العبر“ میں ۳۵ھ لکھی ہے۔



ساتواں باب

فوائدِ اسناد  
و طابین سے گزارش

## فوائد اسناد<sup>۱۵</sup>

اس زمانہ میں جب کہ احیاء کی کتابیں مرتب ہو چکیں، حدیثوں کو مع الاسناد بیان کرنے کی بظاہر کوئی ضرورت نہیں معلوم ہوتی؛ لیکن باوجود اس کے علمائے اس سلسلہ سند کو مستحسن سمجھا، اور اس کے چند فوائد تحریر فرمائے:

[۱]: اس سلسلہ سند سے جناب رسول اللہ ﷺ سے اتصال اور وابستگی حاصل ہو جاتی ہے۔

[۲]: یہ سلسلہ سند جاری رہتا ہے جو امت محمدیہ (صلی اللہ علیہ وسلم) کا طرہ امتیاز ہے، اور یہ اسلام کے علاوہ کسی اور دین میں نہیں پایا جاتا، خواہ وہ ادیان سماوی ہوں یا غیر سماوی، بخلاف امت محمدیہ (صلی اللہ علیہ وسلم) کے کہ ان کے یہاں رسول

۱۵ علم حدیث میں سند کی اہمیت مخفی نہیں، عبد اللہ بن مبارک کا ارشاد ہے: ”الْإِسْنَادُ مِنَ الْمَدِينِ، وَلَوْلَا الْإِسْنَادُ لَقَالَ مَنْ شَاءَ مَا شَاءَ“ اسناد دین میں سے ہے، اگر اسناد نہ ہوتی تو جس کا جو بھی چاہتا کہتا۔ ان کا یہ بھی فرمان ہے: ”بَيْنَنَا وَبَيْنَ الْقَوْمِ الْقَوْمِ أَلَمْ يَعْنِي الْإِسْنَادُ“ اسناد ہمارے اور لوگوں کے درمیان ”پائے“ ہیں، یعنی احادیث ہم نے خود آپ ﷺ سے نہیں سنی؛ بلکہ صحابہؓ سے سنی ہیں اور صحابہؓ کا دور ہم سے دور ہے، جس تک ہم واسطوں ہی سے پہنچ سکتے ہیں۔ خطیب بغدادی نے ابن مبارک کے یہ الفاظ نقل کیے ہیں: ”مَثَلُ الَّذِي يَطْلُبُ أَمْرًا دِينِيًّا بِإِسْنَادٍ كَمَثَلِ الَّذِي يَنْتَقِي السَّطْحَ بِإِلَّا سَلْمٍ“ اس شخص کی مثال جو دینی بات کو بغیر سند کے حاصل کرتا ہے اس شخص جیسی ہے جو چھت پر بغیر سیڑھی کے چڑھتا ہے۔ [مقدمہ صحیح مسلم ص: ۱۲ باب بیان أن الإسناد من الدين، فبيض المنعم، ص: ۸۲]

سفیان ثوری فرماتے ہیں: ”الْإِسْنَادُ سِلَاحُ الْمُؤْمِنِ فَإِذَا لَمْ يَكُنْ مَعَهُ سِلَاحٌ فَبِأَيِّ شَيْءٍ يَقَاتِلُ“ اسناد مؤمن کا ہتھیار ہے تو بغیر ہتھیار کے کیسے قتال کرے گا۔ امام شافعی فرماتے ہیں: ”مَثَلُ الَّذِي يَطْلُبُ الْحَدِيثَ بِإِلَّا سَلْمٍ كَمَثَلِ حَاطِبِ لَيْلٍ“ بغیر سند کے طالب حدیث کی مثال ایسی ہے جیسے رات کو ککڑیاں سننے والا۔ (الأجوبة الفاضلة للأسئلة الكاملة ص ۴۴، بحوالہ كشف الباری عماني صحیح البخاری: ۱/۵۲)

اللہ صلی اللہ علیہ وسلم کی ہر بات سندوں کے ساتھ منقول ہے۔<sup>(۱۷)</sup>

[۳]: سلفِ صالحین اور علمائے محدثین کی اقتدا و پیروی حاصل ہو جاتی ہے۔ ان ہی فوائد کے پیش نظر ختمِ کتبِ حدیث یا کتبِ درسیہ کے بعد مدارس میں سندیں بھی عطا کی جاتی ہیں، ورنہ دراصل قابلیت اور استعداد سند ہوا کرتی ہے، اور اگر قابلیت و استعداد مفقود ہے تو سند رسمی ہوا کرتی ہے، تبرکاً کچھ مفید ہوتو ہو؛ لیکن استعداد و قابلیت کے ساتھ سند ہوتو ”نور علی نور“ اور اس وقت سند ”کبریتِ احمر“ کا درجہ رکھتی ہے۔

مشائخِ کرام اپنی اسانیدِ کتاب و ہاں تک بیان کرتے تھے جہاں تک وہ معروف و مطبوع نہ ہو، ہمارے اکابر کے یہاں شاہ ولی اللہ تک سند بیان کرنے کا دستور ہے، آگے نہیں، کیونکہ اس سے آگے مطبوع ہے، خود شاہ صاحب نے رسالہ ”الإرشاد إلی مہمات الاسناد“ میں اپنی سند بیان فرمائی ہے، اور اس میں اسانید کا جال بچھایا ہے۔ اسی طرح حضرت شاہ عبدالغنی صاحب کی اسانید ”الیانع الجنی فی اسانید عبدالغنی“ کے نام سے عرب و عجم میں مشہور ہے۔<sup>(۱۸)</sup>

(۱۷) حافظ ابن حزم ”تحریر فرماتے ہیں کہ: پہلی امتوں میں سے کسی کو یہ توفیق میسر نہیں ہوئی کہ اپنے رسول کے کلمات صحیح صحیح ثبوت کے ساتھ محفوظ کر سکے، یہ صرف اس امت کا طرہ امتیاز ہے کہ اس کو اپنے رسول صلی اللہ علیہ وسلم کے ایک ایک کلمہ کی صحت اور اتصال کے ساتھ توفیق بخش دی گئی، آج روئے زمین پر کوئی ایسا مذہب نہیں ہے جو اپنے پیغمبر کے ایک کلمہ کی سند صحیح طریقہ سے پیش کر سکے، اس کے برخلاف اسلام ہے کہ جو اپنے رسول کی سیرت کا ایک ایک شوشہ بھی پوری صحت اور اتصال کے ساتھ پیش کر سکتا ہے۔ [ترجمان السنہ: ۱/۱۷۱]

(۱۸) ہندو پاک و بنگلہ دیش میں جو سدا کا سلسلہ ہے، اس کے مدار الاسناد حضرت شاہ عبدالغنی مجددی ہیں، انہوں نے اپنا ”عبثت“ لکھا، جس کا نام ”الیانع الجنی“ ہے۔



## اپنی سندِ مشکاۃ

میں اپنی بے بضاعتی اور عدم استعداد کا اعتراف کرتے ہوئے سندِ مشکوٰۃ کو تبرکاً تحریر کرتا ہوں:

[۱]: میں نے ”مشکاۃ شریف“ حضرت مولانا ابوالشفاء حبیب الرحمن صاحب بلیاویؒ<sup>(۱)</sup> (مدرس دارالعلوم اشرفیہ راندر، سورت) سے پڑھی، انہوں نے حضرت مولانا بدر عالم صاحب میرٹھیؒ سے پڑھی، اور انہوں نے حضرت

➡ ”ثبّت“ کہتے ہیں اس تحریر کو جس میں کوئی شخص اپنی سند، مؤلفین کتب حدیث تک بیان کرے۔  
 ”ثبّت“: بالشاء المثلثۃ و الباء الموحدة و الناء، ”ثبّت“: بفتح الشاء و بفتح الباء، بفتح حین۔ اس کو بعض لوگ ”ثبّت“ بھی پڑھ لیتے ہیں، جو صحیح نہیں ہے۔  
 حضرت شاہ عبدالغنی صاحب کے ”ثبّت“ کا نام ہے: ”الیانع الجنی“۔  
 ”یانع“ کا معنی ہے پکا ہوا پھل، اور ”جنی“ کا معنی ہے توڑا ہوا، یعنی ”فعل“ بمعنی ”مفعول“ ہے، ”جنی“ یعنی، جنی العثر، پھل کو توڑا، ”حسبی“ بمعنی توڑا {وھزی} الیک۔۔۔ رطباً جنیاً، {و جننا الجنین دان} تو ”الیانع الجنی“ کا معنی ہوا: پکا ہوا پھل جو توڑا ہوا ہے، پکا ہوا پھل تمہیں توڑ کر دے دیا۔  
 لیکن شاہ عبدالغنی صاحب کے بعد جو حضرات آئے، چونکہ وہ حضرت شاہ عبدالغنی صاحب کے شاگرد تھے، جیسے: حضرت گنگوہیؒ، حضرت نانوتویؒ وغیرہ، اس لیے ان حضرات کی اسانید کے الگ ”اُخبات“ موجود نہیں تھے۔

حضرت مولانا مفتی محمد شفیع صاحب نے ایک رسالہ ان حضرات کے ”اُخبات“ ”ثبّت“ کی جمع پر لکھا، یہ ان کا اپنا ”غُبت“ ہے؛ لیکن اس میں ان سب بزرگوں کی اسانید آگئی ہیں، اس کا نام ہے: ”الازدیاد السنی علی الیانع الجنی“۔

”الازدیاد“ کا معنی ہے: اضافہ، اور ”سنی“ کا معنی ہے: رفع، بلسن؛ چونکہ یہ ”الیانع الجنی“ پر اضافہ تھا، اس لیے ”الازدیاد“ نام رکھا، اس میں ہمارے سارے اکابرین و دیوبند کی اسانید موجود ہیں۔

[انعام الباری: ۱/۵۶ ملخصاً]

(۱) حضرت مولانا حکیم ابوالشفاء حبیب الرحمن صدیقی صاحب بلیاویؒ (ولادت ۱۹۱۹ء وفات ۱۱/ محرم الحرام ۱۴۱۰ھ مطابق ۱۹۸۵ء بروز بدھ) یہاں ان کے گرامی نامہ کا ایک اقتباس نقل کیا جاتا ہے جو انہوں نے اپنی مشکوٰۃ کی سند کے بارے میں حضرت اقدس مفتی احمد صاحب خانپوری دامت برکاتہم

مولانا سبیل احمد صاحب سہارنپوری سے پڑھی ہے۔

[۲]: اسی طرح استاذ محترم مولانا ابوالشفاء صاحب نے دوبارہ ”مشکاۃ“ کی سماعت حضرت مولانا محمد ادریس صاحب کاندھلوی (صاحب التعلیق الصبیح) سے بھی کی ہے، اور ان سے ان کو اجازت حاصل ہے، مولانا محمد ادریس صاحب نے ”مشکاۃ“ حضرت مولانا خلیل احمد صاحب سے پڑھی ہے، انہوں نے حضرت مولانا محمد مظہر صاحب نانوتوی سے، اور انہوں نے استاد اکل حضرت مولانا مملوک علی صاحب سے، اور انہوں نے حضرت مولانا رشید الدین صاحب بخاری ثم دہلوی سے، اور انہوں نے حضرت شاہ عبدالعزیز صاحب سے، اور انہوں نے حضرت اقدس شاہ ولی اللہ صاحب سے کتب احادیث پڑھیں۔

[۳]: حضرت مولانا خلیل احمد صاحب کو جملہ کتب حدیث کی اجازت مولانا عبدالقیوم صاحب بڈھانوی سے بھی حاصل ہے، جو حضرت شاہ اسحق صاحب کے ارشد تلامذہ میں سے ہونے کے علاوہ داماد بھی تھے، اور شاہ اسحق صاحب کو

➔ کے نام تحریر فرمایا: ”عرض یہ ہے کہ احقر نے مشکاۃ شریف از اول تا آخر آپ کے اسی جامعہ (ڈابھیل) میں مولانا محمد بدر عالم سے پڑھی، اور انہوں نے مولانا خلیل احمد صاحب سے سہارن پور میں۔ آگے ان کی سند کتب میں مشہور ہے۔

ثانیاً جب احقر دارالعلوم دیوبند دوبارہ آیا تو ”التعلیق الصبیح“ کے مصنف اور میرے دیگر کتابوں کے استاذ مولانا محمد ادریس صاحب کاندھلوی جن کو اب چند ماہ سے رحمہ اللہ لکھا جا رہا ہے، ان سے اجازت لے کر شریک درس ہوا۔ خاصہ حصہ ہونے کے بعد معلوم ہوا کہ میں دوبارہ سماعت کر رہا ہوں، فرمایا کہ: وقت ضائع نہ کریں اور میرے ہی پاس تفسیر کی کتابوں میں شریک ہو جائیں۔ بہر حال آپ کی فرمائش سے ظاہر کر دیا۔ پہلے اس کی بڑی وقعت ہوتی تھی اور جب سے جہالت عام ہے مخفی رکھا جاتا ہے۔ اللہ اس بیماری سے نجات عطا کریں۔ ویسے تمام کتب اور خاص کتب احادیث کی اجازت مخدومنا مولانا علامہ ابراہیم بلیاوی اور علامہ حضرت مولانا شیخ شبیر احمد عثمانی، شیخ مدنی اور مولانا محمد بدر عالم میرٹھی سے حاصل ہے۔ ولا فخر فیر اور اگر فخر کیا بھی جائے تو محمود ہے۔ اللہ عجب وغرور سے بچائے۔ اللہ تعالیٰ آپ کے علم و عمل میں ترقی نصیب فرمائے۔ کچھ مقروض بھی ہو رہا ہوں۔ دعاؤں میں یاد رکھیں والسلام۔

[مقدمہ محمود الفتاویٰ: ۱/ ۸۴، ۸۵]

شاہ عبدالعزیز صاحبؒ سے، اس طرح حضرت کا سلسلہ تینوں واسطوں سے حضرت شاہ ولی اللہ صاحبؒ تک جا ملا۔

[۴]: اسی طرح حضرت مولانا خلیل احمد صاحبؒ کو شاہ عبدالغنی صاحبؒ سے بھی اجازتِ حدیث حاصل ہے، ان کو اپنے والد شاہ ابوسعید صاحبؒ سے، اور ان کو شاہ عبدالعزیز صاحبؒ سے، اسی طرح شاہ عبدالغنی صاحبؒ کو شاہ محمد اسحق صاحبؒ سے بھی اجازتِ حدیث ہے، اور ان کو حضرت شاہ عبدالعزیز صاحبؒ سے۔

[۵]: اسی طرح حضرت مولانا خلیل احمد صاحبؒ کو شیخ احمد دحلان مفتی شافعیہ بمکتہ المکرمۃ سے بھی روایت و اجازتِ حدیث حاصل ہے۔

[۶]: اسی طرح حضرت مولانا خلیل احمد صاحبؒ کو شیخ سید احمد برزنجی مفتی شافعیہ ببلدۃ الرسول (صلی اللہ علیہ وسلم) سے بھی روایت و اجازتِ حدیث حاصل ہے۔

[۷]: اسی طرح استاذی حضرت مولانا ابوالشفا صاحبؒ کو حضرت علامہ ابراہیم بلیاویؒ سے بھی روایت و اجازتِ حدیث حاصل ہے۔

[۸]: نیز حضرت مولانا شبیر احمد صاحب عثمانی (صاحب فتح الملہم) سے اجازتِ حدیث حاصل ہے۔

[۹]: نیز شیخ الاسلام حضرت اقدس مولانا سید حسین احمد صاحب مدنی سے بھی اجازتِ حدیث حاصل ہے۔

اور ان ہر سہ حضرات کو شیخ الہند حضرت مولانا محمود حسن صاحبؒ سے، اور ان کو حجۃ الاسلام حضرت مولانا محمد قاسم صاحب نانوتویؒ اور حضرت افتدس مولانا رشید احمد گنگوہیؒ سے، اور ان دونوں حضرات کو شیخ عبدالغنی محدث دہلویؒ سے اجازتِ حدیث حاصل ہے۔

[۱۰]: حضرت شیخ الہندؒ کو حضرت شاہ عبدالغنیؒ سے براہ راست بھی اجازت حدیث حاصل ہے، نیز شیخ محمد مظہر صاحب نانوتویؒ اور شیخ احمد علی سہارنپوریؒ اور شیخ عبدالرحمن پانی پتیؒ سے بھی روایت و اجازت حدیث حاصل ہے، ان چاروں حضرات کو شاہ محمد اسحق صاحبؒ سے اور ان کو شاہ عبدالعزیز صاحبؒ سے، اور ان کو مسند ہند حضرت شاہ ولی اللہ صاحبؒ سے۔

## طالبین سے گزارش

علم حدیث کے شروع کرنے سے پہلے طلبہ عزیز سے چند باتیں خصوصیت سے عرض کی جاتی ہیں:

[۱] اخلاص: ای جعل العمل خالصاً ملاوٹ اور آمیزش سے پاک کرنا۔ عمل، علم حدیث کا حصول ہے، اور اس کو جن چیزوں سے خالص کرنا ہے وہ ہر زمانہ میں متفاوت ہیں، جیسے جس زمانہ میں اسلامی حکومتیں تھیں، لوگ علم کو حکومت کے عہدوں کو حاصل کرنے کے لیے حاصل کرتے تھے؛ لیکن اب وہ بات نہیں رہی، اس زمانہ میں طلبا کے لیے سب سے زیادہ ضرر رساں چیز وہ لاشیٰ ہے، آج اس بے غرضی نے ہمارے طلبا کو ہلاک کر دیا ہے، گھر سے والدیا اقربا کے ہنکا لنے سے یہ مدرسہ میں آگئے، اور اپنی زندگی گزار رہے ہیں، اس کی سب سے بڑی علامت یہ ہے کہ سال کے ختم پر اگر کوئی کتاب اچھی طرح سمجھ میں آئی ہے تو اس پر خوشی نہیں ہوتی، اور کسی کتاب میں کمزوری رہی تو نہ غم ہوتا

هءء، نء اس كى ءلانى كى كوششء، ايك شخص گھر سء نكلا اور اس نء اپنى منزل بهى مقرر كر لى كه يهاں تك پہنچنا هءء، اب يه شخص حصول منزل ميں كوشش كرے گا؛ ليكن جو بس ءفريء كے ليے نكلے اور منزل بهى مقرر نہيں ءو وہ كوئى جد و جہء نہيں كرے گا، اس ليے اگر سبق كى چھٹی كا علم هو جائے ءوان كو كوئى افسوس نہيں هو ءا، بخلاف وظيفه كى چھٹی كه اس كے اعلان سء رونے لگتے هيں۔

اس ميءان ميں قدم ركھنے والے كى ابتءائى نيت ءفقه فى الدين هءء، اسلامى احكام كو جاننا، اس كو سمجھنا، اور اس كے اءلء اجماليه يا ءفصيليه سء واقفيت حاصل كرنا هءء، يه نيت هوگى ءو علم كے ليے ۲۵ رسال بهى خريء كرنا آسان هءء، ورنه سنء ءو ءو سال ميں بهى حاصل كر سكتے هو، اور غايه الغاياء ابتغاء وجه اللء (خءا كى رضا كى طلب) هءء۔

### [۲] احترام: ع

بءءب محروم گشت از فضل رب باءب بانصيب بءءب بءءب بءءب  
اس ميں ءين چيزوں كا احترام كرنا هءء: ايك علم كا۔ ءوسرا اسباب علم كا۔ ءيسرا  
خوء كا احترام۔

**پهلا:** علم ايك معنوى چيز هءء، جس ءرجه كا علم هو اسى ءرجه كى عظمت اور اهميت ءل ميں هو، اور اس كا امتحان ءوسرى چيز كے ٹكراء ءو كے وقت هو ءا۔

**ءوسرا:** اسباب علم ميں ءين چيزيں هيں: ايك اسءاءء ءوم كءابء، سوم ءرس گاهء، اسءاء كى محبت ءل ميں هو، اور اس كے ليے ءعا كا اهءمام هو، اور اس كو ءكليف پہنچے ايسى ءمام چيزوں سء ءورر هءء۔ كءاب چاهے كسى بهى فن كى هو با وضوء چھوونے كا

اہتمام ہو، ہمارے طلبانے یہ اصول بنا لیا ہے کہ کتاب میں ہر سفید جگہ پر اپنی تحقیقات سے سیاہی کرنا، جلد توڑنا، کتاب کو پرچوں کی حفاظت کا طاق بنانا، یہ سب محرومی کے اسباب ہیں، اپنی ذاتی کتاب میں اتنی وسعت نکل سکتی ہے کہ متعلقاتِ درس کو حسین انداز سے بطور حاشیہ نقل کر لیا جاوے۔ اور جس طریقہ سے مسجد کا احترام کرتے ہیں ایسے ہی درس گاہ کا احترام کرنا، اس میں شور کرنے سے، گندگی کرنے سے، اس کو سونے کی جگہ بنانے سے احتراز کیا جاوے۔

[۳] **استحضار:** پڑھے ہوئے کو یاد رکھنا، اس کے لیے تین ذرائع ہیں، ایک: مطالعہ کرنا۔ دوم: دورانِ درس پورے طور پر توجہ کے ساتھ سمجھنے کی سعی کرنا۔ سوم: مذاکرہ۔

اس زمانہ میں مطالعہ کا حاصل یہ ہے کہ آنے والے سبق میں کن کن مسائل سے بحث ہوگی اس کا اجمالی طور پر تعین ہو جائے، دورانِ درس استاد کی تقریر پر پوری توجہ دی جاوے، جسمانی اور دل و دماغ دونوں طریقہ سے حاضری ہو، اور بات کو پورے طور پر سمجھنے کی سعی کرے، اور اگر کوئی بات سمجھ میں نہ آسکی تو اولاً رفقائے درس سے پھر استاد سے مراجعت کر کے اس کو حل کر لے، پھر ان تمام سمجھی ہوئی باتوں کا ساتھیوں کے سامنے تکرار کر جاوے۔ دورہ حدیث کے سال میں طلبا کو اساتذہ کی تقاریر نوٹ کرنے کا اہتمام کرنا چاہیے، پھر ان تقاریر میں سے خلاصہ کو ذہن میں محفوظ رکھنا چاہیے۔

[۴] **اجتناب عن المعاصی:** پیچھے جو احترام کا نمبر گذرا، اس میں ایک بات تھی: خود کا احترام، ہمیشہ ہر طالبِ علم کے پیشِ نظر یہ ہونا چاہیے کہ میں علوم

نبوت كا طالب هوں؁ ميرے ليے كيا مناسب هوگا اور كيا نا مناسب هوگا؁ اس ليے جس دين كو وه حاصل كر رها ہے وه اس دين كے جملة فرائض؁ واجبات؁ سنن كا پابند هونا چاهيے؁ دو الگ الگ چيز هيں: ايك گناه كا هونا؁ دوسرا گناه كرنا؁ بشرى تقاضے سے گناه هوسكتے هيں تو فوري اس پر توبه هو؁ اور گناه بالقصد كرنا يه طالب علم كى شان هي نهيں هے۔

هارے طلبه ميں عامتاً سنيمابني؁ ڈاڑهي كتر وانا؁ نماز ميں كوتا هي؁ بلنظري؁ مجلس بازي ميں اوقات كى توضيح؁ لباس ميں بے احتياطي؁ اساتذہ اور منظمين مدرسہ كى غيبت؁ يه سب امراض عام هيں۔

جان لو! علم ايك نور هے؁ جس كو اللہ تعالٰى قلب سليم ميں وديعت فرماتے هيں؁ اور گناهوں سے اگر دل ميں سياهي هوگی تو علم كا نور نهيں آسكتا؁ زمانه طالب علمى ابھرتى جوانى كا عامتاً زمانه هوتا هے؁ اس ميں قوت شهبانويه كا غلبه هوتا هے؁ اس ليے بعض اكابر كا جملة مشهور هے ”جو اپنے ۱۷/۱۷ سے ۲۷/۲۷ سال تك كى عمر كى حفاظت كرتا هے وه ولى هو كر دنيا سے رخصت هوتا هے“۔

هارے حضرت مرشد سيدي فقيه الامت حضرت مولانا مفتى محمود حسن صاحب گنگوہي فرمايا كرتے تھے كه: همارے زمانه ميں جس دن ”بخنارى شريف“ شروع هوتى اس دن طلبا كى ايك بهت بڑى تعداد حضور پاك صلي الله عليه وسلم كى خواب ميں زيارت سے بهرہ ور هوتى۔

[۵] با وضو درس كا اہتمام: وضو ايك نور هے اور علم بهي نور هے؁ اس ليے وضو كے ساتھ اہتمام كر وگے تو علم ميں نورانيت آئے گی؁ بهت سے نيك بخت



حضرات اب بھی ہیں جنہوں نے سن شعور میں قدم رکھنے کے بعد کسی بھی دینی کتاب کو بلا وضو نہیں چھویا۔

[۶] دعا: علم خدا تعالیٰ کے خزانوں سے ملتا ہے، اس لیے باری تعالیٰ سے علم کی زیادتی مانگنے کا حکم ہوا، بلا طلب کے تو ماں بھی نہیں دیتی، ہمارے طلبہ اس معاملہ میں بہت پیچھے ہیں، اور میں تو یوں کہتا ہوں کہ جو علم نافع کی زیادتی کی دعا نہیں مانگتا اس کی علامت یہ ہے کہ وہ طالب علمی کے زمانہ میں گھومتا پھرتا اور دوسرے امور میں مشغول نظر آوے گا، اور دورہ حدیث شریف سے فراغت کے بعد علمی لائن میں نہیں آتا۔

### انواع طلبہ

ہمارے طلبہ کی اس سلسلہ میں چار انواع ہیں:

- (۱): تعلیم میں محنت کے ساتھ دعاؤں کا بھی اہتمام۔
- (۲): محنت بھی نہیں، دعا بھی نہیں۔
- (۳): محنت کرتے ہیں، دعا نہیں مانگتے۔

(۴): صرف دعا مانگتے ہیں محنت نہیں کرتے، ان کا حال ایسا ہے جیسا شادی کیے بغیر اولاد کی دعا کرنا۔ محنت کے ساتھ دعا کرنا ایک مستقل عبادت ہے، دعا کی کثرت سے عبادت میں کثرت ہوتی ہے، اور عبادت کی کثرت رضائے الہی کی کثرت کا موجب ہے، اس لیے طالب علم کو متواضع بن کر ہمیشہ دعا کا اہتمام کرنا چاہیے۔





## مصادر و مراجع

اشعة اللمعات	شیخ عبدالحق محدث دہلویؒ متوفی: ۱۰۵۲ھ
الأعلام للزركلي	خیر الدین بن محمود بن محمد الزرکلیؒ متوفی: ۱۳۹۶ھ
اعلام الحديث	امام ابویسیمان احمد بن الخطابیؒ متوفی: ۳۸۸ھ
إعلاء السنن	علامہ ظفر احمد عثمانیؒ متوفی: ۱۳۹۴ھ
الأنساب	ابوسعبد الکرم بن محمد بن منصور السمعانیؒ متوفی: ۵۶۲ھ
انعام الباری شرح صحیح بخاری	حضرت مولانا مفتی محمد تقی عثمانیؒ مدظلہ
أوجز المسالك	شیخ الحدیث مولانا محمد زکریاؒ متوفی: ۱۴۰۲ھ
البدایة والنهاية	عماد الدین اسماعیل بن عمر المعروف بابن کثیرؒ متوفی: ۷۷۴ھ
بستان المحدثین	حضرت شاہ عبدالعزیزؒ متوفی: ۱۲۳۹ھ
تاریخ بغداد	حافظ احمد بن علی المعروف بالخطیب البغدادیؒ متوفی: ۴۶۳ھ
تدريب الراوي	حافظ جلال الدین سیوطیؒ متوفی: ۹۱۱ھ
تدوين حديث	حضرت مولانا سید مناظر احسن گیلانیؒ ۱۳۷۵ھ

تذکرہ مولانا محمد اسعد اللہ ایرانی	مرتب: مولانا احمد اللہ اودکانوی
توجیہ النظر الی أصول الأثر	علامہ طاہر بن صالح بن احمد الجزائر ی متوفی: ۱۳۳۸ھ
تذکرۃ الحفاظ	حافظ شمس الدین محمد بن احمد ذہبی متوفی: ۴۸۷ھ
ترجمان السنۃ	مولانا بدر عالم میرٹھی متوفی: ۱۳۸۵ھ
التعلیق الصبیح	مولانا محمد ادریس کاندھلوی متوفی: ۱۳۹۴ھ
تقریب التہذیب	حافظ ابن حجر عسقلانی متوفی: ۸۵۲ھ
تقریر بخاری	حضرت مولانا محمد زکریا صاحب متوفی: ۱۴۰۲ھ
تہذیب التہذیب	حافظ ابن حجر عسقلانی متوفی: ۸۵۲ھ
تہذیب الکمال	جمال الدین یوسف بن عبد الرحمن بن مزنی متوفی: ۲۴۴ھ
جامع بیان العلم وفضله	حافظ ابو عمر یوسف بن عبد البر مالکی متوفی: ۴۶۳ھ
الجامع للترمذی	امام ابو عیسیٰ محمد بن عیسیٰ الترمذی متوفی: ۲۷۹ھ
جزء قراءت خلف الإمام	محمد بن اسماعیل البخاری متوفی: ۲۵۶ھ
حجیت حدیث	حضرت مولانا مفتی محمد تقی عثمانی مدظلہ

حلیۃ الأولیاء	حافظ ابو نعیم احمد بن عبد اللہ بن احمد اصفہانی متوفی: ۲۳۰ھ
خطبات حکیم الاسلام	حضرت مولانا قاری محمد طیب صاحب متوفی: ۱۲۰۳ھ
خیر الأصول فی حدیث الرسول	حضرت مولانا خیر محمد صاحب جالندھری متوفی: ۱۳۹۰ھ
درس ترمذی	حضرت مولانا مفتی محمد تقی عثمانی مدظلہ
دوائے دل	ماہنامہ ترکیسر
الرسالة المستطرفة	علامہ محمد جعفر کتانی متوفی: ۱۳۲۵ھ
السنة ومكانها فی التشريع الإسلامی	الدكتور مصطفى السباعی متوفی: ۱۹۶۴ھ
سنن دارمی	امام ابو محمد عبد اللہ بن عبد الرحمن الدارمی متوفی: ۲۵۵ھ
سنن أبي داود	امام ابو داؤد سلیمان بن الأشعث السجستانی متوفی: ۲۵۷ھ
سيرة المصطفى	حضرت مولانا محمد ادریس کاندھلوی متوفی: ۱۳۹۴ھ بمطابق: ۱۹۷۴ھ
سير أعلام النبلاء	ابو عبد اللہ شمس الدین محمد بن احمد ذہبی متوفی: ۷۴۸ھ

سیر الصحابة	حضرت مولانا شاہ معین الدین ندویؒ متوفی: ۱۳۶۰ھ
شارق	دوماہی مجلہ مظفر پور یو پی
شرح الطیبی	امام شرف الدین حسین بن محمد بن عبد اللہ الطیبیؒ متوفی: ۴۳۳ھ
شرح الکرمانی	علامہ شمس الدین محمد بن یوسف بن علی الکرمانیؒ متوفی: ۸۶۶ھ
صحیح البخاری	امام ابو عبد اللہ محمد بن اسماعیل البخاریؒ متوفی: ۲۵۶ھ
صحیح مسلم	امام مسلم بن الحجاج القشیری النیسابوریؒ متوفی: ۲۶۱ھ
صحیح ابن حبان	حافظ محمد بن حبان ابو حاتمؒ متوفی: ۳۵۳ھ
طحاوی	امام ابو جعفر احمد بن محمد طحاویؒ متوفی: ۳۲۱ھ
طبقات ابن سعد	امام ابو عبد اللہ محمد بن سعدؒ متوفی: ۲۳۰ھ
طریق الہجرتین و باب السعادتین	ابن قیم الجوزیہؒ متوفی: ۷۵۱ھ
عجالۃ نافعہ	حضرت شاہ عبد العزیز محدث دہلویؒ متوفی: ۱۲۳۹ھ
علوم القرآن	حضرت مولانا مفتی محمد تقی عثمانیؒ مدظلہ
عمدۃ القاری	امام بدر الدین ابو محمد محمود بن احمد العینیؒ متوفی: ۸۵۵ھ
فتح الباری	حافظ ابن حجر عسقلانیؒ متوفی: ۸۵۲ھ

فوائد نافعہ بر عجالۃ نافعہ	حضرت مولانا محمد عبد الحکیم چشتی
فیض الباری	امام العصر انور شاہ کشمیری متوفی: ۱۳۵۲ھ
فیض القدير	شیخ محمد عبدالرؤف المناوی رحمۃ اللہ علیہ متوفی: ۱۰۳۱ھ
فیض المنعم مقدمہ مسلم شریف	حضرت مولانا سعید احمد پالنپوری مدظلہ
الکامل فی التاریخ	علامہ ابوالحسن عبدالدین علی بن محمد ابن الاثیر الحجزری متوفی: ۶۲۰ھ
کشف الظنون	مصطفی بن عبد اللہ المعروف بکاتب چلبی متوفی: ۶۷۷ھ
کشف الباری	شیخ الحدیث حضرت مولانا سلیم اللہ خان صاحب متوفی: ۱۳۳۸ھ
مجالس حکیم الامت	مرتب: حضرت مولانا مفتی محمد شفیع صاحب متوفی: ۱۳۹۶ھ
مجموعۃ الفتاوی	علامہ عبدالحی کھنوی متوفی: ۱۳۰۴ھ
مرقاۃ	شیخ فضل امام بن محمد ارشد متوفی: ۱۲۴۰ھ
المرقاۃ شرح مشکوٰۃ	علامہ نور الدین علی بن سلطان القاری متوفی: ۱۰۱۴ھ

المستدرک	حافظ ابو عبد اللہ محمد بن عبد اللہ الحاکم النیسابوری متوفی: ۴۰۵ھ
مشکوٰۃ المصابیح	ولی الدین خلیب محمد بن عبد اللہ متوفی: ۴۱۱ھ
مظاہر حق	علامہ نواب محمد قطب الدین خان دہلوی متوفی: ۱۲۸۹ھ
معجم البلدان	علامہ ابو عبد اللہ یاقوت حموی رومی متوفی: ۶۲۶ھ
معین المنطق	حضرت مولانا محمود حسن اجمیری متوفی: ۱۳۹۳ھ
مقام صحابہ	حضرت مولانا مفتی محمد شفیع صاحب متوفی: ۱۳۹۶ھ
مقدمة فتح الباری	حافظ احمد بن علی المعروف بابن حجر عسقلانی متوفی: ۸۵۲ھ
مقدمة لامع الدراری	شیخ الحدیث حضرت مولانا محمد زکریا صاحب کاندھلوی متوفی: ۱۴۰۲ھ
موطأ الامام محمد	امام محمد بن الحسن الشیبانی متوفی: ۱۸۹ھ
نزہة النظر فی توضیح نخبۃ الفکر	حافظ ابن حجر عسقلانی متوفی: ۸۵۲ھ
نفحات التنقیح شرح مشکوٰۃ المصابیح	حضرت مولانا سلیم اللہ خان صاحب متوفی: ۱۴۳۸ھ



عبدالقیوم راجکوٹی غفرلہ	نقوش بزرگاں
حضرت مولانا سید مناظر احسن گیلانیؒ متوفی: ۱۳۷۵ھ	ہندوستان میں مسلمانوں کا نظام تعلیم و تربیت



## موضوع

علمِ حدیث کی تعریف، موضوع، غرض و غایت، وجہ تسمیہ،  
علمِ حدیث کی تاریخی حیثیت، حجیتِ حدیث، تدوینِ حدیث  
حدیث کا شرعی حکم، طبقاتِ کتبِ حدیث، انواعِ کتبِ  
حدیث، تقسیمِ حدیث اور فوائدِ اسناد پر تفصیلی کلام کے  
ساتھ ساتھ پندرہ ائمہ حدیث کا دلچسپ تذکرہ۔

**Maktaba Anwer**

**Mahmood Nagar, Dabhel**